

سید الطائفہ طاہرہ العلاء حضرت جنید بغدادی کے حالات و واقعات پر خوبصورت کتاب

رضی اللہ عنہ

حضرت جنید بغدادی



محمد محسن

ادارۃ پیغام القرآن

ع
رحمۃ اللہ علیہ

حیاتِ جنید بغدادی

مصنف

محمد محسن

ادارہ پیغام القرآن

۴۰۔ اردو بازار، لاہور

جملہ حقوق محفوظ ہیں

نام کتاب	حیاتِ جنید بغدادیؒ
مصنف	محمد محسن
سال اشاعت	2012ء
تعداد	500
کیوزنگ	ہجویری ایڈورٹائزرز
طابع	غلام مصطفیٰ پرنٹنگ پریس لاہور
قیمت	250 روپے

ملنے کا پتہ

حسین پبلشنگ ہاؤس

ایوانِ علم پلازہ اردو بازار لاہور

فہرست

13	حرفِ ابتداء
	باب 1
15	حضرت جنید بغدادی <small>رحمۃ اللہ علیہ</small>
15	ولادت باسعادت
15	خاندان
16	بچپن
17	فطری ذہین
17	شکر کی تعریف
18	آنکھوں سے نینداڑا دینے کا عمل
19	تعلیم و تربیت
19	حافظ قرآن
20	علم حدیث کا حصول
20	علم فقہ کا حصول
20	سعادت بیعت
	باب 2
22	حضرت جنید بغدادی <small>رحمۃ اللہ علیہ</small> کے اساتذہ
24	حضرت سری سقطی <small>رحمۃ اللہ علیہ</small>
24	سعادت بیعت
24	واقعہ توبہ
25	ترک دنیا

25	خوفِ خدا
25	محبت کی پہچان
26	کوزے کا توڑنا
26	اقوال
27	حضرت حارث محاسبی <small>رحمۃ اللہ علیہ</small>
30	حضرت ابو ثور <small>رحمۃ اللہ علیہ</small>
31	حضرت ابو جعفر محمد بن علی القصاب <small>رحمۃ اللہ علیہ</small>
33	حضرت ابو بکر القنظری <small>رحمۃ اللہ علیہ</small>
34	حضرت ابن الکرنبی <small>رحمۃ اللہ علیہ</small>
36	حضرت ابو حفص الحداد <small>رحمۃ اللہ علیہ</small>
	باب 3
38	معمولاتِ زندگی
38	مسند رشد و ہدایت پر جلوہ افروز ہونا
41	سفر حج
41	بچپن میں سفر حج
41	تاج العارفین کا خطاب
42	مدینہ منورہ میں قیام
43	بغداد میں مصروفیات
43	تجارت
44	درس و تدریس
44	ازدواجی زندگی
45	سلسلہ رشد و ہدایت
45	مشائخ سے خط و کتابت

46	عبادت و ریاضت
47	جو و وسخا
49	رومی سرحد پر محاذ جنگ کے واقعات
49	راہ خدا میں خرچ کرنے کا انعام
50	شہادت کا انعام
51	ہم عصر مشائخ سے تعلقات
51	مشائخ بغداد
53	مشائخ شام
53	مشائخ بصرہ
53	مشائخ سلسلہ طیفوریہ
54	مشائخ نیشاپور
55	حضرت جنید بغدادی <small>رحمۃ اللہ علیہ</small> کی علمی استعداد
55	قرآن فہمی
59	مذاکرے
62	روایت حدیث
62	فقہی علوم میں مہارت
63	علم لدنی
64	علوم میں کامل دسترس
65	ذوق شعر و شاعری
67	علم تصوف
67	مقام و مرتبہ
70	القابات و خطابات
70	استاج العارفین یعنی عارفوں کے سرکاتاج

- 70 ۲۔ سید الطائفۃ یعنی طبقہ صوفیاء کے سردار
- 70 ۳۔ امام الائمۃ یعنی اماموں کے امام
- 71 ۴۔ طاؤس العلماء یعنی علماء کے طاؤس
- 71 ۵۔ طاؤس العباد یعنی عابدوں کے طاؤس
- 71 ۶۔ طاؤس الربانین یعنی اہل اللہ کے طاؤس
- 71 ۷۔ علم الاولیاء یعنی اولیاء کے سربراہ
- 71 ۸۔ لسان القوم یعنی قوم صوفیاء کے ترجمان
- 71 ۹۔ لسان المتصوف یعنی تصوف کی زبان
- 72 ۱۰۔ قطب علوم لدنیہ یعنی لدنی علوم کے مرکز
- 72 ۱۱۔ اعبد المشائخ یعنی مشائخ میں سب سے زیادہ عابد
- 72 ۱۲۔ اعدل المشائخ یعنی مشائخ میں سب سے زیادہ عدل کرنے والے
- 72 ۱۳۔ سلطان المحققین یعنی محققین کے بادشاہ
- 72 ۱۴۔ بہلوان العارفين یعنی اہل معرفت کے بطل جلیل
- 72 ۱۵۔ سید الحكماء والعارفين یعنی حکمت و معرفت کے سردار
- 73 تصانیف حضرت جنید بغدادی رحمۃ اللہ علیہ
- 73 ۱۔ امثال القرآن
- 73 ۲۔ تصحیح الارادہ
- 73 ۳۔ کتاب المناجات
- 73 ۴۔ شرح شطیحات ابی یزید بسطامی رحمۃ اللہ علیہ
- 74 ۵۔ منتخب الاسرار فی صفات الصدیقین والابرار
- 74 ۶۔ العمده
- 74 ۷۔ مقیدہ فی التصوف
- 74 ۸۔ دواء الارواح

74	۹۔ السرفی النفاس الصوفیاء
75	رسائل
75	رسالہ تکذیب الرویت
75	رسالہ دواء الشریط
75	رسالہ فی مسائل الشامیین
76	رسائل و ملفوظات (مخطوطہ شہید علی پاشا استنبول)
76	کتاب الفناء
76	کتاب المیثاق
76	کتاب الوصیۃ
76	کتاب فی الفرق بین الاخلاص والصدق
76	کتاب آداب الفقرا الی اللہ
77	باب آخر فی التوحید
77	مسئلہ آخری التوحید
77	آخر مسئلہ فی التوحید
77	مکاتیب
80	مجموعہ اقوال
	باب 4

واقعات حضرت جنید بغدادی رحمۃ اللہ علیہ

81	ایک حریص شخص کی سخاوت کا واقعہ
81	حقیقت نفس
82	تیرا امتحان مقصود تھا
83	حضرت سری سقطی <small>رحمۃ اللہ علیہ</small> کا حکم
83	چار درجہ

- 83 ایک یہودی کا مسلمان ہونا
- 84 غیبت نبی سزا
- 85 حقیقی حج
- 86 گمشدہ بچہ مل گیا
- 87 شریعت کو مقدم رکھا
- 88 ذکر الہی کا حق
- 89 ابلیس لعین سے ملاقات کا قصہ
- 90 عیسائی طبیب مسلمان ہو گیا
- 91 شرابیوں کی توبہ
- 93 شہداء کا مقام
- 93 اصلاح مرید کا ایک واقعہ
- 94 اپنی چادر فروخت کر کے تمہارے لئے طہارت خریدی ہے
- 95 منزل مخالفت و وحشت کس قدر اذیت ناک ہے؟
- 95 حضرت ابوالعباس بن سرج رحمۃ اللہ علیہ کا اعتراف
- 96 اللہ پر توکل
- 96 نفس کے خلاف جہاد
- 98 غیبی مدد
- 99 انجیر کھانے کی خواہش ترک کر دی
- 99 درویش ناقابل فروخت ہوتے ہیں
- 101 نگاہِ کیمیا کا اثر
- 102 حضرت جنید بغدادی رحمۃ اللہ علیہ کے رفقاء عام دنیا دار نہیں
- 103 ایک معترض کے سوالوں کا جواب
- 104 پتھروں کا طواف

105	مریدوں کی آزمائش
106	تصوف کا حصول
108	سونا ہمارے اختیار سے باہر ہے
108	”شطھیات“ کہنے والوں کی کبھی حوصلہ افزائی نہ فرمائی
109	ایک بد اعتقاد مرید کی اصلاح فرمانا
110	مریدوں پر خصوصی توجہ دینا
110	سماع کے لئے لازم امور
111	اخلاص کا درس
112	حضرت جنید بغدادی <small>رحمۃ اللہ علیہ</small> کا توکل
112	ذکر الہی کا اثر
113	ہمارا درہم ہمیں واپس لوٹا دو
113	روح قفس عصری سے پرواز کر گئی
114	ابلیس لعین کا راہ فرار اختیار کرنا
114	تمہارا قلب اللہ عزوجل کا گھر ہے
115	مقام رضائے الہی
115	صاحب وجد اللہ عزوجل کی حفاظت میں ہوتا ہے
116	یہ کرامت نہیں بلکہ فریب ہے
116	دوستوں کی عیادت ایسے کرنی چاہئے
117	دینے والا ہاتھ اونچا ہے
118	حضرت ابو بکر شبلی <small>رحمۃ اللہ علیہ</small> پر روحانی عنایات
123	غلام خلیل اپنے منصوبہ میں ناکام ہوا
125	قصے سنانے کا فائدہ
125	معرفت ہی اصل چیز ہے

- 134 پانی یقیناً تمہارے قدموں تلے جاری ہو جاتا
- 135 اللہ عزوجل خستہ حالوں کے ساتھ ہے
- 135 مناسب ہدیہ
- 135 درویش اہل ہمت ہوتے ہیں
- 136 مقصد حقیقی کو پایا
- 136 صحبت کے لئے شرط
- 126 شکر کیا ہے؟
- 137 رضائے الہی کی طلب
- 138 میری یہ حالت محبت کی وجہ سے ہے
- 138 بازاری آدمی
- 139 ایک عیسائی پیشوا کا اسلام قبول کرنا
- 139 صحو و سکر
- 140 حضور نبی کریم صلی اللہ علیہ وسلم کا فخر
- 140 سچا عشق یہی ہوتا ہے
- 144 اللہ عزوجل بے نیاز ہے
- 146 حاسدوں کا رسوا ہونا
- 5

تعلیمات و اقوال

- 148 احادیث کی شرح
- 148 پختہ یقین کی بناء پر انسان ہوا میں اڑ سکتا ہے
- 149 اَنَا سَيِّدٌ وَوَلَدِ اَدَمَ وَلَا فَخْرَ کی تشریح
- 149 حضرت زید رضی اللہ عنہ کی زوجہ سے حضور نبی کریم صلی اللہ علیہ وسلم کی شادی کی وجہ
- 149 حضور نبی کریم صلی اللہ علیہ وسلم کا استغفار کرنا

- 150 حدیث توکل کی شرح
- 151 حب دنیا کی حقیقت
- 152 توحید
- 152 توحید خاص
- 152 توحید کیا ہے؟
- 153 توحید کے متعلق سب سے عمدہ قول
- 153 صوفیائے کرام کا طرہ امتیاز
- 153 علم توحید اور وجود توحید
- 153 علم توحید کی بساط
- 153 توحید کی حقیقت
- 154 صاحب بصیرت انسان
- 154 انس کیا ہے؟
- 155 عارف کی نشانی
- 155 عارفوں کا کام
- 155 عارف کب عارف ہوتا ہے؟
- 156 عارف کون؟
- 156 عارف باللہ کی کیفیت
- 156 عارف، اللہ عزوجل کی نگہبانی میں ہوتا ہے
- 157 سماع
- 157 سماع ترک کرنے کی وجہ
- 157 سماع میں جسم کے ملنے کی وجہ
- 158 سماع کی اقسام
- 158 سماع میں حالت وجد کا پیدا ہونا

159

تصوف کیا ہے؟

160

صوفی کون؟

161

محبت کیا ہے؟

163

حضرت جنید بغدادی رضی اللہ عنہ کی دعا

165

اقوال و احوال

باب 6

201

وصال

201

نماز کے ذریعے بارگاہ خداوندی تک رسائی پائی

201

تلاوت قرآن پاک کا ذوق

202

بوقت وصال اور ادو وظائف میں مشغول رہے

202

حضرت ابو محمد جریری رضی اللہ عنہ کو جانشین مقرر کرنا

203

حضرت جنید بغدادی رضی اللہ عنہ کی وصیت

203

کلمہ طیبہ پڑھنے کی تلقین

204

اس وقت عبادت کی زیادہ ضرورت ہے

204

تاریخ وصال

204

قطعہ تاریخ وصال

205

نماز جنازہ میں حضور نبی کریم صلی اللہ علیہ وسلم کی شرکت

205

تدفین

205

ارادت مندوں کا اظہار غم

206

ایک مجذوب کا مرثیہ

207

نکیرین کے ساتھ مکالمہ

207

آخرت میں کن اعمال نے نفع پہنچایا؟

حرفِ ابتداء

اللہ رب العزت کے بابرکت نام سے شروع جو بڑا مہربان اور نہایت رحم والا ہے اور حضور نبی کریم ﷺ پر بے شمار درود و سلام۔

سورہ یونس میں ارشاد باری تعالیٰ ہوتا ہے:

آلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ .

”بے شک اللہ عزوجل کے اولیاء کونہ ہی کچھ خوف ہوگا اور نہ ہی وہ غمزدہ ہوں گے۔“

اللہ عزوجل کے برگزیدہ بندے جو محبت الہی میں سرشار رہے اور ان کی زندگیوں کا مقصد حقیقی رضائے الہی اور محبت الہی رہی وہ لوگ دنیا میں بھی کامیاب ہوئے اور آخرت میں بھی یقیناً کامیاب ہوں گے اور اللہ عزوجل نے اپنے ان ہی نیک بندوں کے متعلق فرمایا کہ انہیں نہ ہی کچھ خوف ہوگا اور نہ ہی وہ غمزدہ ہوں گے۔

رضائے الہی اور محبت الہی کو پانے کا بہترین ذریعہ مرشد کامل کی ذات ہے اور مرشد کامل کی رہنمائی کے بغیر سالک کے لئے اپنے نفس کی شرانگیزیوں اور دنیاوی آسائشوں سے چھٹکارا پانا ممکن نہیں ہے۔ صحابہ کرام رضی اللہ عنہم وہ خوش قسمت لوگ ہیں جنہیں حضور نبی کریم ﷺ کی صحبت اور قرب میسر آیا اور انہوں نے آپ ﷺ کی صحبت میں رہ کر تزکیہ نفس کے ذریعے خود کو قرب حقیقی کا حقدار بنایا۔ صحابہ کرام رضی اللہ عنہم کے بعد تابعین کا دور آیا اور انہوں نے صحابہ کرام رضی اللہ عنہم کی صحبت بابرکت سے فیض پایا اور تزکیہ نفس کے ذریعے رضائے الہی کو پایا۔ تابعین کے بعد اللہ عزوجل کے نیک بندوں اور صلحاء کے ذریعے یہ سلسلہ آج تک قائم دائم

ہے اور ہزاروں متلاشیانِ راہِ حق، مرشدِ کامل کی صحبت سے مستفیض ہو کر بارگاہِ الہی میں مقبولین کے درجہ پر فائز ہوتے آئے ہیں۔

شیخ المشائخ، امام الائمہ، سید الطائفہ حضرت ابوالقاسم جنید بن محمد بن جنید البغدادی رحمۃ اللہ علیہ کا شمار بھی ان اولیائے کاملین میں ہوتا ہے جو سلوک کی منازل طے کرنے کے بعد مسندِ رشد و ہدایت پر جلوہ افروز ہوئے تو ایک عالم ان سے فیضیاب ہوا اور ان کی صحبت میں رہ کر ہزاروں متلاشیانِ راہِ حق نے اپنی منزلِ حقیقی کو پایا۔

حضرت سیدنا علی بن عثمان البجوری الجلابی المعروف حضور داتا گنج بخش رحمۃ اللہ علیہ اپنی معرکہ الآراء تصنیف ”کشف المحجوب“ میں حضرت جنید بغدادی رحمۃ اللہ علیہ کے متعلق لکھا ہے کہ آپ رحمۃ اللہ علیہ اہل ظاہر اور اہل باطن دونوں میں یکساں مقبول تھے اور آپ رحمۃ اللہ علیہ تمام علوم و فنون اسلامیہ میں کمال کا درجہ رکھتے تھے اور اصول و فرع میں مفتی تھے۔

زیر نظر کتاب حضرت جنید بغدادی رحمۃ اللہ علیہ کی سیرت مبارکہ اور دیگر حالات و واقعات پر مبنی ہے اور اس کتاب کی ترتیب و تدوین میں جن جن کتب سے استفادہ کیا گیا اور جن جن لوگوں نے اپنے قیمتی مشورہ سے نوازا یہ بندہ عاجزان سب کا ممنون و مشکور ہے۔ ہمیں چاہئے کہ ہم جب تک اس دنیا میں رہیں ہماری زندگیوں کا مقصد رضائے الہی ہو اور ہماری زندگی سنت رسول اللہ صلی اللہ علیہ وسلم کے تحت بسر ہو اور ہم صحابہ کرام رضی اللہ عنہم اور اولیاء اللہ صلی اللہ علیہ وسلم کی زندگیوں کو اپنے لئے مشعلِ راہ بنائیں اور ایسے اعمال کی کوشش کریں جو ہمیں بارگاہِ الہی میں مقبول بنائیں اور ہمیں روزِ حشر کی رسوائی سے محفوظ و مامون رکھیں۔ آمین

محمد محسن

حضرت جنید بغدادی رحمۃ اللہ علیہ

طاؤس العلماء، سلسلہ عالیہ جنیدیہ کے بانی حضرت جنید بغدادی رحمۃ اللہ علیہ کا شمار اکابر اولیاء اللہ رحمۃ اللہ علیہم میں ہوتا ہے جنہیں شہرتِ دوام حاصل ہوئی۔ آپ رحمۃ اللہ علیہ بحر شریعت و طریقت کے سناورا اور انوار الہی کا مخزن و منبع اور پیشوائے اہل حقیقت ہیں۔

ولادت باسعادت:

حضرت جنید بغدادی رحمۃ اللہ علیہ تیسری صدی ہجری کے اوائل میں بغداد میں پیدا ہوئے۔ آپ رحمۃ اللہ علیہ کی تاریخ ولادت کے متعلق مورخین میں اختلاف پایا جاتا ہے۔ ”کارنامہ بزرگان ایران“ میں آپ رحمۃ اللہ علیہ کی تاریخ ولادت ۲۰۸ھ منقول ہے۔ حضرت جنید بغدادی رحمۃ اللہ علیہ کا نام ”جنید“ آپ رحمۃ اللہ علیہ کے والد اور والدہ نے آپ رحمۃ اللہ علیہ کے ماموں حضرت سری سقطی رحمۃ اللہ علیہ کے مشورہ سے دادا کے نام ”جنید“ پر رکھا۔ جنید کے معانی چھوٹے لشکر کے ہیں اور یہ نام آپ رحمۃ اللہ علیہ کے لئے باعث برکت ثابت ہوا اور آپ رحمۃ اللہ علیہ کا شمار اللہ عزوجل کے برگزیدہ بندوں میں ہوا اور آپ رحمۃ اللہ علیہ اپنے عمدہ اوصاف کی بناء پر ”سید الطائفہ“ کے لقب سے مشہور ہوئے۔

خاندان:

حضرت جنید بغدادی رحمۃ اللہ علیہ کے آباؤ اجداد کا تعلق ایران کے صوبہ جبال کے ایک قدیم اور خوبصورت شہر نہاوند سے تھا۔ نہاوند شہر، صوبہ جبال کا سب سے قدیم شہر سمجھا جاتا

ہے اور کہا جاتا ہے کہ یہ شہر طوفانِ نوح سے قبل آباد ہوا تھا اور حضرت سیدنا عمر فاروق رضی اللہ عنہ کے زمانہ خلافت میں اسے ۷۱ھ سے ۲۱ھ کے درمیانی عرصہ میں اسلامی لشکر نے فتح کیا۔

حضرت جنید بغدادی رحمۃ اللہ علیہ کا خاندان مجوسی اور آتش پرست تھا پھر جب ایران میں اسلامی فتوحات کا آغاز ہوا اور دین اسلام کی کرنیں اس علاقے میں پھیلیں تو اسلام کے نور سے آتش کدے بھی منور ہوئے اور حضرت جنید بغدادی رحمۃ اللہ علیہ کے جد امجد جنید نہاوندی پہلے شخص تھے جنہوں نے اسلام قبول کیا۔

خليفة منصور عباسی کے زمانہ میں بغداد کی تعمیر نو شروع ہوئی اور ۱۵۰ھ میں بغداد کی تعمیر مکمل ہوئی اور بغداد کو مملکت اسلامی کے دار الخلافہ کا درجہ دیا گیا۔ اس زمانہ میں دنیا بھر سے اپنے اپنے فن میں مہارت رکھنے والے لوگ یہاں آباد ہوئے اور یوں بغداد کی رونق میں اضافہ ہوا۔

حضرت جنید بغدادی رحمۃ اللہ علیہ کے خاندان کے دیگر افراد جو تجارت سے وابستہ تھے وہ بھی یہیں آباد ہوئے اور ان کا پیشہ آگینہ فروشی کا تھا۔ اس پیشہ کے اعتبار سے حضرت جنید بغدادی رحمۃ اللہ علیہ کو نواری اور زجاج کے القاب سے بھی یاد کیا جاتا ہے جس کے معنی شیشہ فروش اور آئینہ ساز کے ہیں اور اس وقت کوئی نہ جانتا تھا کہ ایک آگینہ فروش کا بیٹا اپنے زمانہ کا عظیم صوفی بنے گا اور اس بچے کی تعلیمات رہتی دنیا تک لوگوں کے قلوب کو پاک کریں گی۔

بچپن:

اللہ عزوجل نے حضرت جنید بغدادی رحمۃ اللہ علیہ کو بچپن سے ہی اپنے خصوصی فضل و کرم سے نوازا تھا اور دانشمندی کے آثار آپ رحمۃ اللہ علیہ کے چہرے سے بچپن سے ہی ظاہر تھے۔ آپ رحمۃ اللہ علیہ بچپن میں اپنے ماموں حضرت سری سقطی رحمۃ اللہ علیہ کی صحبت میں رہے اور ابھی بمشکل سات برس کے تھے کہ معرفت و اسرار و رموز میں اپنی صلاحیت کا سکھ جمانے لگے۔ آپ رحمۃ اللہ علیہ کے بچپن کے واقعات جو کتب سیر میں منقول ہیں ان میں سے چند ایک کا ذکر اختصار کے ساتھ بیان کیا جا رہا ہے۔

فطری ذہین:

حضرت جنید بغدادی رحمۃ اللہ علیہ بچپن سے ہی فطری طور پر بڑے ذہین تھے اور اللہ عزوجل نے آپ رحمۃ اللہ علیہ کو بے شمار ذہنی صلاحیتیں عطا فرمائی تھیں۔ آپ رحمۃ اللہ علیہ بچپن سے ہی بلند روحانی مدارج طے کرنے لگے تھے۔ ایک مرتبہ آپ رحمۃ اللہ علیہ مکتب سے گھر واپس آئے تو اپنے والد کو روتے ہوئے دیکھا۔ آپ رحمۃ اللہ علیہ نے ان سے رونے کی وجہ دریافت کی تو انہوں نے فرمایا کہ میرے رونے کی وجہ یہ ہے کہ میں نے تمہارے ماموں حضرت سری سقطی رحمۃ اللہ علیہ کی خدمت میں کچھ درہم بطور زکوٰۃ بھیجے اور انہوں نے وہ درہم لینے سے انکار کر دیا۔ مجھے آج احساس ہوا کہ میں نے اپنی زندگی ایسے مال کے حصول میں بسر کی جس کو اللہ عزوجل کے دوست پسند نہیں کرتے۔ حضرت جنید بغدادی رحمۃ اللہ علیہ نے وہ درہم اپنے والد سے لئے اور اپنے ماموں حضرت سری سقطی رحمۃ اللہ علیہ کے پاس پہنچے اور کہا ماموں جان! اللہ عزوجل کے واسطے آپ رحمۃ اللہ علیہ ان درہم کو قبول کر لیں اور وہ اللہ عزوجل جس نے آپ رحمۃ اللہ علیہ کو بزرگی اور فضیلت عطا فرمائی اور میرے باپ کو عدل کی توفیق دی میں اس کا واسطہ آپ رحمۃ اللہ علیہ کو دیتا ہوں۔ حضرت سری سقطی رحمۃ اللہ علیہ نے فرمایا اچھا بتاؤ اللہ عزوجل نے مجھے کون سی فضیلت اور تمہارے باپ کو کون سا عدل عطا فرمایا ہے؟ آپ رحمۃ اللہ علیہ نے عرض کیا اللہ عزوجل نے آپ رحمۃ اللہ علیہ کو فقر و درویشی عطا فرمائی اور اس سے بڑھ کر کیا فضل ہو سکتا ہے جبکہ میرے والد کو یہ توفیق عطا فرمائی کہ وہ مستحقین تک ان کا حق پہنچائیں اور اس سے بڑھ کر کون سا عدل ہو سکتا ہے؟ حضرت سری سقطی رحمۃ اللہ علیہ نے آپ رحمۃ اللہ علیہ کے یہ ایمان افروز کلمات سنے تو آپ رحمۃ اللہ علیہ سے بے حد خوش ہوئے اور زکوٰۃ کے وہ درہم قبول کر لئے اور اپنے دل میں آپ رحمۃ اللہ علیہ کو جگہ دی۔ (تذکرۃ الاولیاء: ۳۲۰)

شکر کی تعریف؟:

حضرت سری سقطی رحمۃ اللہ علیہ کے ہاں معمول تھا کہ اکثر مشائخ عظام مل کر بیٹھتے تھے اور گفتگو کا سلسلہ جاری رہتا تھا۔ ایک مرتبہ شکر کے موضوع پر گفتگو ہو رہی تھی۔ حضرت جنید

بغدادی رحمۃ اللہ علیہ کی عمر مبارک اس وقت محض سات برس تھی اور آپ رحمۃ اللہ علیہ گھر کے صحن میں کھیل رہے تھے۔ تمام مشائخ اپنی اپنی استطاعت کے مطابق شکر کی تعریف کر رہے تھے مگر شکر کی حقیقت کسی پر واضح نہ ہو رہی تھی۔ حضرت سری سقطی رحمۃ اللہ علیہ نے حضرت جنید بغدادی رحمۃ اللہ علیہ کو دیکھا تو فرمایا بیٹے! تم بتاؤ شکر الہی کیا ہے؟ تمام مشائخ حیران تھے کہ ایک کم سن بچہ کس طرح اس موضوع پر لب کشائی کر سکتا ہے؟ پھر ان سب کی حیرانی میں اس وقت مزید اضافہ ہو گیا جب حضرت جنید بغدادی رحمۃ اللہ علیہ نے شکر الہی کی تعریف بیان کی اور ایسا جامع جواب دیا کہ سامعین آپ رحمۃ اللہ علیہ کو داد دیئے بغیر نہ رہ سکے۔ آپ رحمۃ اللہ علیہ نے فرمایا:

”اللہ عزوجل جب کوئی نعمت کسی انسان کو عطا فرماتا ہے تو انسان کو

چاہئے کہ اس کی بنا فرمائی نہ کرے۔“

آپ رحمۃ اللہ علیہ نے شکر الہی کی جو تعریف بیان فرمائی اسے سن کر تمام مشائخ بے ساختہ

پکار اٹھے کہ شکر واقعی اسی کا نام ہے۔ (تذکرۃ الاولیاء: ۳۲۱)

آنکھوں سے نیند اڑا دینے کا عمل:

حضرت ابوالحسین حلیم رحمۃ اللہ علیہ فرماتے ہیں میں نے حضرت جنید بغدادی رحمۃ اللہ علیہ سے سنا کہ میں ایک روز حضرت سری سقطی رحمۃ اللہ علیہ کی محفل میں موجود تھا اور وہاں کئی مشائخ عظام بھی موجود تھے میں عمر کے اعتبار سے ان سب سے چھوٹا تھا۔ حضرت سری سقطی رحمۃ اللہ علیہ نے سب سے پوچھا کہ ایسا کون سا عمل ہے جو آنکھوں سے نیند کو اڑا دے؟ ہر ایک نے اپنی اپنی استطاعت کے مطابق رائے کا اظہار کیا۔ کوئی کہتا تھا کہ بھوکے رہنے سے آنکھوں سے نیند اڑائی جاسکتی ہے۔ ایک بزرگ نے اپنی رائے دی کہ اگر پانی کی کم مقدار استعمال کی جائے تو آنکھوں سے نیند اڑائی جاسکتی ہے۔ جب ہر کوئی اپنی اپنی رائے کا اظہار کر چکا اور میری باری آئی تو میں نے کہا قلوب کا یہ جان لینا کہ اللہ عزوجل ہر شخص کے حال سے بخوبی آگاہ ہے اور وہ جانتا ہے کہ کس نے کیا کیا؟ حضرت سری سقطی رحمۃ اللہ علیہ نے میرا جواب سن کر فرمایا پیارے بیٹے! تم نے کیا خوب جواب دیا۔

تعلیم و تربیت:

حضرت جنید بغدادی رحمۃ اللہ علیہ کو بچپن سے ہی نہایت عمدہ علمی ماحول میسر آیا تھا اور آپ رحمۃ اللہ علیہ کے گھر کے درو دیوار ہمیشہ ذکر الہی سے گونجتے رہتے تھے۔ گھر کے تمام افراد علم و عمل کا عملی نمونہ تھے۔ آپ رحمۃ اللہ علیہ کی والدہ عابدہ، زاہدہ اور نیک سیرت خاتون تھیں اور ان کے بھائی حضرت سری سقطی رحمۃ اللہ علیہ کا شمار اس زمانہ کے شیخ طریقت میں ہوتا تھا۔ حضرت سری سقطی رحمۃ اللہ علیہ مقتدائے اہل وقت، منبع جو دوسخا، علم و عرفان میں بے مثل اور امام اہل طریقت تھے اور رموز و اشاعت میں یگانہ روزگار تھے۔ حضرت سری سقطی رحمۃ اللہ علیہ، حضرت معروف کرخی رحمۃ اللہ علیہ کے خلیفہ تھے اور آپ رحمۃ اللہ علیہ کا اصل نام ”سری“ جبکہ کنیت ”ابوالحسن“ تھی۔ بغداد میں تصوف کی تعلیمات کو عام کرنے میں حضرت سری سقطی رحمۃ اللہ علیہ کا کردار سب سے اہم ہے۔ آپ رحمۃ اللہ علیہ کے والد بزرگوار حضرت محمد فواد سری رحمۃ اللہ علیہ انتہائی ایماندار تاجر اور صوفی باعمل تھے۔ حضرت جنید بغدادی رحمۃ اللہ علیہ نے اس ایمان افروز گھرانے میں آنکھیں کھولیں اور انہی علم پرور فضاؤں میں پروان چڑھے۔ آپ رحمۃ اللہ علیہ نے قرآن مجید کی تعلیم حاصل کی اور ساتھ ہی ساتھ مکتب بھی جانا شروع کر دیا۔

حافظ قرآن:

حضرت جنید بغدادی رحمۃ اللہ علیہ بچپن سے ہی اپنے ماموں حضرت سری سقطی رحمۃ اللہ علیہ کی آغوش میں رہے اور ان کے زیر سایہ تربیت پائی۔ آپ رحمۃ اللہ علیہ کا بیشتر وقت اپنے ماموں کے پاس گزرتا تھا اور آپ رحمۃ اللہ علیہ نے اپنے والد بزرگوار سے زیادہ ان کی صحبت سے فیض پایا۔ حضرت سری سقطی رحمۃ اللہ علیہ اپنے زمانہ کے ممتاز محدثین الفضیل، ہمیشم، ابن عباس، یزید بن ہارون، سفیان بن عیینہ رحمۃ اللہ علیہ اور دیگر کے تربیت یافتہ تھے اور انہوں نے سلوک و معرفت کی تعلیم حضرت معروف کرخی رحمۃ اللہ علیہ سے حاصل کی۔ حضرت سری سقطی رحمۃ اللہ علیہ فرماتے تھے کہ مجھے جو مراتب حاصل ہوئے وہ سب حضرت معروف کرخی رحمۃ اللہ علیہ کی صحبت بابرکت کا اثر ہے۔ پھر حضرت سری سقطی رحمۃ اللہ علیہ نے رشد و ہدایت کا سلسلہ شروع کیا اور آپ رحمۃ اللہ علیہ کے

اسلوب میں یہ بات شامل تھی کہ قرآن و حدیث اور فقہ و شریعت پر عبور حاصل کئے بغیر کسی بھی سالک کے لئے راہِ تصوف میں قدم رکھنے کو خطرات سے خالی قرار نہ دیتے تھے۔ یہی وجہ ہے کہ آپ رحمۃ اللہ علیہ نے اپنے بھانجے حضرت جنید بغدادی رحمۃ اللہ علیہ کی تعلیم کا باقاعدہ آغاز مکتب سے کروایا اور انہیں قرآن مجید حفظ کروایا۔ قرین قیاس یہی ہے کہ حضرت جنید بغدادی رحمۃ اللہ علیہ نے محض نو برس کی عمر میں قرآن مجید حفظ کر لیا اور مکتب کی ضروری تعلیم سے بھی فارغ ہو گئے۔

علم حدیث کا حصول:

حضرت جنید بغدادی رحمۃ اللہ علیہ اپنے والد بزرگوار کے وصال کے بعد باقاعدہ اپنے ماموں حضرت سری سقطی رحمۃ اللہ علیہ کی سرپرستی میں آ گئے اور آپ رحمۃ اللہ علیہ نے حضرت سری سقطی رحمۃ اللہ علیہ سے حدیث نبوی صلی اللہ علیہ وسلم اور دیگر دینی علوم کی تعلیم حاصل کی۔ روایات میں آتا ہے کہ آپ رحمۃ اللہ علیہ نے دس سے پندرہ برس کی عمر کا زمانہ احادیث کی تعلیم اور احادیث کی کتابت کا خوشگوار فریضہ انجام دینے میں بسر کئے اور حدیث میں آپ رحمۃ اللہ علیہ کے استاد حضرت حسن بن عرفہ رحمۃ اللہ علیہ تھے۔

علم فقہ کا حصول:

حضرت جنید بغدادی رحمۃ اللہ علیہ نے سولہ برس سے بیس برس کی عمر کا عرصہ اپنے زمانہ کے ممتاز فقہاء حضرت ابو عبید اور حضرت ابو ثور رحمۃ اللہ علیہ سے علم فقہ کے حصول میں بسر کیا اور آپ رحمۃ اللہ علیہ کو فقہی علوم سے خاص رغبت تھی یہی وجہ ہے کہ بیس برس کی عمر میں ہی آپ رحمۃ اللہ علیہ ایک مفتی اور فقیہ کی حیثیت سے اپنا سکہ جمانے لگے اور عوام الناس کسی بھی شرعی مسئلہ میں اس نوعِ مفتی سے رجوع کرنے لگی اور آپ رحمۃ اللہ علیہ نہایت اعتماد کے ساتھ ان کے شرعی مسائل کے مطابق فتویٰ دینے لگے۔

سعادتِ بیعت:

حضرت جنید بغدادی رحمۃ اللہ علیہ نے علومِ شریعت پر کامل دسترس کے بعد باطنی اصلاح پر

توجہ دی اور تصوف و طریقت کی راہ اختیار کی۔ آپ رحمۃ اللہ علیہ تصوف و طریقت کی ابتدائی تعلیمات سے بخوبی واقف تھے اور اب آپ رحمۃ اللہ علیہ کو روحانیت کے اس دریا میں غوطہ زن ہونے کی ضرورت تھی۔ آپ رحمۃ اللہ علیہ نے حضرت سری سقطی رحمۃ اللہ علیہ کے علاوہ دیگر مشائخ کی صحبت اختیار کی جن میں حضرت حارث محاسبی، حضرت محمد بن علی قصاب، حضرت ابو جعفر الکبیر، حضرت الکلاسی اور حضرت القنظری رحمۃ اللہ علیہ کے نام قابل ذکر ہیں۔

حضرت سری سقطی رحمۃ اللہ علیہ ہر وقت حضرت جنید بغدادی رحمۃ اللہ علیہ کو اپنے ساتھ رکھتے تھے اور سوالات و جوابات کے ذریعے آپ رحمۃ اللہ علیہ کی تربیت فرماتے۔ حضرت جنید بغدادی رحمۃ اللہ علیہ فرماتے ہیں حضرت سری سقطی رحمۃ اللہ علیہ کا طریقہ یہ تھا کہ کسی بھی مسئلہ پر سوال جواب کی صورت میں بحث کرتے اور میں آپ رحمۃ اللہ علیہ سے سوالات کرتا جس طرح سقراط اپنے شاگردوں کے ساتھ کیا کرتا تھا۔

حضرت جنید بغدادی رحمۃ اللہ علیہ فرماتے ہیں جب حضرت سری سقطی رحمۃ اللہ علیہ جان لیتے کہ میں ان کی تعلیم سے کچھ اخذ کروں گا تو وہ مجھ سے سوالات کرتے۔ (رسالہ قشیریہ)

حضرت جنید بغدادی رحمۃ اللہ علیہ فرماتے ہیں جب میں حضرت سری سقطی رحمۃ اللہ علیہ کے پاس سے رخصت ہوتا تو حضرت حارث محاسبی رحمۃ اللہ علیہ کے پاس چلا جاتا۔ ایک مرتبہ حضرت سری سقطی رحمۃ اللہ علیہ نے مجھ سے پوچھا تم میرے پاس سے کہاں جاتے ہو؟ میں نے عرض کیا حضرت حارث محاسبی رحمۃ اللہ علیہ کی خدمت میں۔ آپ رحمۃ اللہ علیہ نے فرمایا ٹھیک ہے تم ان سے علم و ادب حاصل کرو لیکن انہیں علم الکلام سے جو رغبت ہے اور ان کی جو مناظرے کی عادت ہے تم اس سے بچتے رہو۔ آپ رحمۃ اللہ علیہ فرماتے ہیں میں ایک روز حضرت حارث محاسبی رحمۃ اللہ علیہ سے رخصت ہونے لگا تو آپ رحمۃ اللہ علیہ نے مجھے دعادی اللہ عزوجل تمہیں حدیث کا عالم بنائے اور پھر صوفی بنائے اور تمہیں پہلے صوفی پھر محدث بننے سے محفوظ رکھے۔ (قوت القلوب جلد ۲: ۳۵)



حضرت جنید بغدادی رحمۃ اللہ علیہ کے اساتذہ

حضرت جنید بغدادی رحمۃ اللہ علیہ کے اساتذہ و شیوخ کی تعداد ستر (۷۰) سے زیادہ ہے اور آپ رحمۃ اللہ علیہ نے ابتدائی عمر اپنے ماموں حضرت سری سقطی رحمۃ اللہ علیہ کی صحبت میں بسر کی اور ان سے اکتساب فیض کیا۔ آپ رحمۃ اللہ علیہ نے حدیث اور طریقت کی تعلیم کے ساتھ ساتھ سماعت حدیث، علم توحید، عمل کی اہمیت، مشائخ سے میل جول، درد مندی، سوز عشق اور زہد و ورع کا سبق حضرت سری سقطی رحمۃ اللہ علیہ سے حاصل کیا۔

حضرت جنید بغدادی رحمۃ اللہ علیہ نے حضرت حارث محاسبی رحمۃ اللہ علیہ سے خوش ذوقی، تصنیف و تالیف، غلبہ سکر سے اجتناب، شریعت مطہرہ کی کامل اتباع وغیرہ کا درس لیا۔

حضرت جنید بغدادی رحمۃ اللہ علیہ نے حضرت محمد بن علی قصاب رحمۃ اللہ علیہ سے بھی اکتساب فیض کیا اور تجرید و تفرید، مراقبہ و مشاہدہ اور مروت کی تعلیم حضرت محمد بن علی قصاب رحمۃ اللہ علیہ سے حاصل کی۔ کتب سیر میں منقول ہے کہ حضرت محمد بن علی قصاب رحمۃ اللہ علیہ ہر وقت ذات حق کی طرف متوجہ رہتے تھے اور آپ رحمۃ اللہ علیہ نے حضرت محمد بن علی قصاب رحمۃ اللہ علیہ سے توجہ الی اللہ کا راز پایا تھا۔

حضرت مجدد الف ثانی رحمۃ اللہ علیہ فرماتے ہیں حضرت جنید بغدادی رحمۃ اللہ علیہ کو نسبت فردیت حضرت محمد بن علی قصاب رحمۃ اللہ علیہ سے حاصل ہوئی تھی اسی لئے آپ رحمۃ اللہ علیہ فرماتے تھے کہ لوگ مجھے حضرت سری سقطی رحمۃ اللہ علیہ کا شاگرد سمجھتے ہیں حالانکہ میں تو حضرت محمد بن علی قصاب رحمۃ اللہ علیہ کا شاگرد ہوں اور اسی وجہ سے آپ رحمۃ اللہ علیہ پر قطبیت ارشاد کے مقابلے اسی نسبت فردیت کا

غلبہ ہوا کرتا تھا۔

حضرت جنید بغدادی رحمۃ اللہ علیہ نے حضرت ابن الکرنبی رحمۃ اللہ علیہ سے فقر و قناعت، زہد و تقویٰ، تواضع و انکساری، سادگی و صاف گوئی اور مشفقانہ تنبیہ حاصل کی اور حضرت ابن الکرنبی رحمۃ اللہ علیہ کی زندگی انہی اوصاف کا عملی نمونہ تھی۔

حضرت جنید بغدادی رحمۃ اللہ علیہ نے حضرت ابو بکر القنظری رحمۃ اللہ علیہ سے کم گوئی، گوشہ نشینی، طہارت اور کسب حلال کی اہمیت و ضرورت کا درس لیا۔

حضرت جنید بغدادی رحمۃ اللہ علیہ نے حضرت ابو حفص حداد رحمۃ اللہ علیہ سے مجاہدات و ریاضات اور ایثار و توکل کی تعلیم حاصل کی۔

حضرت جنید بغدادی رحمۃ اللہ علیہ نے حضرت کلانی رحمۃ اللہ علیہ سے حقوق العباد کا درس لیا۔
حضرت جنید بغدادی رحمۃ اللہ علیہ نے توحید کی حقیقت کا عرفان حضرت مضعی رحمۃ اللہ علیہ سے حاصل کیا اور ساتھ ہی ساتھ ان سے بارگاہِ خداوندی میں حضور و شہود کے آداب سیکھے۔

یہ تمام وہ اوصاف ہے جو حضرت جنید بغدادی رحمۃ اللہ علیہ نے اپنے اساتذہ اور شیوخ سے حاصل کئے اور آپ رحمۃ اللہ علیہ کی ذات ان تمام اوصاف کا مجموعہ تھی۔ آپ رحمۃ اللہ علیہ کے چند اساتذہ اور مشائخ کا ذکر اور ان کے ساتھ آپ رحمۃ اللہ علیہ کے تعلقات کو اختصار کے ساتھ بیان کیا جا رہا ہے۔



حضرت سری سقطی رحمۃ اللہ علیہ

حضرت سری سقطی رحمۃ اللہ علیہ طبقہ اول کے مشائخ میں سے ہیں اور آپ رحمۃ اللہ علیہ کا اسم مبارک ”سری سقطی“ ہے۔ (نجات الانس: ۲۰۷)

حضرت سری سقطی رحمۃ اللہ علیہ کا لقب ”ضیاء الدین“ تھا اور آپ رحمۃ اللہ علیہ کے والد بزرگوار کا نام شیخ مفلس رحمۃ اللہ علیہ تھا۔ آپ رحمۃ اللہ علیہ، حضرت جنید بغدادی رحمۃ اللہ علیہ کے استاد ہیں۔
(رسالہ قشیریہ: ۱۲۳)

حضرت سری سقطی رحمۃ اللہ علیہ کو حضرت جنید بغدادی رحمۃ اللہ علیہ کے ماموں ہونے کا شرف بھی حاصل ہے اور آپ رحمۃ اللہ علیہ، حضرت حارث محاسبی اور حضرت بشر حافی رحمۃ اللہ علیہ کے ہم عصر ہیں۔ (نجات الانس: ۲۰۷)

سعادت بیعت:

حضرت سری سقطی رحمۃ اللہ علیہ نے حضرت خواجہ شیخ ابوالخفوظ معروف الکرخی رحمۃ اللہ علیہ کے دست حق پر بیعت کی اور خرقہ خلافت و ارشاد حاصل کیا۔

واقعہ توبہ:

حضرت سری سقطی رحمۃ اللہ علیہ ابتدائی دور میں بغداد شریف کے بازار میں دوکان پر بیٹھ کر سقط فروشی کرتے تھے۔ آپ رحمۃ اللہ علیہ فرماتے ہیں ایک دن حضرت خواجہ حبیب راغی رحمۃ اللہ علیہ، میری دوکان سے گزرے میں نے آدھی روٹی ان کی خدمت میں پیش کی کہ یہ فقراء میں تقسیم کر دیں۔ انہوں نے روٹی لے کر فرمایا اللہ عزوجل تیرا بھلا کرے اور جب سے میرے کان میں یہ دعا پہنچی میرا دل دنیا سے بیزار ہو گیا اور میں نے دنیا سے چھٹکارا پایا۔ (کشف المحجوب: ۳۸۷)

اسی طرح رسالہ قشیریہ کے مطابق آپ رحمۃ اللہ علیہ بازار میں تجارت کیا کرتے تھے۔ ایک دن حضرت معروف کرخی رحمۃ اللہ علیہ، آپ رحمۃ اللہ علیہ کے پاس آئے ان کے ساتھ ایک یتیم بچہ بھی تھا۔ حضرت معروف کرخی رحمۃ اللہ علیہ نے فرمایا اس یتیم کو کپڑا پہننے کو دے دو۔ حضرت سری سقطی رحمۃ اللہ علیہ نے اسے کپڑا پہننے کو دے دیا۔ اس پر حضرت معروف کرخی رحمۃ اللہ علیہ بہت خوش ہوئے اور کہا خدا تجھے دنیا سے متنفر کر دے اور جس مصیبت میں تو مبتلا ہے اس سے تجھے راحت دے۔ حضرت سری سقطی رحمۃ اللہ علیہ فرماتے ہیں کہ میری تمام کیفیت اور حالت حضرت معروف کرخی رحمۃ اللہ علیہ کی دعا کی برکت کا نتیجہ ہے۔ (رسالہ قشیریہ: ۱۲۹)

ترک دنیا:

حضرت سری سقطی رحمۃ اللہ علیہ فرماتے ہیں میں تیس برس سے استغفار میں صرف اللہ عزوجل اس بات کی معافی مانگ رہا ہوں کہ میں نے ایک مرتبہ ”الحمد للہ“ کہا تھا۔ جب آپ رحمۃ اللہ علیہ سے وجہ دریافت کی گئی تو فرمایا بغداد میں آگ لگ گئی اور مجھے ایک آدمی ملا اس نے کہا تمہاری دوکان بچ گئی ہے۔ میں نے ”الحمد للہ“ کہا اور اب اس ایک لفظ کہنے پر تیس برس سے معافی مانگ رہا ہوں اور اپنے کہے پر نادم ہوں کہ جس مصیبت میں دیگر مسلمان مبتلا تھے اس میں نے اپنے نفس کے لئے بھلائی طلب کی۔ (رسالہ قشیریہ: ۱۳۰)

خوفِ خدا:

حضرت سری سقطی رحمۃ اللہ علیہ فرمایا کرتے تھے میں دن میں کئی مرتبہ اپنی ناک دیکھتا ہوں کہ کہیں سیاہ تو نہیں ہوگئی اس لئے کہ مجھے ڈر لگتا ہے کہ کہیں اللہ عزوجل میرے اعمال کی وجہ سے میرا چہرہ سیاہ نہ کر دیں۔ (رسالہ قشیریہ: ۱۳۰)

محبت کی پہچان:

حضرت ابوعلی دقاق رحمۃ اللہ علیہ فرماتے ہیں میں نے حضرت جنید بغدادی رحمۃ اللہ علیہ سے سنا کہ انہوں نے ایک مرتبہ حضرت سری سقطی رحمۃ اللہ علیہ سے محبت کے متعلق دریافت کرتے ہوئے عرض کیا کہ بعض لوگ کہتے ہیں محبت، موافقت کا نام ہے اور بعض لوگ محبت کو ایثار بتاتے

ہیں اور بعض کی رائے بعض سے مختلف ہے؟ حضرت سری سقطی رحمۃ اللہ علیہ نے اپنی کھال کو پکڑ کر کھینچا اور وہ نہ کھنچی یعنی ہڈی سے لگی رہی۔ آپ رحمۃ اللہ علیہ نے فرمایا اللہ عزوجل کی عزت و جلال کی قسم! اگر میں یہ کہوں کہ اللہ عزوجل کی محبت کی وجہ سے یہ کھال اس ہڈی پر خشک ہوگئی تو یہ سچ ہوگا اور پھر آپ رحمۃ اللہ علیہ بے ہوش ہو گئے اور آپ رحمۃ اللہ علیہ کا چہرہ چاند کی مانند چمکنے لگا حالانکہ آپ رحمۃ اللہ علیہ کی رنگت سانولی تھی۔ (رسالہ قشیریہ: ۱۳۰)

کوزے کو توڑنا:

حضرت جنید بغدادی رحمۃ اللہ علیہ فرماتے ہیں ایک روز میں حضرت سری سقطی رحمۃ اللہ علیہ کے پاس گیا اور آپ رحمۃ اللہ علیہ رورہے تھے۔ میں نے رونے کا سبب پوچھا تو فرمایا کل میری بیچی آئی اور کہا ابا جان! رات بہت گرمی ہے میں یہ کوزہ یہاں لٹکائے دیتی ہوں۔ اس کے بعد میری آنکھ لگ گئی میں نے خواب میں ایک نہایت خوبصورت لڑکی دیکھی جو آسمان سے اتری۔ میں نے پوچھا تم کس کی لڑکی ہو؟ اس نے جواب دیا میں اس کی ہوں جو کوزوں میں ٹھنڈا پانی نہ پیتا ہو چنانچہ میں نے کوزہ لیا اور زمین پر دبے مارا اور اس کو توڑ ڈالا۔ (رسالہ قشیریہ: ۱۳۱)

اقوال:

حضرت سری سقطی رحمۃ اللہ علیہ نے فرمایا شرافت اس طرح اترتی ہے جس طرح پرندہ اترتا ہے جس دل میں وہ شرم حیا دیکھتی ہے اس میں اتر جاتی ہے۔ (معانی الانس: ۲۰۸)

آپ رحمۃ اللہ علیہ فرماتے ہیں اپنی طاقت و ہمت پر بھروسہ نہ کرنا توکل کہلاتا ہے۔

(طبقات الصوفیاء: ۲۳)

تصوف ان باتوں میں پایا جاتا ہے اول صوفی کا نور معرفت اس کی پرہیزگاری کے نور کو نہ بچھا دے، دوم اپنے باطن سے کوئی ایسی بات نہ کہے جو نصوص کتاب و سنت کے خلاف ہو، سوم کرامات دکھانے کی خاطر کوئی حرام بات نہ کر جائے۔ (رسالہ قشیریہ: ۱۳۰)



حضرت حارث محاسبی رحمۃ اللہ علیہ

امام فنون و واقف بطون، ابو عبد اللہ الحارث بن اسد المجاسبی رحمۃ اللہ علیہ اصول و فروع کے عالم اور اپنے زمانہ میں تمام اہل علم کا مرجع و سحاء تھے۔ (کشف المحجوب: ۲۵۰)

امام سمعانی رحمۃ اللہ علیہ لکھتے ہیں کہ حضرت حارث محاسبی رحمۃ اللہ علیہ کو محاسبی اس لئے کہا جاتا ہے کہ آپ رحمۃ اللہ علیہ اپنے نفس کا بہت زیادہ محاسبہ کرنے والے تھے اور آپ رحمۃ اللہ علیہ علم و ورع، معاملہ اور حال میں یکتائے زمانہ اور ان پانچ بزرگوں میں سے ہیں جو علم ظاہر اور علم باطن کے جامع سمجھے جاتے ہیں۔ (مرآة الجنان جلد ۲: ۱۲۳)

وہ پانچ حضرات جو مشائخ طریقت میں یکتائے روزگار ہیں ان کے اسماء مبارک حضرت شیخ فرید الدین عطار رحمۃ اللہ علیہ نے یہ بیان کئے ہیں۔ اول حضرت حارث محاسبی، دوم حضرت جنید بغدادی، سوم حضرت رویم، چہارم حضرت ابن عطاء اور پنجم حضرت عمرو بن عثمان رضی اللہ عنہم۔ (تذکرۃ الاولیاء: ۲۳۶)

یہ قول حضرت شیخ فرید الدین عطار رحمۃ اللہ علیہ مصنف تذکرۃ الاولیاء کا ہے اور نعوذ باللہ اس کا یہ مطلب ہرگز نہیں کہ دیگر مشائخ اتباع کے قابل نہیں بلکہ حضرت عبد اللہ خفیف رحمۃ اللہ علیہ کا قول ہے مندرجہ بالا بزرگ مراتب کے اعتبار سے کسی سے کم نہ تھے۔

حضرت حارث محاسبی رحمۃ اللہ علیہ کو ورثہ میں تیس ہزار درہم ملے تھے لیکن انھیں آپ رحمۃ اللہ علیہ نے بیت المال میں جمع کرواتے ہوئے فرمایا حضور نبی کریم صلی اللہ علیہ وسلم کا ارشاد گرامی ہے قدر یہ مسلک کہ لوگ میری امت کے مجوسی ہیں اور مسلمانوں کو ان کا ترکہ نہیں لینا چاہئے چونکہ میرے والد قدر یہ مسلک کے عامل تھے اس لیے بحیثیت مسلمان میں ان کا ترکہ نہیں لے سکتا۔ (تذکرۃ الاولیاء: ۲۳۹)

حضرت جنید بغدادی رحمۃ اللہ علیہ فرماتے ہیں ایک دن حضرت حارث محاسبی رحمۃ اللہ علیہ میرے گھر تشریف لائے اور فرمایا اے جنید (رحمۃ اللہ علیہ)! چلو میرے ساتھ کہیں باہر چلتے ہیں؟ میں نے عرض کیا کہ میں اس خلوت کی زندگی میں خود کو محفوظ تصور کرتا ہوں کیا آپ رحمۃ اللہ علیہ مجھے باہر اس راہ پر لے جانا چاہتے ہیں جو خطرات سے خالی نہیں اور اس میں حواس کو پراگندہ کرنے والی کئی چیزیں موجود ہیں؟ آپ رحمۃ اللہ علیہ نے فرمایا تم ڈرو نہیں میرے ساتھ چلو۔ میں ان کے ساتھ چل دیا اور ہم جس راستہ پر گئے وہ ویران تھا اور وہاں کوئی قابل اعتراض چیز ہمیں دکھائی نہ دی۔ پھر ہم اس جگہ پہنچے جہاں حضرت حارث محاسبی رحمۃ اللہ علیہ اپنے رفقاء کے ہمراہ عموماً بیٹھتے تھے اور گفتگو کیا کرتے تھے۔ انہوں نے مجھ سے فرمایا کوئی سوال پوچھنا چاہو تو پوچھ لو؟ میں نے عرض کیا مجھے کوئی سوال نہیں کرنا۔ آپ رحمۃ اللہ علیہ نے فرمایا جو تمہارے دل میں ہے تم اس کے متعلق دریافت کر لو؟ پھر میرے ذہن میں مختلف سوالات گردش کرنے لگے اور میں ان سے پوچھنے لگا اور وہ ان سوالوں کے جواب دینے لگے۔ پھر وہ اپنے گھر چلے دیے اور یہ تمام سوالات اور جوابات انہوں نے قلمبند کر لئے۔ (حلیۃ الاولیاء جلد پنجم: ۴۱۹)

حضرت ابو عبد الرحمن سلمی رحمۃ اللہ علیہ فرماتے ہیں حضرت حارث محاسبی رحمۃ اللہ علیہ کی مشہور تصانیف میں الرعاۃ الحقوق اللہ وغیرہ شامل ہیں۔ (طبقات الصوفیاء: ۴۷)

حضرت حارث محاسبی رحمۃ اللہ علیہ پر اللہ عزوجل کا خصوصی کرم تھا کہ آپ رحمۃ اللہ علیہ جب بھی کسی مشکوک کھانے کی جانب اپنا ہاتھ بڑھاتے تو آپ رحمۃ اللہ علیہ کی انگلیوں کی رنگت بدل جاتی اور انگلیوں میں اس قدر سکت باقی نہ رہتی کہ وہ مشکوک غذا آپ رحمۃ اللہ علیہ تناول فرما سکیں۔ حضرت جنید بغدادی رحمۃ اللہ علیہ فرماتے ہیں ایک دن حضرت حارث محاسبی رحمۃ اللہ علیہ میرے گھر تشریف لائے اور بھوک کے آثار آپ رحمۃ اللہ علیہ کے چہرہ پر نمایاں تھے۔ میں نے عرض کیا حضور! اگر اجازت ہو تو میں کھانا لاؤں؟ آپ رحمۃ اللہ علیہ نے انکار نہ کیا اور میرے گھر ایک شادی کا کھانا آیا تھا میں نے وہ کھانا آپ رحمۃ اللہ علیہ کی خدمت میں پیش کر دیا۔ میں نے دیکھا کہ آپ رحمۃ اللہ علیہ کا ہاتھ اس کھانے تک نہ پہنچ رہا تھا مگر آپ رحمۃ اللہ علیہ نے میری دلجوئی کی خاطر ایک لقمہ زبردستی اٹھایا اور اپنے منہ میں رکھ لیا۔ وہ لقمہ آپ رحمۃ اللہ علیہ کے حلق میں پھنس گیا یہاں تک کہ

آپ رحمۃ اللہ علیہ نے اسے باہر نکال دیا۔ پھر آپ رحمۃ اللہ علیہ مجھ سے اجازت لے کر چلے گئے۔ ایک دن میری آپ رحمۃ اللہ علیہ سے ملاقات ہوئی تو آپ رحمۃ اللہ علیہ نے مجھ سے دریافت کیا کہ جنید رحمۃ اللہ علیہ! وہ کھانا کہاں سے آیا تھا؟ میں نے عرض کیا کہ محلہ میں شادی تھی انہوں نے مجھے کھانا بھیجا تھا جو میں نے آپ رحمۃ اللہ علیہ کی خدمت میں پیش کیا۔ آپ رحمۃ اللہ علیہ نے فرمایا وہ کھانا مشکوک تھا اس لئے میرے حلق سے نیچے نہ اترے۔ اے جنید رحمۃ اللہ علیہ! درویشوں کے سامنے ایسا کھانا ہرگز نہیں رکھنا چاہئے۔ حضرت جنید بغدادی رحمۃ اللہ علیہ فرماتے ہیں پھر میں نے اصرار کیا کہ آپ رحمۃ اللہ علیہ میرے گھر دوبارہ تشریف لائیں کہ آپ رحمۃ اللہ علیہ اس دن بغیر کھانا کھائے گئے تھے۔ پھر آپ رحمۃ اللہ علیہ میرے گھر تشریف لائے اور میں نے جو کی خشک روٹی آپ رحمۃ اللہ علیہ کی خدمت میں پیش کی جسے آپ رحمۃ اللہ علیہ نے نہایت خوش دلی سے تناول فرمایا اور کھانا کھانے کے بعد فرمایا یہ خشک تھی مگر حلال ہے اور درویشوں کی خوراک ایسی ہونی چاہئے۔

(تذکرۃ الاولیاء: ۲۳۹)

حضرت حارث محاسبی رحمۃ اللہ علیہ کا وصال ۲۲۳ھ میں ہوا اور آپ رحمۃ اللہ علیہ بغداد ہی میں مدفون ہوئے۔



حضرت ابو ثور رحمۃ اللہ علیہ

حضرت جنید بغدادی رحمۃ اللہ علیہ نے حضرت ابو ثور رحمۃ اللہ علیہ سے علم حدیث اور علم فقہ کی تعلیم حاصل کی اور قریباً آٹھ برس تک آپ رحمۃ اللہ علیہ کی صحبت سے مستفیض ہوئے۔

حضرت ابو ثور رحمۃ اللہ علیہ کا نام ابراہیم بن خالد بن یمان الفقیہ الکلبی ہے اور ابو ثور آپ رحمۃ اللہ علیہ کی کنیت ہے۔ ابن خلفان کے مطابق حضرت جنید بغدادی رحمۃ اللہ علیہ نے فقہ کی تعلیم آپ رحمۃ اللہ علیہ سے حاصل کی تھی۔

حضرت امام شافعی رحمۃ اللہ علیہ جب بغداد شریف لائے تو آپ رحمۃ اللہ علیہ نے شافعییت اختیار کر لی اور حدیث کی ترویج و اشاعت پر زیادہ سرگرم ہو گئے۔ حضرت جنید بغدادی رحمۃ اللہ علیہ، حضرت ابو ثور رحمۃ اللہ علیہ کی وساطت سے امام شافعی رحمۃ اللہ علیہ کی روایات خصوصاً سنت سے گہری وابستگی کے ورثہ دار تھے۔ آپ رحمۃ اللہ علیہ نے ان روایات کا پوری طرح تحفظ کیا اور عمر بھرا کا برکی اسی محتاط روش پر چلتے رہے اور بدعات سے بچتے رہے۔

حضرت ابو بکر الاعمین رحمۃ اللہ علیہ نے ایک بار امام احمد بن حنبل رحمۃ اللہ علیہ سے حضرت ابو ثور رحمۃ اللہ علیہ کے بارے میں پوچھا تو انہوں نے فرمایا میں انہیں گذشتہ پچاس سال سے سنت رسول صلی اللہ علیہ وسلم کے عالم اور عامل کی حیثیت سے جانتا ہوں وہ میرے نزدیک حضرت سفیان ثوری رحمۃ اللہ علیہ کی بامیات صالحات میں سے ہیں۔ (شذرات الذہب جلد ۲)

قاضی ابن خلکان و حیات الاعمیان میں لکھتے ہیں امام ابو ثور رحمۃ اللہ علیہ کا ۲۷ صفر المظفر ۲۳۶ھ کو بغداد میں وصال ہوا اور قبرستان باب الکناس میں آسورہ خاک ہوئے۔



حضرت ابو جعفر محمد بن علی القصاب رحمۃ اللہ علیہ

حضرت جنید بغدادی رحمۃ اللہ علیہ کے استاد و مرشد حضرت ابو جعفر محمد بن علی القصاب رحمۃ اللہ علیہ ہیں۔ آپ رحمۃ اللہ علیہ ماوراء النہر کے مشائخ کے صحبت یافتہ ہیں اور آپ رحمۃ اللہ علیہ نے اپنی زندگی کا بیشتر حصہ بغداد میں گزارا اور وہیں ۲۷۵ھ میں آپ رحمۃ اللہ علیہ کا وصال ہوا۔

ایک روایت کے مطابق حضرت محمد بن علی القصاب رحمۃ اللہ علیہ پڑھنا لکھنا نہ جانتے تھے مگر اس کے باوجود تصوف و طریقت کے بڑے عالم تھے اور بڑے بڑے علماء و مشائخ نے آپ رحمۃ اللہ علیہ سے کتاب فیض کیا۔

حضرت جنید بغدادی رحمۃ اللہ علیہ، آپ رحمۃ اللہ علیہ کو اپنا مرشد بتاتے ہیں اور آپ رحمۃ اللہ علیہ کے متعلق فرمایا کرتے تھے کہ لوگ میرا تعلق حضرت سری سقطی رحمۃ اللہ علیہ سے قائم کرتے ہیں حالانکہ میرے حقیقی مرشد حضرت محمد بن علی القصاب رحمۃ اللہ علیہ ہیں۔ (تاریخ بغداد جلد ۳: ۶۲)

حضرت جنید بغدادی رحمۃ اللہ علیہ فرماتے ہیں ایک مرتبہ حضرت محمد بن علی القصاب رحمۃ اللہ علیہ سے دریافت کیا گیا کہ ایسا کیوں ہے کہ آپ رحمۃ اللہ علیہ کے حلقہ کے لوگ عام لوگوں سے بالکل الگ ہو جاتے ہیں؟ آپ رحمۃ اللہ علیہ نے فرمایا اس کی تین وجوہات ہیں اول یہ کہ اللہ عز و جل خود یہ نہیں چاہتا کہ اس کے منتخب بندوں کے پاس بھی وہی چیز موجود ہو جو عام لوگوں کے پاس ہے اور اگر وہ یہ چاہتا کہ اپنے خواص کو بھی وہی چیز مرحمت فرمائے جو عوام کے پاس ہے تو پھر اسے عوام پر اپنا خصوصی فضل کرنا پڑتا۔ دوم یہ کہ اللہ عز و جل نہیں چاہتا کہ اس کے خاص بندوں کے نیک اعمال دوسرے لوگوں کے نامہ اعمال میں لکھے جائیں وہ اگر یہ چاہتا تو انہیں عام لوگوں کی صحبت میں رہنے دیتا۔ سوم یہ کہ وہ ایسے لوگوں کا گروہ ہیں جن کا مقصود اور مطمح نظر

صرف اللہ عزوجل کی ذات ہے اس لئے اللہ عزوجل اپنے سوا ہر دوسری چیز کو ان سے روک دیتا ہے اور انہیں صرف اپنے لئے مخصوص رکھتا ہے۔ (تاریخ بغداد جلد ۳: ۲۶)

حضرت جنید بغدادی رضی اللہ عنہ کی اس روایت سے یہ اندازہ لگایا جاسکتا ہے کہ حضرت ابو جعفر محمد بن علی القصاب رضی اللہ عنہ عالی مقام بزرگ تھے اور حضرت جنید بغدادی رضی اللہ عنہ نے آپ رضی اللہ عنہ کی صحبت سے جو فیض پایا وہ معمولی نہ تھا بلکہ وہ ایسے اسرار تھے جو صرف عارفوں کے لئے مخصوص ہوتے ہیں۔



حضرت ابو بکر القنظری رحمۃ اللہ علیہ

حضرت جنید بغدادی رحمۃ اللہ علیہ کے اساتذہ میں ایک نام حضرت ابو بکر القنظری رحمۃ اللہ علیہ کا ہے اور حضرت ابو بکر القنظری رحمۃ اللہ علیہ نے حضرت معروف کرخی اور حضرت بشر بن الحارث الحافی رضی اللہ عنہ کی صحبت سے فیض پایا اور بغداد میں اپنے تقویٰ اور درویشانہ طرز زندگی کی وجہ سے شہرت پائی۔ حضرت جنید بغدادی رحمۃ اللہ علیہ اکثر و بیشتر آپ رحمۃ اللہ علیہ کی خدمت میں حاضر ہوتے تھے۔ ابن جوزی کے مطابق آپ رحمۃ اللہ علیہ قنظرة اہردان میں مقیم رہے۔ (قنظرة کی مناسبت سے قنظری کہلائے۔ مؤلف) آپ رحمۃ اللہ علیہ زہد و ورع، دنیا اور دنیا داروں سے بے نیازی میں حضرت بشر حافی رحمۃ اللہ علیہ سے مشابہ تھے اور حضرت سفیان ثوری رحمۃ اللہ علیہ کا مجموعہ احادیث اجرت پر کتابت کر کے گزر بسر کا انتظام کیا کرتے تھے۔

حضرت جنید بغدادی رحمۃ اللہ علیہ فرمایا کرتے تھے کہ میرے اساتذہ و شیوخ ایسے تھے کہ جن کا دیدار ہی ہفتوں کی روحانی غذا کے برابر تھا اور حضرت ابو بکر القنظری رحمۃ اللہ علیہ ان میں سے ایک ہیں۔ آپ رحمۃ اللہ علیہ اکثر حضرت ابو بکر القنظری رحمۃ اللہ علیہ کی خدمت میں حاضر ہوتے اور وہاں مختلف مسائل پر سیر حاصل گفتگو ہوتی۔ ایک دن آپ رحمۃ اللہ علیہ دو پہر کے وقت ان کے پاس گئے تو حضرت ابو بکر القنظری رحمۃ اللہ علیہ نے فرمایا تمہیں اور کوئی کام نہیں جو یوں بے وقت چلے آئے ہو؟ آپ رحمۃ اللہ علیہ نے عرض کیا میں کام کی تعریف میں نہیں آتا تو میں نہیں سمجھتا کہ دنیا میں کیا کام ہوتا ہے؟

حضرت ابو بکر القنظری رحمۃ اللہ علیہ کا وصال بروز بدھ ۲۵ ذی الحجہ ۲۶۰ھ کو ہوا۔



حضرت ابن الکرنبی رحمۃ اللہ علیہ

حضرت جنید بغدادی رحمۃ اللہ علیہ کا عراق کے صوفیاء سے باقاعدہ تعلق قائم رہا ہے اور ان عراقی صوفیاء میں سے ایک نام حضرت ابو جعفر ابن الکرنبی بغدادی رحمۃ اللہ علیہ کا بھی ہے۔
 حضرت ابن الکرنبی رحمۃ اللہ علیہ کے نام اور کنیت میں اختلاف پایا جاتا ہے اور مولانا جامی رحمۃ اللہ علیہ نے آپ رحمۃ اللہ علیہ کی کنیت ”ابو جعفر“ بیان کی ہے۔
 شیخ ابوطالب مکی نے ”قوت القلوب“ میں حضرت ابن الکرنبی رحمۃ اللہ علیہ کی کنیت ”ابوالحسن“ بیان کی ہے۔

شیخ ابوطالب مکی ”قوت القلوب“ میں لکھتے ہیں ایک شخص نے حضرت جنید بغدادی رحمۃ اللہ علیہ کے شیخ حضرت ابوالحسن الکرنبی رحمۃ اللہ علیہ کو تین مرتبہ دعوتِ طعام دی اور آپ رحمۃ اللہ علیہ اکرامِ مسلم کا لحاظ کرتے ہوئے تینوں مرتبہ اس کے پاس گئے مگر اس نے آپ رحمۃ اللہ علیہ کی خدمت میں کھانا پیش نہ کیا۔ آپ رحمۃ اللہ علیہ چوتھی مرتبہ بغیر دعوت کے اس شخص کے پاس چلے گئے اور اس مرتبہ اس شخص نے آپ رحمۃ اللہ علیہ کو خود اپنے ہاتھوں سے کھانا کھلایا اور گذشتہ تین مرتبہ کے تلخ تجربہ کے باوجود چوتھی مرتبہ یوں حاضر ہونے کی وجہ دریافت کی۔ آپ رحمۃ اللہ علیہ نے فرمایا بھائی میں نے اپنے نفس کو بیس برس سے رخصت بر راضی کر لیا ہے یہاں تک کہ وہ کتے کی مانند ہو گیا ہے کہ اسے کئی مرتبہ دھتکارا جاتا ہے اور پھر جب اسے بلایا جاتا ہے تو وہ بخوشی چلا آتا ہے۔

حضرت ابن الکرنبی رحمۃ اللہ علیہ کے متعلق منقول ہے کہ اس زمانہ میں بغداد کے زاہد و مرتاض لوگوں کی اکثریت پر ان کی تعلیمات کا اثر تھا اور آپ رحمۃ اللہ علیہ اپنے پیوند لگے کپڑوں

کی وجہ سے بغداد میں شہرت رکھتے تھے۔ آپ رحمۃ اللہ علیہ نے مرنے سے قبل وصیت کی جس میں اپنا پیوند لگا خرقہ اپنے ایک دوست کو مرحمت فرمایا اور اس دوست نے جب وہ خرقہ دیکھا تو اس میں اتنے پیوند تھے کہ صرف آستین کا وزن چھ سات سیر کے قریب تھا۔ (تاریخ بغداد جلد ۱۴: ۴۱۴)

حضرت جنید بغدادی رحمۃ اللہ علیہ نے حضرت ابن الکرنبی رحمۃ اللہ علیہ کی خدمت میں نقدی کا ایک بٹا پیش کیا جسے آپ رحمۃ اللہ علیہ نے لینے سے انکار کر دیا۔ حضرت جنید بغدادی رحمۃ اللہ علیہ نے عرض کیا اگر آپ رحمۃ اللہ علیہ ضرورت نہ ہوتے ہوئے بھی اسے قبول فرمائیں تو آپ رحمۃ اللہ علیہ کے ہاتھوں ایک مسلمان کی دلجوئی ہو جائے گی جس پر حضرت ابن الکرنبی رحمۃ اللہ علیہ نے وہ بٹا قبول فرمایا۔ (کتاب اللع)

بغداد میں جب صوفیاء زیر عتاب آئے تو حضرت ابن الکرنبی رحمۃ اللہ علیہ بھی بغداد شہر چھوڑ کر چلے گئے اور اپنا پیوند لگا خرقہ زیب تن کئے اور لمبی داڑھی رکھے جب شہر سے باہر نکلے تو چہرے پر عجیب و غریب شکلیں بنا رہے تھے اور سر کو آگے پیچھے یوں حرکت دے رہے تھے کہ دیکھنے والے سمجھیں کہ شاید کوئی دیوانہ جا رہا ہے۔ (تاریخ بغداد جلد ۱۲)

حضرت جنید بغدادی رحمۃ اللہ علیہ فرماتے ہیں جب حضرت ابن الکرنبی رحمۃ اللہ علیہ کا وقت وصال نزدیک آیا تو میں آپ رحمۃ اللہ علیہ کی خدمت میں موجود تھا۔ میری نگاہیں آسمان کی جانب گئیں تو آپ رحمۃ اللہ علیہ نے فرمایا بہت دوری ہے۔ پھر میری نگاہیں زمین کی جانب گئیں تو آپ رحمۃ اللہ علیہ نے ایک مرتبہ پھر فرمایا دوری ہے۔ ان کا مطلب یہ تھا کہ تم آسمان یا زمین کی جانب دیکھو اللہ عزوجل اس سے زیادہ قریب ہے بلکہ وہ تو کون و مکان کے وجود سے قبل بھی موجود تھا۔ (رسالہ تشریح: ۵۳۱)



حضرت ابو حفص الحداد رحمۃ اللہ علیہ

حضرت جنید بغدادی رحمۃ اللہ علیہ نے ایسے شیوخ کی بھی صحبت اختیار کی جو عراقی نہ تھے مگر کسی کام سے عراق آئے اور بغداد میں جب ان کی آمد ہوئی تو حضرت جنید بغدادی رحمۃ اللہ علیہ نے ان کی صحبت سے بھرپور فیض اٹھایا۔ آپ رحمۃ اللہ علیہ نیشاپور کے رہنے والے تھے اس لئے عربی زبان سے نا بلد تھے۔ آپ رحمۃ اللہ علیہ جب بیت اللہ شریف کی زیارت کی غرض سے عازم سفر ہوئے تو راستہ میں بغداد میں قیام کیا اور وہاں جب مختلف علماء و مشائخ سے ملاقات ہوئی تو اس فصاحت و بلاغت سے عربی زبان میں گفتگو کی کہ اہل زبان بھی دنگ رہ گئے۔ حضرت جنید بغدادی رحمۃ اللہ علیہ کو آپ رحمۃ اللہ علیہ کی آمد کی خبر ہوئی تو بے حد خوش ہوئے اور اگلے روز ہی آپ رحمۃ اللہ علیہ کی زیارت کی سعادت حاصل کی۔

حضرت جنید بغدادی رحمۃ اللہ علیہ جب حضرت شیخ ابو حفص رحمۃ اللہ علیہ کے پاس پہنچے تو انہیں اس شان سے تشریف فرما دیکھا کہ ان کے مرید اور ارادت مند نہایت مود بانہ انداز میں ان کے سامنے کھڑے تھے۔ آپ رحمۃ اللہ علیہ نے سلام کرنے کے بعد عرض کیا یا شیخ! آپ رحمۃ اللہ علیہ تو اپنے مریدوں اور ارادت مندوں کو شاہی اداب سکھاتے ہیں؟ حضرت ابو حفص رحمۃ اللہ علیہ نے فرمایا اے جنید رحمۃ اللہ علیہ! جو تم دیکھ رہے ہو حقیقت میں ایسا نہیں ہے اور مجھے اپنے مریدوں اور ارادت مندوں کو شاہی اداب سکھانے میں کوئی دلچسپی نہیں اور میں انہیں صرف ادب کی تعلیم دیتا ہوں اس لئے کہ جو اس فانی دنیا میں ادب کی تربیت نہیں پاتا وہ اخروی زندگی میں بھی ادب کے تقاضوں پر پورا نہیں اترے گا۔ یہ سن کر آپ رحمۃ اللہ علیہ خاموش ہو گئے۔

حضرت جنید بغدادی رحمۃ اللہ علیہ نے حضرت ابو حفص رحمۃ اللہ علیہ کی میزبانی کے فرائض انجام دیئے اور حضرت ابو حفص رحمۃ اللہ علیہ جب تک بغداد میں رہے آپ رحمۃ اللہ علیہ کے مہمان رہے۔ آپ

حضرت ابو حفص رحمۃ اللہ علیہ کی صحبت میں رہ کر بے شمار فیوض و برکات حاصل کئے۔
 حضرت ابو حفص رحمۃ اللہ علیہ چونکہ حج بیت اللہ کے لئے عازم سفر تھے اس لئے جب رخصت ہو کر مکہ مکرمہ پہنچے تو بے شمار مساکین سے ملاقات ہوئی اور ان کی تنگدستی دیکھ کر ان کی مدد کا خیال دل میں آیا مگر اپنے پاس کچھ نہ تھا کہ ان کو دے۔ اللہ عزوجل پر آپ رحمۃ اللہ علیہ کا یقین اس قدر کامل تھا کہ آپ رحمۃ اللہ علیہ نے ایک پتھر اٹھایا اور کہہ الھی! اگر تو نے ان لوگوں کو دینے کے لئے آج مجھے کچھ نہ دیا تو میں اس پتھر سے نیرے گھر کے فانوس توڑ دوں گا۔ آپ رحمۃ اللہ علیہ کا یہ فرمانا تھا کہ ایک شخص آیا اور اس نے آپ رحمۃ اللہ علیہ کی خدمت میں ایک ہزار دینار پیش کئے جو آپ رحمۃ اللہ علیہ نے اسی وقت ان مساکین میں تقسیم فرمادیئے۔ حج بیت اللہ سے فراغت کے بعد آپ رحمۃ اللہ علیہ جب دوبارہ بغداد پہنچے تو حضرت جنید بغدادی رحمۃ اللہ علیہ نے عرض کیا ہمارے لئے کیا تحفہ لائے؟ آپ رحمۃ اللہ علیہ نے فرمایا تمہارے لئے یہ تحفہ ہے اگر کوئی تمہارا خطا وار ہو تو تم اس کو اپنی ہی خطا خیال کرو اور اگر اس پر تمہارا نفس مطمئن نہ ہو تو اسے آگاہ کر دو اور اگر تم اپنے بھائی کی خطا معاف نہ کرو گے تو میں تمہیں چھوڑ دوں گا اور اپنے نفس سے زبردستی خطا کو معاف کراؤ۔

حضرت ابو حفص حداد رحمۃ اللہ علیہ بغدادی کی مسجد شونیزیہ میں تشریف فرما تھے اور اس وقت وہاں بے شمار مشائخ بھی موجود تھے۔ آپ رحمۃ اللہ علیہ ان سے گفتگو فرما رہے تھے اور دوران گفتگو کسی نے سوال کیا کہ بتائیں فتوت کیا ہے؟ آپ رحمۃ اللہ علیہ نے فرمایا یہاں تمام مشائخ موجود ہیں اور میں چاہتا ہوں کہ سب فتوت کی تعریف بیان کریں۔ حضرت جنید بغدادی رحمۃ اللہ علیہ نے فتوت کی تعریف کرتے ہوئے فرمایا میرے نزدیک فتوت کی تعریف یہ ہے کہ انسان فتوت یعنی اپنی جو انمردی کو نہ دیکھے اور جو کچھ کر رہا ہے اس فعل کو اپنی جانب منسوب نہ کرے اور یہ نہ کہے کہ یہ میں کرتا ہوں۔ حضرت ابو حفص حداد رحمۃ اللہ علیہ نے فرمایا یہ تعریف اچھی ہے مگر میرے نزدیک فتوت کی تعریف یہ ہے کہ انصاف کا حق ادا کیا جائے اور اپنے لئے انصاف کی طلب کو ترک کر دیا جائے۔ (تذکرۃ الاولیاء: ۳۱۱-۳۱۰-۳۰۹)



معمولاتِ زندگی

مسند رشد و ہدایت پر جلوہ افروز ہونا:

حضرت جنید بغدادی رحمۃ اللہ علیہ ظاہری علوم کی تحصیل اور روحانی منازل کی تکمیل کے بعد اپنے شیوخ کے فیضانِ نظر اور توفیقِ الہی کے طفیل اس قابل ہو چکے تھے کہ رشد و ہدایت کا سلسلہ شروع کرتے لیکن آپ رحمۃ اللہ علیہ نے ارادہ کیا کہ کچھ بھی ہو جائے میں مسند و عظ پر اس وقت تک نہیں بیٹھوں گا جب تک میرے ماموں اور شیخ حضرت سری سقطی رحمۃ اللہ علیہ حیات ہیں۔ یہ آپ رحمۃ اللہ علیہ کی سعادت مندی تھی کہ مرشد کے ہوتے ہوئے مسند و عظ و ارشاد پر نہ بیٹھے لیکن دیگر مشائخ اور یارانِ طریقت کا اصرار بڑھتا چلا گیا کہ آپ رحمۃ اللہ علیہ مسجد شونیزہ کے منبر سے وعظ و تلقین کا سلسلہ شروع کریں اور عوام الناس کو اپنے ملفوظات عالیہ سے نوازیں۔

حضرت جنید بغدادی رحمۃ اللہ علیہ فرماتے ہیں میں لوگوں سے کلام کرنے میں جھجک محسوس کرتا تھا اور خود کو وعظ کا اہل نہیں جانتا تھا پھر حضور نبی کریم صلی اللہ علیہ وسلم کی زیارت باسعادت مجھے خواب میں نصیب ہوئی اور وہ جمعہ کی رات تھی۔ آپ صلی اللہ علیہ وسلم نے فرمایا تکلّم علی الناس یعنی لوگوں کو وعظ کرو۔ میں نیند سے بیدار ہوا اور صبح ہونے سے قبل ہی حضرت سری سقطی رحمۃ اللہ علیہ کی خدمت میں حاضر ہوا آپ رحمۃ اللہ علیہ نے فرمایا تم نے میری بات نہیں مانی اب تم سے حضور نبی کریم صلی اللہ علیہ وسلم نے خود فرمایا ہے۔ (رسالہ قشیریہ: ۲۲۲)

لوگ عرصہ دراز سے حضرت جنید بغدادی رحمۃ اللہ علیہ کا وعظ سننے کے لئے بے چین تھے چنانچہ جب اعلان کیا گیا کہ جمعہ کے روز حضرت جنید بغدادی رحمۃ اللہ علیہ وعظ فرمائیں گے تو لوگ

جوق در جوق وعظ سننے کے لئے مسجد شونیز یہ جمع ہونے لگے۔ لوگوں کے ہجوم کی وجہ سے مسجد میں جگہ کم پڑ گئی اور جب آپ ﷺ منبر پر تشریف لائے اور بعد حمد و ثناء توحید کے حقائق و معارف بیان کئے اور لوگوں کو شرک سے دور رہنے کی تلقین فرمائی۔ آپ ﷺ کا وعظ فصاحت و بلاغت کا ٹھاٹھیں مارتا سمندر تھا اور لوگ بغور آپ ﷺ کے وعظ کو سن رہے تھے۔ وعظ ختم ہوا مگر لوگ کافی دیر تک عالم حیرانگی میں محو رہے۔ اس دوران کچھلی صفوں میں سے ایک عیسائی لڑکا جو مسلمانوں کے بھیس میں تھا وہ آپ ﷺ کے پاس آیا اور کہا حضور نبی کریم ﷺ کے اس فرمان کا کیا مطلب ہے:

إِتَّقُوا فِرَاسَةَ الْمُؤْمِنِ فَإِنَّ الْمُؤْمِنَ يَنْظُرُ بِنُورِ اللَّهِ تَعَالَى
 ”مومن کی فراست سے ڈرو بے شک مومن اللہ تعالیٰ کے نور سے دیکھتا ہے۔“ (جامع ترمذی)

حضرت جنید بغدادی ﷺ نے اس کی بات سنی تو اپنا سر جھکا لیا پھر کچھ دیر بعد سر اٹھایا اور فرمایا:

أَسْلِمْتُ فَقَدْ حَانَ وَقْتُ إِسْلَامِكَ فَأَسْلَمَ الْغُلَامُ
 ”اسلام قبول کرو تمہارا اسلام قبول کرنے کا وقت آچکا ہے۔“

(رسالہ قشیریہ: ۴۲۷)

تذکرۃ الاولیاء میں منقول ہے کہ ایک آتش پرست مسلمان کے بھیس میں حضرت جنید بغدادی ﷺ کی خدمت میں حاضر ہوا اور عرض کیا کہ حضور نبی کریم ﷺ کے اس فرمان کا کیا مطلب ہے مسلمان کی فراست سے بچو کیونکہ وہ اللہ عزوجل کے نور سے دیکھتا ہے؟ آپ ﷺ نے فرمایا اس کا مطلب یہ ہے کہ تو مسلمان ہو جا۔ وہ آپ ﷺ کی بات سن کر آپ ﷺ کا گرویدہ ہو گیا اور فوراً سے بیشتر دائرہ اسلام میں داخل ہو گیا۔

حضرت جنید بغدادی ﷺ نے کچھ عرصہ بعد یہ کہہ کر وعظ گوئی ترک کر دی کہ میں خود کو ہلاکت میں مبتلا نہیں کرنا چاہتا، پھر کچھ دنوں بعد دوبارہ وعظ کا سلسلہ شروع کر دیا۔ لوگوں نے وجہ دریافت کی تو آپ ﷺ نے فرمایا میں نے ایک حدیث میں پڑھا ہے کہ

مخلوق میں بدترین فرد مخلوق کا کفیل بن کر وعظ کے ذریعے ہدایت کا راستہ دکھائے گا چنانچہ میں نے خود کو بدترین فرد تصور کیا اور وعظ گوئی پھر سے شروع کر دی۔ (تذکرۃ الاولیاء: ۳۲۳)

اللہ عزوجل نے حضرت جنید بغدادی رحمۃ اللہ علیہ کے وعظ میں بڑا اثر رکھا تھا اور لوگ جو حق درجوق آپ رحمۃ اللہ علیہ کے وعظ میں شمولیت اختیار کرتے اور معرفت و اسرار و رموز سے اپنی اپنی جھولیاں بھرتے تھے۔ معاشرے کے بگڑے ہوئے اور راہ حق سے بھٹکے ہوئے افراد اگر آپ رحمۃ اللہ علیہ کا وعظ سن لیتے تو تائب ہو کر نیکی کا راستہ اپنا لیتے تھے۔



سفر حج

حضرت جنید بغدادی رحمۃ اللہ علیہ نے متعدد بار حج بیت اللہ کی سعادت حاصل کی اور آپ رحمۃ اللہ علیہ نے بیت اللہ شریف کے مناظر اور دیار حبیب رضی اللہ عنہ کی رونقوں سے لطف اٹھایا اور اس دوران آپ رحمۃ اللہ علیہ کے ساتھ جو واقعات پیش آئے وہ کچھ اس طرح سے ہیں۔

بچپن میں سفر حج:

حضرت جنید بغدادی رحمۃ اللہ علیہ نے اپنے ماموں حضرت سری سقطی رحمۃ اللہ علیہ کے ہمراہ سات برس کی عمر میں پہلی مرتبہ حج بیت اللہ کی سعادت حاصل کی۔ تذکرۃ الاولیاء کے مطابق سفر حج کے دوران آپ رحمۃ اللہ علیہ کو چار سو مشائخ کے سامنے مسئلہ شکر پر گفتگو کا موقع ملا اور آپ رحمۃ اللہ علیہ کا جواب سن کر تمام مشائخ بے ساختہ پکار اٹھے اے صدیقوں کے آنکھوں کی ٹھنڈک! تم نے کیا خوب جواب ارشاد فرمایا۔ (تذکرۃ الاولیاء: ۲۱۶)

تاج العارفین کا خطاب:

حضرت جنید بغدادی رحمۃ اللہ علیہ ایک مرتبہ کم سنی میں حج بیت اللہ شریف کے لئے گئے اور وہاں آپ رحمۃ اللہ علیہ کے ساتھ ایک اہم واقعہ پیش آیا۔ حضرت ابو بکر کتانی رحمۃ اللہ علیہ فرماتے ہیں حج کے دنوں میں مکہ مکرمہ میں محبت کے موضوع پر بحث چھڑ گئی اور مشائخ اس موضوع پر گفتگو کرتے رہے۔ پھر کسی نے حضرت جنید بغدادی رحمۃ اللہ علیہ سے جو اس وقت کم سن تھے پوچھا کہ اے عراقی! تم کیا کہتے ہو؟ اس پر آپ رحمۃ اللہ علیہ نے اپنا سر جھکا لیا اور آپ رحمۃ اللہ علیہ کی آنکھوں سے آنسو جاری تھے۔ آپ رحمۃ اللہ علیہ نے فرمایا:

”وہ بندہ جو خود سے غافل ہو جائے اور اپنے رب کے ذکر میں مشغول رہے، اللہ عزوجل کے حقوق ادا کرتا رہے، نگاہِ قلب سے اس کا مشاہدہ کرتا رہے، اللہ عزوجل کے انوارِ ذاتی اس کے قلب کو جلا بخشیں، اللہ عزوجل کی محبت کے پیالے سے اس کا پینا صاف اور خالص ہو اور ذاتِ باری تعالیٰ غیب کے پروں سے اس پر منکشف ہو تو پھر جب وہ شخص گفتگو کرے گا تو اللہ عزوجل اس کے ساتھ بولے گا اور جب وہ حرکت کرے گا تو اللہ عزوجل کے حکم سے کرے گا اور جب سکوت اختیار کرے گا تو اللہ عزوجل کے لئے کرے گا اور وہ اللہ عزوجل کے لئے اور اللہ عزوجل کی معیت میں ہوگا۔“

تمام مشائخ یک زبان بولے اس میں مزید اضافہ ہو سکتا ہے اے تاج العارفین! اللہ عزوجل تیری حالت قائم رکھے۔ (رسالہ قشیریہ: ۵۵۹)

مدینہ منورہ میں قیام:

محبوبِ الہی، سلطان المشائخ حضرت خواجہ نظام الدین اولیاء رحمۃ اللہ علیہ فرماتے ہیں کہ حضرت جنید بغدادی رحمۃ اللہ علیہ فرماتے تھے میں نے حق کو مدینہ منورہ کی گلیوں میں پایا۔ ان سے دریافت کیا گیا کہ وہ کیسے؟ آپ رحمۃ اللہ علیہ نے فرمایا میں ایک روز مدینہ منورہ کے بازار میں جا رہا تھا میں نے کچھ خستہ حال لوگوں کو دیکھا جن کی خستہ حالی بیان سے باہر ہے، مجھے ان پر ترس آ گیا اور میں نے فیصلہ کیا کہ میں ان کی صحبت اختیار کروں گا چنانچہ میں کچھ عرصہ ان کی صحبت میں رہا اور جان گیا کہ اللہ عزوجل واقعی خستہ حالوں کے ساتھ ہے۔



بغداد میں مصروفیات

حضرت جنید بغدادی رحمۃ اللہ علیہ نے اپنی زندگی کا زیادہ وقت بغداد میں ہی بسر کیا اور آپ رحمۃ اللہ علیہ نے عبادت و ریاضت کے علاوہ دنیاوی معاملات بھی سرانجام دیئے۔ آپ رحمۃ اللہ علیہ کے شب و روز کیسے بسر ہوئے اور آپ رحمۃ اللہ علیہ کی مصروفیات اور مشاغل کیا تھے ان کا مختصر احوال ذیل کی سطور میں بیان کیا جا رہا ہے۔

تجارت:

حضرت جنید بغدادی رحمۃ اللہ علیہ رزقِ حلال کمانے پر زور دیتے تھے اور آپ رحمۃ اللہ علیہ نے اپنے آباؤ اجداد کا پیشہ تجارت اپنایا۔ آپ رحمۃ اللہ علیہ کو جو بھی آمدن ہوتی اسے اپنی ضروریات کے علاوہ مریدوں اور مہمانوں کے اخراجات پر خرچ کیا کرتے تھے اور پھر اگر کچھ بچ جاتا تو اسے راہِ خدا میں خرچ کر دیتے تھے۔ آپ رحمۃ اللہ علیہ ریشمی کپڑے کی تجارت کرتے تھے اسی وجہ سے ”انخراز“ کہلائے اور آپ رحمۃ اللہ علیہ کی دوکان بازار میں تھی مگر ان کا روپاری مصروفیات اور معاملات نے بھی آپ رحمۃ اللہ علیہ کو یادِ الٰہی سے غافل نہیں ہونے دیا۔

حضرت جعفر خلدی رحمۃ اللہ علیہ فرماتے ہیں حضرت جنید بغدادی رحمۃ اللہ علیہ کی دوکان بازار میں تھی مگر آپ رحمۃ اللہ علیہ روزانہ تین سو رکعات نفل ادا کرتے تھے اور تیس ہزار مرتبہ ”سبحان اللہ“ کی تسبیح پڑھا کرتے تھے۔

حضرت اسماعیل بن نجید رحمۃ اللہ علیہ فرماتے ہیں حضرت جنید بغدادی رحمۃ اللہ علیہ روزانہ بازار میں آتے، اپنی دوکان کھولتے اور پھر پردہ لٹکا کر چار سو رکعات نفل ادا کیا کرتے تھے۔

درس و تدریس:

حضرت جنید بغدادی رحمۃ اللہ علیہ نے اپنی زندگی علم و حکمت و معرفت کے موتی لوٹاتے بسر کی اور آپ رحمۃ اللہ علیہ کے ہاں حصول علم کے لئے آئے طالبین کی محافل جما کرتی تھیں جہاں بحث و مباحثہ کے ذریعہ علمی نکات کو بیان کیا جاتا تھا۔ قرآن و حدیث اور فقہ و تصوف کی تعلیم دی جاتی تھی۔ آپ رحمۃ اللہ علیہ اپنا فیض پہنچانے میں نہایت فراخ دلی کا مظاہرہ کیا کرتے تھے اور آپ رحمۃ اللہ علیہ کی صحبت سے فیضیاب ہونے والوں کی تعداد ہزاروں میں ہے۔ آپ رحمۃ اللہ علیہ سے اکتسابِ فیض کرنے والے دوزانو ہو کر بیٹھتے تھے اور ان کے متعلق شیخ ابوطالب رحمۃ اللہ علیہ لکھتے ہیں:

”حضرت جنید بغدادی رحمۃ اللہ علیہ کے زمانہ میں علماء اور تلامذہ کا اندازِ نشست ایسا تھا کہ وہ گھٹنوں کے بل اپنے قدموں پر التحیات کی صورت میں بیٹھا کرتے تھے اور اپنی دونوں کہنیاں پڑھتے وقت اپنے گھٹنوں پر رکھ لیا کرتے تھے۔“

ازدواجی زندگی:

بعض صوفیاء کے نزدیک مجرد رہنا نیکی ہے حالانکہ یہ بات سراسر رہبانیت ہے اور دین اسلام کی فطرت کے خلاف ہے۔ حضرت جنید بغدادی رحمۃ اللہ علیہ کے نزدیک نیکی کا راز سنت نبوی صلی اللہ علیہ وسلم کی پیروی میں ہے۔ آپ رحمۃ اللہ علیہ نے سنت نبوی صلی اللہ علیہ وسلم پر عمل پیرا ہوتے ہوئے نکاح کیا اور نہایت خوشگوار ازدواجی زندگی بسر کی۔ آپ رحمۃ اللہ علیہ اپنے اہل و عیال کی تمام ضروریات کا خیال رکھتے تھے۔

حضرت جنید بغدادی رحمۃ اللہ علیہ نے شادی کی اور آپ رحمۃ اللہ علیہ کے بڑے فرزند کا نام قاسم تھا جس کی نسبت سے آپ رحمۃ اللہ علیہ کی کنیت ”ابوالقاسم“ مشہور ہوئی۔ آپ رحمۃ اللہ علیہ نے اپنے بیٹے قاسم کی تربیت ظاہری و باطنی پر خصوصی توجہ دی اور آپ رحمۃ اللہ علیہ کی نمازِ جنازہ آپ رحمۃ اللہ علیہ کے صاحبزادے قاسم رحمۃ اللہ علیہ نے ہی پڑھائی۔ طریقت میں خلافت اور باطنی فیضان کا منتقل

کرنا وراثت منتقل کرنے کی طرح نہیں ہے یہی وجہ ہے کہ آپ رحمۃ اللہ علیہ نے حضرت ابو محمد جریری رحمۃ اللہ علیہ کو اپنا جانشین اور خلیفہ اکبر مقرر کیا اور یوں آپ رحمۃ اللہ علیہ اولاد و محبت کی آزمائش میں بھی پورا اترے۔

سلسلہ رشد و ہدایات:

حضرت جنید بغدادی رحمۃ اللہ علیہ کی زندگی کا ہر لمحہ تبلیغ دین کے لئے وقف تھا اور آپ رحمۃ اللہ علیہ اپنی تعلیمات اور عمل سے سالکین راہِ حق کو صحیح راستہ پر چلاتے اور بحیثیت مرشد ترقیہ نفس اور تطہیر قلب کا درس دیتے تھے۔ آپ رحمۃ اللہ علیہ کی شہرت کی وجہ سے دنیا کے کونے کونے سے سالک راہِ حق آپ رحمۃ اللہ علیہ کی خدمت میں حاضر ہوتے اور اکتساب فیض کرتے۔ آپ رحمۃ اللہ علیہ نہایت خوشدلی سے ان کی روحانی تربیت فرماتے اور سلوک کی منازل طے کرواتے۔ آپ رحمۃ اللہ علیہ کو اپنے مریدوں سے بے پناہ انسیت تھی اور آپ رحمۃ اللہ علیہ ہر وقت ان کی ظاہری و باطنی اصلاح پر توجہ دیتے تھے اور مریدوں کو بدعات سے بچنے کی تلقین کرتے تھے۔ مریدوں کو سنت رسول اللہ صلی اللہ علیہ وسلم پر عمل پیرا ہونے اور شریعت کی پاسداری کی نصیحت کرتے تھے۔

مشائخ سے خط و کتابت:

حضرت جنید بغدادی رحمۃ اللہ علیہ ماہر علوم شریعت و طریقت اور قطب ارشاد تھے اور آپ رحمۃ اللہ علیہ کے ہم عصر مشائخ اور ارادت مند جو بغداد سے دور دیگر علاقوں میں مقیم تھے وہ خط و کتابت کے ذریعے آپ رحمۃ اللہ علیہ سے رابطہ رکھتے تھے، آپ رحمۃ اللہ علیہ سے مسائل دریافت کرتے اور آپ رحمۃ اللہ علیہ ان کے مسائل کے شافی جواب نہیں لکھتے تھے۔ حضرت ابو بکر کسائی رحمۃ اللہ علیہ نیشاپور سے مسائل لکھ کر بھیجتے اور آپ رحمۃ اللہ علیہ ان مسائل کا جواب دیتے تھے۔ اصفہان سے حضرت علی بن سہیل رحمۃ اللہ علیہ افکار کا تبادلہ کرتے تھے۔ حضرت عمرو بن عثمان مکی رحمۃ اللہ علیہ ارض مقدس سے خط و کتابت کا سلسلہ جاری رکھتے تھے اور آپ رحمۃ اللہ علیہ بڑی باقاعدگی سے ان کے خطوط کا جواب دیا کرتے تھے۔

شام کے کچھ مشائخ نے حضرت جنید بغدادی رحمۃ اللہ علیہ سے استفسارات کئے جن کے جوابات آپ رحمۃ اللہ علیہ نے ایک رسالہ کی صورت میں تحریر کر کے ان کو بھیج دیئے۔ آپ رحمۃ اللہ علیہ

کے چند خطوط ”کتاب اللمع“ میں محفوظ ہیں۔

حضرت یوسف بن الحسین الرازی، حضرت یحییٰ بن معاذ الرازی، حضرت عمرو بن عثمان مکی رحمۃ اللہ علیہ اور دیگر یارانِ طریقت نے جو خطوط حضرت جنید بغدادی رحمۃ اللہ علیہ کو تحریر کئے ان میں سے بعض خطوط طباعت کے مراحل سے گزر چکے ہیں اور بہ مخطوطہ رسائل کی صورت میں شہید علی پاشا کے مخطوطوں کے مجموعہ کا ایک حصہ ہیں۔

عبادت و ریاضت:

حضرت جنید بغدادی رحمۃ اللہ علیہ شب بیدار عابد و زاہد تھے۔ آپ رحمۃ اللہ علیہ نہایت پابندی کے ساتھ اپنے معمول کے اور اذکار کیا کرتے تھے اور آپ رحمۃ اللہ علیہ کا بیشتر وقت عبادتِ الہی میں بسر ہوتا تھا اور عبادتِ الہی کا یہ معمول تادم وصال جاری رہا۔

حضرت جنید بغدادی رحمۃ اللہ علیہ نماز تہجد باقاعدگی سے ادا کیا کرتے تھے اور مسلسل روزہ رکھا کرتے تھے۔ نوافل اس کثرت سے ادا کیا کرتے تھے کہ اپنی دوکان میں تین سو نوافل باقاعدگی سے پڑھنا معمول بنا رکھا تھا۔ شام ہوتی اور جب گھر تشریف لاتے تو ایک ہزار مرتبہ، تین ہزار مرتبہ یا تیس ہزار مرتبہ تسبیح پڑھا کرتے تھے۔

ابن علوان رحمۃ اللہ علیہ سے مروی ہے حضرت جنید بغدادی رحمۃ اللہ علیہ باوجود بڑھاپے اور ضعف کے نماز کی پابندی کیا کرتے تھے اور آخری عمر میں جب ضعف بڑھ گیا اور نماز پڑھنا دشوار ہو گیا تو اس وقت بھی نمازوں کی پابندی میں کوئی فرق نہ آیا اور نوافل کا اہتمام بھی حسب معمول جاری رہا۔ آپ رحمۃ اللہ علیہ سے جب کسی بھی چیز میں تخفیف کے لئے کہا جاتا تو آپ رحمۃ اللہ علیہ فرمایا کرتے کہ ہم اسی کے ذریعے خدا تک پہنچے ہیں اب آخری عمر میں اس کو کیسے ترک کر دیں؟ حضرت جنید بغدادی رحمۃ اللہ علیہ اوراد وغیرہ کے لئے ہاتھ میں تسبیح رکھتے تھے (چونکہ تسبیح رکھنا علماء کا شیوہ نہیں تھا اور اس کو بدعت سمجھا جاتا تھا اس لئے) کسی نے کہا حضور! آپ رحمۃ اللہ علیہ علم و فضل کے باوجود یہ (تسبیح) رکھتے ہیں؟ آپ رحمۃ اللہ علیہ نے فرمایا ہم نے اس کے ذریعے اللہ عز و جل کو پایا لہذا اسے ترک نہیں کر سکتے۔ (تاریخ بغداد جلد ۷: ۲۲۵)

حضرت جعفر خلدی رحمۃ اللہ علیہ فرماتے ہیں حضرت جنید بغدادی رحمۃ اللہ علیہ نے فرمایا میں نے

چالیس برس سے اپنے کپڑے کبھی سونے کے لئے نہیں اتارے۔ (تاریخ بغداد جلد ۷: ۲۲۳)

حضرت جنید بغدادی رحمۃ اللہ علیہ کو غایت درجہ تعلق باللہ تھا اور آپ رحمۃ اللہ علیہ ہر معاملہ میں اللہ عزوجل کی جانب رجوع کیا کرتے تھے۔ اگر کوئی مسئلہ پوچھنے آتا تو تب بھی اللہ عزوجل سے رجوع کرتے، نماز پڑھتے، دعائیں مانگتے یا پھر کوئی جواب دیتے آپ رحمۃ اللہ علیہ کا رجوع بارگاہ الہی سے ہی ہوتا۔ کسی نے آپ رحمۃ اللہ علیہ سے پوچھا کہ یہ بزرگی کیسے عطا ہوئی؟ آپ رحمۃ اللہ علیہ نے اپنے گھر کے زینے کی جانب اشارہ کرتے ہوئے فرمایا میں اس کے نیچے بیس برس تک اللہ عزوجل کے حضور بیٹھا رہا ہوں۔ (تاریخ بغداد جلد ۷: ۲۲۷)

جو دو سخا:

حضرت جنید بغدادی رحمۃ اللہ علیہ مہمان نواز اور غریب پرور تھے اور آپ رحمۃ اللہ علیہ کی زندگی کا مقصد مساکین اور ضرورت مندوں کے کام آنا تھا اور جب بھی کوئی غریب مدد کے لئے آتا تو اس کی مدد کو اپنا اولین فرض جانتے تھے۔ آپ رحمۃ اللہ علیہ کے ہاں جو بھی مہمان ہوتا اس کے قیام و طعام کی ذمہ داری خود اٹھاتے تھے۔

حضرت جنید بغدادی رحمۃ اللہ علیہ کے ایک شناسا حسین بن المصری تھے۔ ایک دن حضرت جنید بغدادی رحمۃ اللہ علیہ نے فرمایا حسین بن المصری کے گھر ولادت ہے اور وہ خود گھر میں موجود نہیں بلکہ کسی صحرا میں ہے اور کوئی بھی اس وقت اس کی بیوی کے پاس موجود نہیں۔ راوی کہتے ہیں پھر آپ رحمۃ اللہ علیہ کچھ درہم لے کر اس کے گھر گئے اور اس کی بیوی کو دیئے مگر اس کی بیوی نے لینے سے انکار کر دیا۔ آپ رحمۃ اللہ علیہ نے وہ درہم اس کو ٹھڑی میں پھینکے اور بلند آواز سے کہا یہ تمہارے لئے ہیں پھر انہوں نے مجبوراً وہ درہم قبول کر لئے۔ (المبع: ۲۶۳)

حضرت جنید بغدادی رحمۃ اللہ علیہ ایک روز حضرت ابن الکرنبی رحمۃ اللہ علیہ کے پاس گئے اور وہ اس وقت غالباً ضرورت مند تھے۔ آپ رحمۃ اللہ علیہ نے ان کی کچھ مدد کرنا چاہی تو انہوں نے وہ مدد قبول کرنے سے انکار کر دیا۔ آپ رحمۃ اللہ علیہ نے کہا یہ رقم رکھ لیجئے اور اگر آپ رحمۃ اللہ علیہ کو اس کی ضرورت نہیں تو یہ سوچ کر رکھ لیں کہ میں ایک مسلمان ہوں اور اگر آپ رحمۃ اللہ علیہ یہ رقم قبول فرما لیں گے تو مجھے خوشی ہوگی چنانچہ انہوں نے آپ رحمۃ اللہ علیہ کی خوشی کی خاطر وہ رقم قبول فرمائی۔

اسی طرح کا ایک واقعہ حضرت ابوالحسن نوری رحمۃ اللہ علیہ کا بھی ہے کہ ایک مرتبہ وہ شدید بیمار ہو گئے اور حضرت جنید بغدادی رحمۃ اللہ علیہ نے ان کی خدمت میں کچھ رقم ارسال کی مگر انہوں نے اس رقم کو قبول کرنے سے انکار کر دیا۔ (تاریخ بغداد)

حضرت جنید بغدادی رحمۃ اللہ علیہ سے کسی نے دریافت کیا کہ شفقت علی الخلق کیا ہے؟ آپ رحمۃ اللہ علیہ نے فرمایا شفقت علی الخلق یہ ہے کہ مخلوق تجھ سے جو کچھ بھی طلب کرے تو اسے عطا کرے نیز یہ کہ تو مخلوق پر ان امور کا بار نہ ڈالے جنہیں وہ اٹھانے کے قابل نہیں اور نہ ہی تو ان کو مخاطب کرتے ہوئے ایسی بات کرے جن کا انہیں علم نہیں۔ (اللمع)

سخاوت اور جو دوسخا کے متعلق حضرت جنید بغدادی رحمۃ اللہ علیہ کا یہ قول مشہور ہے کہ کریم وہ ہے جو تجھے اس بات کی ضرورت نہ محسوس ہونے دے کہ تو کسی کو اس کے پاس بطور وسیلہ یا سفارش کے لئے لے جائے۔ (اللمع)

ان واقعات سے پتہ چلتا ہے کہ حضرت جنید بغدادی رحمۃ اللہ علیہ بڑے مخیر اور طبع طبیعت کے مالک تھے اور ضرورت مندوں کی مدد کرتے تھے اور مشکل وقت میں لوگوں کے کام آنا اپنا فرض جانتے تھے۔



رومی سرحد پر محاذ جنگ کے واقعات

حضرت جنید بغدادی رحمۃ اللہ علیہ کے زمانہ میں رومیوں کے خلاف متعدد بار جہاد کیا گیا اور آپ رحمۃ اللہ علیہ نے بھی جہادی سرگرمیوں میں بھرپور حصہ لیا اور کئی مہمات میں شریک ہو کر دادِ شجاعت وصول پائی۔ آپ رحمۃ اللہ علیہ کی محاذ جنگ میں شمولیت کے چند واقعات ذیل ہیں۔

راہِ خدا میں خرچ کرنے کا انعام:

حضرت جنید بغدادی رحمۃ اللہ علیہ فرماتے ہیں ایک مرتبہ جب میں ایک لشکر لے کر رومی لشکر کے خلاف گیا تو امیر لشکر نے میرے ذاتی اخراجات کے لئے کچھ رقم بھیجی، میں نے اس رقم کو اپنی ذات پر خرچ کرنا پسند نہ کیا بلکہ اس رقم کو ضرورت مند مجاہدین میں تقسیم کر دیا۔ ایک روز میں نمازِ ظہر ادا کرنے کے بعد بیٹھا تھا اور مجھے یہ پریشانی لاحق تھی کہ میں نے کہیں وہ رقم قبول کرنے کی تو نہیں کی گو کہ میں نے وہ رقم ضرورت مند مجاہدین میں تقسیم کر دی تھی مگر نماز کے بعد مجھے بارہا یہی احساس تنگ کر رہا تھا، اسی فکر میں میری آنکھ لگ گئی اور میں نے خواب میں دیکھا کہ کئی شاندار محل تعمیر کئے جا رہے ہیں جن میں تمام آسائش زندگی میسر ہیں۔ میں نے دریافت کیا تو معلوم ہوا کہ یہ محل جنت میں ان لوگوں کے لئے تیار ہو رہے ہیں جن کی راہِ خدا میں دی گئی رقم آپ رحمۃ اللہ علیہ نے مجاہدین میں تقسیم کر دی۔ مجھے یہ سن کر بہت خوشی ہوئی اور میں نے دریافت کیا کیا میرا بھی کوئی مکان ہے یا نہیں؟ اس پر مجھے ایک بڑا محل دکھایا گیا جو دیگر تمام محلوں سے شاندار تھا۔ میں نے حیرانگی کا اظہار کیا کہ مجھے ان لوگوں سے بڑا محل کیوں دیا جا رہا ہے؟ مجھے بتایا گیا کہ اس کی وجہ یہ ہے کہ ان لوگوں نے ثواب کی امید پر اپنا مال راہِ خدا میں دیا جبکہ تم نے وہ مال پھر راہِ خدا میں خرچ کر دیا اور تم اپنے نفس کا محاسبہ کرتے

رہے اور بارگاہِ الہی میں اس کے قبول ہونے یا نہ ہونے کے بارے میں فکر میں مبتلا رہے لہذا تمہیں ان سے دوگنا اجر دیا گیا ہے۔ (تذکرۃ الاولیاء، روض الرحاصین: ۳۲۳)

شہادت کا انعام:

حضرت جنید بغدادی رضی اللہ عنہ اپنے آٹھ خاص مریدوں کے ہمراہ جہاد کی غرض سے روم کے محاذ پر پہنچے اور آپ رضی اللہ عنہ کے مریدوں نے اپنی بہادری کے جوہر دکھاتے ہوئے جامِ شہادت نوش فرمایا۔ آپ رضی اللہ عنہ فرماتے ہیں میں نے ہوا میں نو ہودے معلق دیکھے اور میرا جو بھی مرید شہید ہوتا ملائکہ اسے اس ہودے میں رکھ کر آسمان کی جانب لے جاتے۔ جب آٹھوں ہودے چلے گئے اور صرف ایک ہودا باقی رہ گیا اور میں سمجھا کہ شاید یہ ہودا میرے لئے ہے اور مجھے بھی جامِ شہادت نوش فرمانے کا موقع ملے گا۔ ابھی میں یہ خیال کر رہا تھا کہ ایک رومی کافر میرے پاس آیا اور اس نے مجھ سے درخواست کی کہ میں اسے کلمہ پڑھاؤں، میں نے اسے کلمہ پڑھایا اور وہ مسلمان ہو گیا۔ اس نے مجھ سے فرمایا یہ نواں ہودا میرے لئے رہنے دیں اور آپ رضی اللہ عنہ واپس لوٹ جائیں اور لوگوں کو راہِ حق کی نصیحت کریں۔ پھر وہ نو مسلم میدانِ جنگ میں بڑھا اور اس نے آٹھ رومی سپاہیوں کو جہنم واصل کرنے کے بعد جامِ شہادت نوش فرمایا اور میں نے دیکھا کہ وہ ہودا اسی روح سعید کے انتظار میں تھا اور ملائکہ نے اسے اس ہودے میں رکھا اور آسمان کی جانب پرواز کر گئے۔ (تذکرۃ الاولیاء: ۳۲۳)

ایں سعادت بزورِ بازو نیست
تانا بخشند خدائے بخشندہ



ہم عصر مشائخ سے تعلقات

حضرت جنید بغدادی رحمۃ اللہ علیہ کے اپنے ہم عصر مشائخ خواہ وہ بغداد میں مقیم تھے یا پھر کسی اور شہر میں نہایت دوستانہ اور خوشگوار تعلقات رہے اور اس زمانہ کے مشائخ یا تو آپ رحمۃ اللہ علیہ کے اساتذہ میں سے تھے یا پھر مریدوں میں سے تھے یا پھر احباب میں شامل تھے اور ایسا حسن اتفاق بہت کم دیکھنے میں آتا ہے۔

مشائخ بغداد:

بغداد کے مشائخ میں حضرت محمد بن ابی الورد اور حضرت احمد بن ابی الورد رحمۃ اللہ علیہ دونوں بھائی حضرت جنید بغدادی رحمۃ اللہ علیہ کے ہم عصر تھے اور آپ رحمۃ اللہ علیہ کے ہاں جو علمی مذاکرے اور روحانی مجالس منعقد ہوتی تھیں ان میں یہ دونوں بھائی انتہائی گرمجوشی سے شرکت کیا کرتے تھے اور روحانی فیوض و برکات سے مالا مال ہوتے تھے۔

حضرت سہل بن عبد اللہ تستری رحمۃ اللہ علیہ (المتوفی ۲۸۳ھ) کا شمار شیخ طریقت میں ہوتا ہے اور ان بزرگے حضرت جنید بغدادی رحمۃ اللہ علیہ سے انتہائی دوستانہ اور برادرانہ تعلقات تھے۔

حضرت ابوسعید الخراز رحمۃ اللہ علیہ (المتوفی ۲۸۶ھ) کے بارے میں شیخ الاسلام ہروی رحمۃ اللہ علیہ نے لکھا ہے کہ وہ خود کو حضرت جنید بغدادی رحمۃ اللہ علیہ کا شاگرد کہتے تھے حالانکہ درحقیقت وہ آپ رحمۃ اللہ علیہ کے یار جانشین تھے۔ (طبقات صوفیاء ہروی: ۱۳۴)

حضرت خیرالنساج رحمۃ اللہ علیہ کا شمار بھی حضرت جنید بغدادی رحمۃ اللہ علیہ کے ہم عصر مشائخ میں ہوتا ہے اور ان کا اس سے بڑھ کر خیر خواہی کا ثبوت کیا ہو سکتا ہے کہ انہوں نے اپنے مرید حضرت ابوبکر شبلی رحمۃ اللہ علیہ کو ان کی خدمت کی غرض سے بھیج دیا تھا۔

حضرت محمد اسمین رحمۃ اللہ علیہ کا حضرت جنید بغدادی رحمۃ اللہ علیہ سے رشتہ محبت و احترام پر مبنی تھا۔
حضرت ابو عمرو و جماد قرشی بغدادی رحمۃ اللہ علیہ کے ہاں حضرت جنید بغدادی رحمۃ اللہ علیہ کی
آمد و رفت اکثر و بیشتر رہا کرتی تھی۔ (طبقات الصوفیاء: ۱۵۴)

حضرت سمنون محبت رحمۃ اللہ علیہ اور حضرت جنید بغدادی رحمۃ اللہ علیہ کی دوستی مثالی تھی۔

حضرت ابوالعباس احمد بن مسروق رحمۃ اللہ علیہ (المتوفی ۲۹۹ھ) کا شمار حضرت جنید بغدادی
رحمۃ اللہ علیہ کے مشفق استاد اور مخلص دوستوں میں ہوتا ہے اور آپ رحمۃ اللہ علیہ فرماتے ہیں کہ میں ایک
مرتبہ حضرت جنید بغدادی رحمۃ اللہ علیہ کے ہمراہ بغداد کی گلیوں میں گزر رہا تھا اور ہم نے ایک معنی کو
ذیل کا مصرعہ گاتے سنا۔

منازلُ کنت تہواہا و تالفہا ایامَ اَنتَ علی الایام منصور
”کیسی کیسی اترنے کی جگہیں تھیں جن سے تو محبت کرتا تھا اور ان دنوں
تو گردشِ روزگار سے بھی محفوظ تھا۔“

حضرت جنید بغدادی رحمۃ اللہ علیہ نے اس مصرعہ کو سنا تو پھوٹ پھوٹ کر رونے لگے اور مجھ
سے کہا اے ابوالعباس (رحمۃ اللہ علیہ)! انس اور الفت کی منازل کتنی پیاری اور پاکیزہ ہیں اور ان
کی مخالفت کے مقامات کتنے وحشت ناک ہیں۔ میں نے ابتدائے عشق الہی میں بے پناہ
مشقت اٹھائی ہے اور بڑی تگ و دو کی اور اپنا خون و پسینہ ایک کیا ہے۔

حضرت ابو محمد البروزی رحمۃ اللہ علیہ (المتوفی ۲۹۰ھ) حج بیت اللہ کے لئے جاتے ہوئے
کئی مرتبہ بغداد میں مقیم ہوئے اور آپ رحمۃ اللہ علیہ، حضرت جنید بغدادی رحمۃ اللہ علیہ کے بڑے زبردست
مداح تھے اور آپ رحمۃ اللہ علیہ کی معرفت کے بڑے معترف تھے۔

حضرت ابو عثمان الحیری رحمۃ اللہ علیہ (المتوفی ۲۹۸ھ) نے بغداد میں سماعت حدیث کی
اور پھر ان کا قیام نیشاپور میں رہا اور آپ رحمۃ اللہ علیہ کے قلب میں حضرت جنید بغدادی رحمۃ اللہ علیہ کے
لئے انتہائی پر خلوص جذبات پائے جاتے تھے۔

حضرت ابو بکر کنسائی دینوری رحمۃ اللہ علیہ بھی نیشاپور میں مقیم تھے اور آپ رحمۃ اللہ علیہ نے
حضرت جنید بغدادی رحمۃ اللہ علیہ کی صحبت سے فیض پایا اور دونوں حضرات کے درمیان خط و کتابت

کا سلسلہ بھی جاری رہتا تھا۔ ایک روایت کے مطابق آپ رحمۃ اللہ علیہ نے کم و بیش ایک ہزار مسائل حضرت جنید بغدادی رحمۃ اللہ علیہ سے دریافت کئے جن کے جوابات حضرت جنید بغدادی رحمۃ اللہ علیہ نے آپ رحمۃ اللہ علیہ کو لکھ کر بھیجے۔ آپ رحمۃ اللہ علیہ نے اپنے وصال سے قبل ان تمام خطوط کو حضرت جنید بغدادی رحمۃ اللہ علیہ کے فرمان کے مطابق بادل نخواستہ ضائع کر دیا تھا۔

مشائخ شام:

بغداد اور نیشاپور کی شہرت کے بعد شام کا مدرسہ تصوف ممتاز تھا اور مشائخ شام میں حضرت احمد بن ابی الحواری رحمۃ اللہ علیہ (المتوفی ۲۳۶ھ) شہرت رکھتے تھے۔ تاریخ میں ان دونوں بزرگوں کی ملاقات کا کوئی احوال بیان نہیں ہوا مگر دونوں حضرات ایک دوسرے کی عظمت کے معترف تھے اور حضرت احمد بن ابی الحواری رحمۃ اللہ علیہ کے وصال کے بعد ان کے بیشتر تلامذہ نے حضرت جنید بغدادی رحمۃ اللہ علیہ کی صحبت اختیار کی اور ایک مرتبہ مشائخ شام نے حضرت جنید بغدادی رحمۃ اللہ علیہ سے چند مسائل دریافت کئے جن کے جواب میں آپ رحمۃ اللہ علیہ نے ایک رسالہ تحریر کیا اور انہیں بھجوا دیا۔

مشائخ بصرہ:

حضرت جنید بغدادی رحمۃ اللہ علیہ کی شہرت بصرہ میں بھی عام تھی اور حضرت سہل بن عبداللہ تسری رحمۃ اللہ علیہ (المتوفی ۳۸۳ھ) کے وصال کے بعد ان کے مریدوں کی ایک بڑی تعداد نے حضرت جنید بغدادی رحمۃ اللہ علیہ کی صحبت اختیار کی اور بصرہ کے کئی مشائخ نے آپ رحمۃ اللہ علیہ سے طریقت میں اکتساب فیض کیا اور آپ رحمۃ اللہ علیہ کے بعض بصری مرید اور احباب فتوحات اور ہدایہ آپ رحمۃ اللہ علیہ کی خدمت میں بھیجا کرتے تھے۔

مشائخ سلسلہ طیفوریہ:

حضرت جنید بغدادی رحمۃ اللہ علیہ کی ملاقات گو کہ حضرت بایزید بسطامی رحمۃ اللہ علیہ (المتوفی ۲۶۱ھ) سے نہیں ہوئی مگر ان کے دوست اور رفیق حضرت یحییٰ بن معاذ الرازی رحمۃ اللہ علیہ سے ملنے کا اتفاق اس وقت ضرور ہوا جب وہ بغداد اشرف لائے۔

حضرت ابو حمزہ بغدادی رحمۃ اللہ علیہ (المتوفی ۲۸۶ھ) اور حضرت جنید بغدادی رحمۃ اللہ علیہ کے مابین دوستی اور بے تکلفی کا رشتہ تھا اور ایک مرتبہ جب حضرت ابو حمزہ بغدادی رحمۃ اللہ علیہ حج بیت اللہ سے واپس آئے تو حضرت جنید بغدادی رحمۃ اللہ علیہ کے پاس پہنچ کر چند کھانوں کی فرمائش کی اور خلاف معمول تمام کھانا کھا کر گئے۔ حضرت جنید بغدادی رحمۃ اللہ علیہ نے مسکراتے ہوئے وجہ دریافت کی تو فرمایا بھائی حیران نہ ہو یہ مکہ مکرمہ سے یہاں تک میرا تیسرا کھانا تھا۔ (طبقات الصوفیاء، ہروی)

مشائخ نیشاپور:

تیسری صدی ہجری میں نیشاپور کا مدرسہ تصوف بڑی شہرت کا حامل تھا اور وہاں کے مشائخ حج بیت اللہ کے لئے مکہ مکرمہ جاتے ہوئے بغداد کا راستہ اختیار کرتے تھے اور ان میں سے بیشتر مشائخ کی حضرت جنید بغدادی رحمۃ اللہ علیہ سے ملاقات ہوئی اور یوں ان کے مابین عقیدت و احترام کا ایک رشتہ قائم ہوا۔ حضرت ابو حفص حداد رحمۃ اللہ علیہ (المتوفی ۲۷۰ھ) دو تین مرتبہ بغداد آئے اور ان کے آپ رحمۃ اللہ علیہ سے انتہائی دوستانہ مراسم تھے۔ حضرت ابو حفص حداد رحمۃ اللہ علیہ جب بھی آتے آپ رحمۃ اللہ علیہ اپنے مریدوں کو ان کے استقبال کے لئے بھیجا کرتے تھے۔ سخا کی حقیقت پر جب افکار کا تبادلہ ہوا تو دونوں بزرگ ایک دوسرے کی عظمت کے قائل ہو گئے اور ایک مرتبہ تو حضرت ابو حفص حداد رحمۃ اللہ علیہ اپنے آٹھ مریدوں کے ہمراہ قریباً ایک برس تک آپ رحمۃ اللہ علیہ کے مہمان رہے اور آپ رحمۃ اللہ علیہ نے میزبانی کا حق بھر پور ادا کیا۔ حضرت ابو حفص حداد رحمۃ اللہ علیہ نے آپ رحمۃ اللہ علیہ کو نیشاپور آنے کی متعدد بار دعوت دی مگر آپ رحمۃ اللہ علیہ اپنی بے پناہ مصروفیات کی وجہ سے نیشاپور نہ جاسکے۔ ان کے علاوہ حضرت ابراہیم خواص رحمۃ اللہ علیہ (المتوفی ۲۹۱ھ) فضیلت صحو میں حضرت جنید بغدادی رحمۃ اللہ علیہ کے ہم مشرب تھے اور دونوں میں خلوص کا رشتہ تھا جبکہ حضرت یوسف بن حسین الرازی رحمۃ اللہ علیہ (المتوفی ۳۰۲ھ) جب بغداد آئے تو حضرت جنید بغدادی رحمۃ اللہ علیہ کے ساتھ احوال و مقامات پر سیر حاصل گفتگو ہوئی اور دونوں کا تعلق اس قدر مضبوط ہوا کہ بعد میں خط و کتابت کا سلسلہ جاری رہا۔



حضرت جنید بغدادی رحمۃ اللہ علیہ کی علمی استعداد

حضرت جنید بغدادی رحمۃ اللہ علیہ کو اللہ عزوجل نے بے پناہ علمی استعداد سے نوازا تھا اور آپ رحمۃ اللہ علیہ بچپن سے ہی ذہین تھے اور اس کے مصداق آپ رحمۃ اللہ علیہ کو کامل اساتذہ اور شیوخ کی صحبت میسر آئی جس کا نتیجہ یہ نکلا کہ آپ رحمۃ اللہ علیہ علوم ظاہری و باطنی سے آراستہ ہوئے اور آپ رحمۃ اللہ علیہ کو قرآن و سنت اور فقر و تصوف پر کامل دسترس حاصل ہوئی۔

قرآن فہمی:

قرآن مجید تمام علوم کا منبع و سرچشمہ ہے اور حضرت جنید بغدادی رحمۃ اللہ علیہ حافظ قرآن تھے اور جب چاہتے جہاں چاہتے قرآنی آیات کے حوالہ جات کا استعمال کرتے اور قرآن مجید کے احکام پر دسترس ہونے کی وجہ سے استحصار کے ساتھ مسائل کو نہایت آسانی سے بیان فرمایا کرتے تھے۔

قرآن فہمی کا ملکہ ہر کسی کا نصیب نہیں بنتا اور قرآن مجید کے اسرار و رموز ہر کسی پر عیاں نہیں ہوتے۔ قرآن مجید کے جوہر کو حاصل کرنے کے لئے زبان کی مہارت سے زیادہ طہارت و پاکیزگی کا ہونا لازم ہے۔ حضرت جنید بغدادی رحمۃ اللہ علیہ کے ہاں ان اوصاف کی کوئی کمی نہ تھا اور آپ رحمۃ اللہ علیہ نے اساتذہ اور مشائخ کی صحبت میں رہ کر قرآن مجید کے حقائق و معارف اور اس میں موجود تمام علوم سے آگہی پائی تھی اور قرآن فہمی کی دولت سے مالا مال ہوئے تھے۔

کتاب الہی پر جس قدر غور و فکر کیا جائے اتنے ہی اسرار عیاں ہوتے ہیں اور حضرت جنید بغدادی رحمۃ اللہ علیہ کو نفقہ فی القرآن سے طبعی انسیت اور اس پر مہارت حاصل تھی۔ ذیل

میں آپ ﷺ کے قرآن فہمی کے چند واقعات کو اختصار کے ساتھ بیان کیا جا رہا ہے۔
 ۱۔ منقول ہے کہ حضرت ابوالعباس بن سرج فقیہ ﷺ کا گزر حضرت جنید بغدادی
 ﷺ کی محفل سے ہوا اور انہوں نے آپ ﷺ کا کلام سنا پھر جب ان سے آپ ﷺ
 کے کلام کے متعلق دریافت کیا گیا کہ اس کلام کے متعلق آپ ﷺ کی کیا رائے ہے؟ آپ
 ﷺ نے فرمایا مجھے معلوم ہے کہ یہ کیا کہتے ہیں لیکن ان کا کلام اس قدر رعب و دبدبہ والا
 ہے جو کسی باطل والے کے کلام میں نہیں پایا جاتا۔

حضرت عبداللہ بن سعید کلاب ﷺ سے کہا گیا کہ آپ ﷺ ہر کسی کے کلام پر جرح
 کرتے ہیں یہاں ایک جنید (ﷺ) نام کا شخص ہے کیا آپ ﷺ ان پر بھی کبھی اعتراض
 کر سکے یا نہیں؟ وہ آپ ﷺ کی محفل میں آئے اور توحید کے متعلق سوالات کئے۔ حضرت
 جنید بغدادی ﷺ نے ان سوالات کے جوابات دیئے اور وہ حیرانگی کے عالم میں بولے کہ
 آپ ﷺ دوبارہ ارشاد فرمائیں۔ آپ ﷺ نے دوبارہ کسی اور عبارت کا ذکر کیا تو حضرت
 عبداللہ ﷺ نے عرض کیا یہ تو کوئی اور بات ہے جو مجھے یاد نہیں اسے ایک مرتبہ پھر بیان فرما
 دیں۔ آپ ﷺ نے عبارت بدل کر پھر اس موضوع پر گفتگو کی تو حضرت عبداللہ ﷺ نے
 عرض کیا آپ ﷺ جو کچھ فرماتے ہیں میرے لئے اسے یاد رکھنا ممکن نہیں آپ ﷺ مجھے
 لکھ کر دے دیں۔ (رسالہ قشیریہ: ۵۸۵)

۲۔ حضرت عبداللہ الکاسی ﷺ فرماتے ہیں میں ابوالقاسم حضرت جنید بغدادی ﷺ
 کی صحبت میں بیٹھا ہوا تھا کہ ایک عورت آئی اور کہنے لگی حضور! میرا بیٹا گم ہو گیا ہے دعا فرمائیں
 وہ لوٹ آئے۔ آپ ﷺ نے فرمایا جاؤ اور صبر سے کام لو۔ وہ عورت چلی گئی اور پھر کچھ دیر
 بعد دوبارہ آئی اور دعا کی درخواست کی۔ آپ ﷺ نے اسے حسب سابق لوٹا دیا۔ وہ عورت
 کئی مرتبہ آپ ﷺ کی خدمت میں آئی اور آپ ﷺ ہر مرتبہ اسے صبر کی تلقین فرما کر لوٹا
 دیتے رہے۔ بالآخر اس ماں کی ممتا نے جوش مارا اور بیٹے کی جدائی کے غم میں اس کا برا حال تھا
 اور وہ بڑی بے چین دکھائی دیتی تھی اس نے آپ ﷺ سے کہا حضور! مجھ میں اب صبر کی تاب
 باقی نہیں رہی اللہ عزوجل کے حضور دعا فرمائیں۔ آپ ﷺ نے جب اس کی یہ بے قراری

دیکھی تو فرمایا تم گھر لوٹ جاؤ تمہارا بیٹا گھر پہنچ چکا ہوگا۔ وہ عورت گھر گئی تو یہ دیکھ کر حیران رہ گئی کہ اس کا بیٹا واقعی گھر پہنچ چکا تھا۔ وہ آپ ﷺ کی خدمت میں دوبارہ حاضر ہوئی اور شکر یہ ادا کیا۔ آپ ﷺ سے پوچھا گیا کہ آپ ﷺ کو کیسے علم ہوا کہ اس کا بیٹا گھر لوٹ آیا ہے؟ آپ ﷺ نے فرمایا اللہ عزوجل کا فرمان ہے:

أَمَّنْ يُجِيبُ الْمُضْطَرَّ إِذْ دُعَاهُ وَيَكْشِفُ السُّوءَ (۲۷:۶۲)

”یعنی اللہ کے سوا کون ہے جو بے قرار کی دعا قبول کرتا ہے جبکہ وہ

اس کو پکارتا ہے اور اس کی تکلیف کو دور کرتا ہے۔“

(تذکرۃ الاولیاء: ۲۴۰)

حضرت جنید بغدادی ﷺ کے بارے میں منقول ہے کہ انہوں نے فرمایا ایک دن میں حضرت سری سقطی ﷺ کے پاس گیا تو میں نے ایک شخص کو بے ہوش ہوتے ہوئے دیکھا۔ میں نے دریافت کیا اسے کیا ہوا؟ انہوں نے فرمایا اس نے اللہ عزوجل کی کتاب کی ایک آیت سنی ہے۔ میں نے عرض کیا وہ آیت اس کے سامنے دوبارہ پڑھی جائے چنانچہ وہ آیت دوبارہ پڑھی گئی اور اس شخص کو افاقہ ہو گیا۔ آپ ﷺ نے پوچھا تمہیں یہ بات کہاں سے معلوم ہوئی؟ میں نے عرض کیا حضرت یوسف علیہ السلام کی قمیص ہی حضرت یعقوب علیہ السلام کی بینائی جانے کا سبب بنی تھی اور پھر اسی قمیص کی وجہ سے ان کی بینائی لوٹ آئی تھی۔ حضرت سری سقطی ﷺ نے میری بات کو سراہا۔ (رسالہ شیریہ: ۵۸۵)

۳۔ حضرت جنید بغدادی ﷺ سے دریافت کیا گیا کہ مریدوں کو بزرگوں کی حکایات وغیرہ کے سننے سے کچھ فائدہ بھی ہوتا ہے یا نہیں؟ آپ ﷺ نے فرمایا حکایات یقیناً افادیت رکھتی ہیں کیونکہ الحکایات جُنْدٌ مِّنْ جُنُودِ اللَّهِ يَقْوَىٰ بِهَا قُلُوبَ الْمُرِيدِينَ یعنی بزرگوں کے یہ قصے کہانیاں اللہ عزوجل کے لشکروں میں سے ایک لشکر کا درجہ رکھتی ہیں کہ ان سے مریدوں کے قلوب تقویت پاتے ہیں۔ آپ ﷺ سے جب اس قول کی دلیل پوچھی گئی تو آپ ﷺ نے آیت ذیل تلاوت فرمائی:

وَكَأَلَّا نَقُصُّ عَلَيْكَ مِنْ أَنْبَاءِ الرُّسُلِ مَا نُنَبِّئُكَ بِهِ فَوَاذَكَ (۱۱:۱۲)

”اور ہم پیغمبروں کے قصوں میں یہ سارے (مذکورہ) قصے آپ (ﷺ) سے بیان کرتے ہیں جن کے ذریعے سے ہم آپ (ﷺ) کے دل کو تقویت دیتے ہیں۔“

(اللمع: ۳۳۳)

۴۔ حضرت ابو بکر شبلی رحمۃ اللہ علیہ نے ایک مرتبہ لاحول ولاقوة الا باللہ پڑھا۔ یہ کلمہ عموماً کسی ناگوار بات پر پڑھا جاتا ہے لہذا حضرت جنید بغدادی رحمۃ اللہ علیہ نے فرمایا تمہارا یہ کلمہ پڑھنا اس بات کی دلیل ہے کہ تمہارا سینہ تنگ ہے۔ انہوں نے اثبات میں جواب دیا۔ آپ رحمۃ اللہ علیہ نے مزید فرمایا تمہارا سینہ تنگ ہے اس کے علاوہ یہ بھی پتہ چلتا ہے کہ تم قسمت پر بھی راضی نہیں۔ شیخ الشیوخ حضرت شیخ شہاب الدین سہروردی رحمۃ اللہ علیہ اس قول کی تشریح بیان کرتے ہوئے فرماتے ہیں کہ حضرت جنید بغدادی رحمۃ اللہ علیہ کا یہ فرمانا رضا کی بنیاد کی جانب متوجہ کرنا ہے اور وہ یہ ہے کہ مقام رضا قلب کے انشراح کی بدولت حاصل ہوتا ہے اور شرح صدر ہمیشہ نوری یقین سے میسر آتا ہے جیسا کہ اللہ عزوجل کا فرمان ہے:

أَمَّنُ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِّنْ رَبِّهِ (۲۹:۲۲)

”پس خدا نے جس کا سینہ اسلام کے لئے کھول دیا ہو وہ اپنے رب کے (عطا کردہ) نور پر ہے۔“

(عوارف العارف: ۶۶۸)

اسی طرح ایک اور آیت میں یہی حقیقت کھول کر بیان کر دی گئی ہے۔

فَمَنْ يُّرِدِ اللَّهُ أَنْ يُّهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا لِّلْآيَةِ (۶:۱۲۵)

”جس شخص کو اللہ ہدایت دینا چاہے اس کے سینے کو اسلام کے لئے کشادہ کر دیتا ہے اور جس کو گمراہ کرنا چاہے اس کے سینے کو تنگ اور بہت تنگ کر دیتا ہے۔“

مذاکرے:

علم حاصل کرنے کا ایک بہترین ذریعہ بحث و مباحثہ ہے۔ حضرت جنید بغدادی رحمۃ اللہ علیہ کے زمانہ میں اساتذہ اور شیوخ کا یہ طریقہ تھا کہ وہ کسی بھی مسئلے کی حقیقت کو واضح کرنے کے لئے بحث و مباحثہ کا اہتمام کرتے تھے۔ حضرت سری سقطی رحمۃ اللہ علیہ اپنے مریدوں کو مباحثہ کے ذریعے تعلیم دیتے تھے اور ان مباحثوں میں کتاب و سنت سے دلائل دے کر مسئلہ کو واضح کیا جاتا تھا اور اس طریقہ سے استنباط مسائل کی صلاحیت کو جلا ملتی تھی۔

حضرت جنید بغدادی رحمۃ اللہ علیہ زمانہ طالب علمی کے دور میں ہی ان مذاکروں اور بحث و مباحثہ میں شرکت فرماتے تھے اور اپنے خیالات کا اظہار کیا کرتے تھے۔ رسالہ قشیرہ میں آپ رحمۃ اللہ علیہ کے ایک مذاکرے کا ذکر یوں ملتا ہے:

موضوع کا عنوان ذیل کی عبارت تھی۔

مَا نَجَا مَنْ نَجَا إِلَّا

”نہیں نجات پائی جس نے بھی نجات پائی مگر۔“

مذاکرہ کے شرکاء میں حضرت جنید بغدادی رحمۃ اللہ علیہ کے علاوہ ان کے مایہ ناز شاگرد حضرت رویم، حضرت جریری اور حضرت ابن عطاء رحمۃ اللہ علیہ بھی تھے۔ حضرت جنید بغدادی رحمۃ اللہ علیہ نے بحث کا آغاز کیا اور فرمایا:

مَا نَجَا مَنْ نَجَا إِلَّا بِصَدَقِ اللّٰجِءِ

”نہیں نجات پائی جس نے بھی نجات پائی مگر اللہ کی سچی حفاظت کے ذریعے۔“

پھر آپ رحمۃ اللہ علیہ نے اپنے موقف کی تائید میں آیت ذیل تلاوت فرمائی:

وَعَلَى الثَّلَاثَةِ الَّذِينَ خُلِقُوا حَتَّىٰ إِذَا ضَاقَتْ عَلَيْهِمُ الْأَرْضُ
بِمَا رَحَّبَتْ وَضَاقَتْ عَلَيْهِمُ أَنْفُسُهُمْ وَظَنُّوا أَنْ لَا مَلْجَأَ مِنَ
اللَّهِ إِلَّا إِلَيْهِ (الأنعام: ۱۱۶)

”اور ان تین شخصوں میں جو پیچھے رہ گیا تھا یہاں تک کہ جب ان پر

زمین باوجود اپنی وسعت کے تنگ ہو گئی تھی کہ ان پر اپنا وجود تنگ ہو گیا تھا اور انہوں نے یقین کر لیا کہ اللہ (کے عذاب) سے ان کے لئے سوائے اس ذات کے کوئی پناہ گاہ نہیں ہے۔“

حضرت رویم رضی اللہ عنہ نے اس موضوع پر یوں لب کشائی فرمائی:

مَا نَجَا مِنْ نَجَا إِلَّا بِصَدَقِ التَّقَى

”نہیں نجات پائی جس نے بھی نجات پائی مگر تقویٰ کی سچائی کے ساتھ۔“

پھر آپ رضی اللہ عنہ نے اپنے موقف کی تائید میں آیت ذیل تلاوت فرمائی:

وَيُنَجِّي اللَّهُ الَّذِينَ اتَّقَوْا بِمِثَابَتِهِمْ لَا يَمَسُّهُمْ السُّوءُ وَلَا هُمْ يَحْزَنُونَ (۳۹:۶۱)

”اللہ ان لوگوں کو جنہوں نے تقویٰ اختیار کیا حفاظت کی جگہ پر پہنچا دے گا، ان لوگوں کو کوئی برائی پیش نہ آئے گی اور نہ وہ غمزدہ ہوں گے۔“

حضرت جریری رضی اللہ عنہ نے عرض کیا:

مَا نَجَا مَنْ نَجَا إِلَّا بِمِرْعَاةِ الْوَفَا

”نہیں نجات پائی جس نے بھی نجات پائی مگر وفا کی پوری نگہداشت کے ساتھ۔“

پھر آپ رضی اللہ عنہ نے اپنے موقف کی تائید میں آیت ذیل تلاوت فرمائی:

الَّذِينَ يُوفُونَ بَعْدَ اللَّهِ وَلَا يُنْقِضُونَ الْعَهْدَ (۱۳:۲۰)

”یہ (سمجھدار) لوگ ایسے ہیں کہ اللہ سے جو کچھ انہوں نے عہد کیا

ہے اس کو پورا کرتے ہیں اور (اس) عہد کو توڑتے نہیں۔“

اور اس کے بعد کی ایک آیت میں کہا گیا ہے:

أُولَئِكَ لَهُمْ عُقْبَى الدَّارِ

”یعنی انکی انجام انہی لوگوں کے لئے مقدر ہے۔“

اب حضرت ابن عطاء رحمۃ اللہ علیہ کی باری آئی اور انہوں نے عرض کیا:

مَا نَجَا مَنْ نَجَا إِلَّا بِتَحْقِيقِ الْحَيَاءِ

”نہیں نجات پائی جس نے بھی نجات پائی مگر حیا کی حقیقت کے ساتھ۔“

پھر انہوں نے اپنے موقف کی تائید میں آیت ذیل تلاوت فرمائی:

أَلَمْ يَعْلَم بِأَنَّ اللَّهَ يَرَى (۹۶:۱۴)

”کیا اس شخص کو یہ خبر نہیں کہ اللہ دیکھ رہا ہے۔“

حضرت جنید بغدادی رحمۃ اللہ علیہ نے اس کے بعد بحث کا اختتام کرتے ہوئے دو معرفت

بھرے نکات بیان فرمائے اور فرمایا:

مَا نَجَا مَنْ نَجَا إِلَّا بِالْحَكْمِ وَالْقَضَاءِ

”نہیں نجات پائی جس نے بھی نجات پائی مگر اللہ کے حکم اور فیصلے کے

ساتھ۔“

پھر آپ رحمۃ اللہ علیہ نے اس پر یہ دلیل پیش کی:

إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَثُونَ (۲۱:۲۱۰)

”بے شک جن لوگوں کے لئے ہماری بھلائی مقدر ہو چکی ہے وہ اس

(دوزخ) سے دور کئے جائیں گے۔“

نیز فرمایا:

مَا نَجَا مَنْ نَجَا إِلَّا بِمَا سَبَقَ لَهُ مِنَ الْإِحْتِبَاءِ

”نہیں نجات پائی جس نے بھی نجات پائی مگر محض اس بات کے

ساتھ کہ اللہ نے ان کو پہلے ہی سے چن لیا تھا۔“

پھر آپ رحمۃ اللہ علیہ نے اپنے موقف کی تائید میں آیت ذیل تلاوت فرمائی:

وَاجْتَبَيْنَاهُمْ وَهَدَيْنَاهُمْ إِلَىٰ صِرَاطٍ مُسْتَقِيمٍ (۶:۶۸)

”ہم نے انہیں چن لیا اور سیدھے راستے کی طرف ہم نے ان کی

رہنمائی کی۔“

روایت حدیث:

حضرت جنید بغدادی رضی اللہ عنہ روایت حدیث میں بھی ایک معتبر نام ہیں اور آپ رضی اللہ عنہ نے حدیث کے راوی کی حیثیت سے بھی خود کو متعارف کروایا۔ آپ رضی اللہ عنہ نے شیخ ابو عبد الرحمن سلمی رضی اللہ عنہ سے ایک روایت ان اسناد کے ساتھ یوں بیان کی ہے:

حدثنا محمد بن عبد الله الحافظ قال حدثنا بكير بن محمد الحداد الصوفي بمكة حدثنا الجنيد بن محمد ابو القاسم الصوفي حدثنا الحسن بن عرفه حدثنا محمد بن كثير الكوفي عن عمرو بن قيس الملائي عن عطية عن ابي سعيد الخدري رضي الله عنه قال قال رسول الله صلى الله عليه وسلم احذروا فراسة المومن فإنه ينظر بنور الله وقرا ان في ذلك لايات للمتوسمين . (طبقات الصوفياء: ۱۱۶)

رسول اللہ صلی اللہ علیہ وسلم نے فرمایا مومن کی فراست (اعلیٰ سمجھ) سے بچو کیونکہ وہ نورِ الہی کی روشنی سے دیکھتا ہے اور پھر آپ نے آیت ذیل تلاوت فرمائی:

ان في ذلك لايات للمتوسمين

یہاں متوسمین سے انہوں نے مراد متفرسین (فراست والے) لیا ہے۔

(طبقات الصوفياء: ۱۱۶)

فقہی علوم میں مہارت:

علم فقہ کی بدولت مسلمان حلال و حرام میں فرق، فرض، واجب، مؤکدہ وغیر مؤکدہ، سنت اور مستحب و مباح کا علم حاصل کرتے ہیں اور تصوف و طریقت میں فقہی علوم کی اہمیت سے انکار ممکن نہیں اور ایک صوفی کے لئے لازم ہے کہ وہ حلال و حرام اور دیگر مسائل ضروریہ کو جاننے کی کوشش کرے۔

امام شعرانی رضی اللہ عنہ فرماتے ہیں حق یہ ہے کہ فقہ میں مشغولیت بیکار نہیں بلکہ طریقت کی اساس فقہی علوم ہیں اور اہل طریقت کی شان ہے کہ ان کی تمام حرکات و سکنات سب

کتاب و سنت کے عین مطابق ہوں اور اس کا علم اس وقت تک نہیں ہو سکتا جب تک حدیث، فقہ اور تفسیر کے علوم پر عبور حاصل نہ ہو۔ (الیوقیت والجواہر)

انسان کی تخلیق کا مقصد عبادت الہی ہے لیکن انسان اس وقت تک عبادت کا حق ادا نہیں کر سکتا جب تک وہ شرعی علوم سے واقف نہ ہو اور اہل طریقت کے لئے شرعی علوم کے اسرار و رموز سے آگاہی حاصل کرنا لازم ہے اور شرعی علوم سے واقفیت کی بناء پر ہی انسان سنت رسول اللہ ﷺ پر عمل پیرا ہو سکتا ہے۔ حضرت جنید بغدادی رحمۃ اللہ علیہ نے فقہی علوم کی تعلیم اس وقت کے نامور اساتذہ سے حاصل کی۔ ابن خلقان لکھتے ہیں کہ حضرت جنید بغدادی رحمۃ اللہ علیہ نے فقہ کی تعلیم حضرت ابو ثور رحمۃ اللہ علیہ سے حاصل کی۔ (وفیات)

بعض مؤرخین کا کہنا ہے کہ حضرت جنید بغدادی رحمۃ اللہ علیہ نے حضرت سفیان ثوری رحمۃ اللہ علیہ کے فقہی مسلک سے بھی استفادہ کیا اور اس طرح فقہی علوم سے خصوصی دلچسپی کے باعث آپ رحمۃ اللہ علیہ نے بہت جلد فقہی علوم پر دسترس حاصل کر لی اور امام و مجتہد قرار پائے۔ آپ رحمۃ اللہ علیہ فرماتے ہیں میں نے اصحاب حدیث حضرت ابو عبید اور حضرت ابو ثور رحمۃ اللہ علیہ کے مسلک پر فقہ کی تعلیم حاصل کی اور حضرت حارث محاسبی اور حضرت سری سقطی رحمۃ اللہ علیہ کی صحبت اختیار کی اور یہی چیز میری کامیابی و کامرانی کا باعث بنی کہ ہمارا علم طریقت کتاب و سنت سے مستفید اور نصوص شریعہ سے مضبوط ہے اور جو شخص راہ طریقت میں قدم رکھنے سے قبل قرآن مجید حفظ نہیں کرتا، حدیث کا علم حاصل نہیں کرتا اور نہ ہی اسے فقہی علوم پر دسترس حاصل ہوتی ہے ایسے شخص کی پیروی کرنا جائز نہیں۔ (طبقات شعانہ جلد ۳)

حضرت جنید بغدادی رحمۃ اللہ علیہ کی فقہی علوم پر مہارت کی ایک جھلک ان کی تصانیف اور ان کے رسائل میں بھی دکھائی دیتی ہے۔

علم لدنی:

علم لدنی کا حصول اللہ عز و جل کی نگاہِ کرم کے بغیر ممکن نہیں اور علم لدنی اللہ عز و جل کے چند مقرب بندوں کے سوا کسی کو حاصل نہیں۔ یہ علم خلوص نیت کے ساتھ ساتھ اعمال

صالحہ کے ساتھ مشروط ہے اور حضور نبی کریم صلی اللہ علیہ وسلم کے نقش قدم پر چلنے سے ہی حاصل ہوتا ہے۔ جب انسان کے اندر روحانی بصیرت پیدا ہوتی ہے تو جو چیز اسے عطا کی جاتی ہے وہ علم لدنی کہلاتی ہے۔ حافظ ابن کثیر البدایہ والنہایہ میں لکھتے ہیں حضرت جنید بغدادی رحمۃ اللہ علیہ نے خود کو عبادت گزاروں کے لئے وقف کر دیا تھا اس کی برکت کی وجہ سے اللہ عزوجل نے ان پر بے شمار علوم کے دروازے کھول دیئے۔ (البدایہ والنہایہ جلد ۱۱: ۱۱۳)

نامور فقیہ حضرت ابن سرتج رحمۃ اللہ علیہ نے حضرت جنید بغدادی رحمۃ اللہ علیہ سے کوئی سوال پوچھا تو آپ رحمۃ اللہ علیہ نے اس کے متعدد جواب دیئے پھر جب انہوں نے املاء کرانے کی درخواست کی تو آپ رحمۃ اللہ علیہ نے فرمایا اگر میں یہ بات از خود کہتا تو لکھوادیتا یعنی جو کچھ میں نے تمہیں بتایا یہ اللہ عزوجل نے میرے قلب میں القا کیا اور میری زبان گویا ہوئی۔ اس علم کا تعلق پڑھنے پڑھانے اور قلم و قرطاس سے قطعاً نہیں بلکہ یہ اللہ عزوجل کا خصوصی فضل و کرم ہے اور وہی اسے میری جانب الہام کرتا ہے اور پھر میری زبان سے یہ جملے ادا ہو جاتے ہیں۔ (البدایہ والنہایہ جلد ۱۱: ۱۱۳)

حضرت جنید بغدادی رحمۃ اللہ علیہ کا یہ معمول تھا کہ جب بھی کوئی مسئلہ درپیش ہوتا تو بارگاہ الہی سے رجوع کرتے تھے۔ حضرت فارس بغدادی رحمۃ اللہ علیہ فرماتے ہیں کہ آپ رحمۃ اللہ علیہ نے فرمایا جب بھی مجھ سے علم حقیقت کے متعلق دریافت کیا جاتا ہے اور مجھے اس کے جواب پر قدرت نہیں ہوتی تو میں پوچھنے والے سے توقف کے لئے کہتا ہوں۔ حضرت فارس بغدادی رحمۃ اللہ علیہ فرماتے ہیں ایسے موقع پر آپ رحمۃ اللہ علیہ اپنے گھر میں داخل ہو جاتے اور اللہ عزوجل کی بارگاہ میں رجوع کرتے اور پھر باہر آ کر سوال کا جواب دیا کرتے۔ (تاریخ بغداد جلد ۷: ۲۳۶)

اللہ عزوجل نے حضرت جنید بغدادی رحمۃ اللہ علیہ کو علم لدنی کی دولت سے مالا مال کیا تھا اور آپ رحمۃ اللہ علیہ کسی بھی مشکل موقع پر بارگاہ الہی سے رجوع کیا کرتے تھے۔

علوم میں کامل دسترس:

حضرت جنید بغدادی رحمۃ اللہ علیہ ساری زندگی علم کی تلاش میں سرگرداں رہے اور جہاں

سے جو بھی علم ملا سے حاصل کیا۔ حصول علم کی اس سعی نے آپ رحمۃ اللہ علیہ کے ظاہر و باطن کو بہت سے علوم کا جامع بنا دیا۔ آپ رحمۃ اللہ علیہ فرماتے تھے کہ اللہ عزوجل نے روئے زمین پر جس قدر بھی علم پھیلا یا ہے مخلوق کو اس سے استفادہ کرنے کا موقع بھی دیا ہے اور اس میں میرا حصہ بھی رکھا ہے۔ (تاریخ بغداد جلد ۷)

حضرت جنید بغدادی رحمۃ اللہ علیہ کی علمی صلاحیتوں کا اعتراف ایک زمانہ کرتا ہے اور آپ رحمۃ اللہ علیہ کے سامنے ہر علم و فن کے استاد نے اپنے زانو تلمذ کئے اور آپ رحمۃ اللہ علیہ سے گفتگو کے دوران بہت کچھ سیکھا۔ مشہور معتزلی عالم ابوالقاسم الکعبی (المتوفی ۲۱۹ھ) کی عینی شہادت اس حقیقت کی نشاندہی کرتی ہے اور وہ لوگوں کو مخاطب کر کے کہتے تھے کہ میں نے بغداد میں تمہارے ایک بزرگ کو دیکھا ہے جنہیں جنید رحمۃ اللہ علیہ بن محمد کے نام سے یاد کیا جاتا ہے اور اللہ عزوجل کی قسم میری ان دونوں آنکھوں نے ان جیسا بزرگ نہیں دیکھا۔ ان کے علم و فضل کا یہ عالم ہے کہ ادیب ان کی ثروت الفاظ کے لئے موجود ہوتے تھے، فلسفی ان کے ہاں دقیق معانی اور لطیف مطالب کے لئے حاضر ہوتے تھے، شاعران کی فصاحت اور خوش بیانی کے لئے حاضر ہوتے تھے اور متکلمین ان کی مسکت اور دلائل کی دولت سے مالا مال علم سے استفادہ کے لئے ان کی خدمت میں حاضر ہوتے تھے اور آپ رحمۃ اللہ علیہ کا کلام ان لوگوں کی فہم، ان کے علم اور کلام سے بالاتر تھا۔ (تاریخ بغداد جلد ۷)

ذوق شعر و شاعری:

جذبات کے اظہار کا ایک مؤثر ذریعہ شعر و شاعری ہے۔ شعر کے ذریعے شاعر اپنے اندر چھپے جذبات کو قوت گویائی عطا کرتا ہے۔ معاشرے کی اصلاح کے لئے صوفیاء کرام نے اس سخن کا بھرپور فائدہ اٹھایا۔ عشق الہی، روحانی کیفیات، معرفت کے مضامین کو صوفیاء کرام نے اشعار کے قالب میں ڈھالا۔ حضرت جنید بغدادی رحمۃ اللہ علیہ جہاں دیگر تمام علوم پر کامل دسترس رکھتے تھے وہاں شعر کہنے کا بھی ملکہ آپ رحمۃ اللہ علیہ کو حاصل تھا اور آپ رحمۃ اللہ علیہ کی شاعری کے چند نمونے ملتے ہیں۔ گو کہ آپ رحمۃ اللہ علیہ بہت کم شعر کہتے تھے مگر آپ رحمۃ اللہ علیہ کا جو

بھی کلام ملتا ہے وہ درد و سوز میں ڈوبا ہوا دکھائی دیتا ہے۔ حضرت سیدنا عبدالقادر جیلانی رحمۃ اللہ علیہ نے اپنے ایک وعظ میں فرمایا کہ حضرت جنید بغدادی رحمۃ اللہ علیہ کی زبان مبارک پر اکثر یہ شعر ہوتا تھا۔

أَيُّ شَيْءٍ عَلَىٰ مِنِّي الْعَبْدُ وَمَا يَمْلِكُ بِمَوْلَاهُ

”میرا کیا ہے غلام خود اور جو کچھ اس کے پاس ہے سب کچھ آقا کا عطا

کردہ ہے۔“ (غوث یزدانی)

حضرت جنید بغدادی رحمۃ اللہ علیہ سے کسی نے وقت کے گزر جانے پر افسوس کے اظہار کے متعلق دریافت کیا تو آپ رحمۃ اللہ علیہ نے فرمایا زمانہ بسط کہ جس کے بعد انقباض ہو یا زمانہ انس جس کے چلو میں وحشت محسوس ہو اور پھر آپ رحمۃ اللہ علیہ نے ذیل کا شعر پڑھا۔

قَدْ كَانَ لِي مَشْرَبٌ يَصْفُو بِرُؤْيَتِكُمْ فَكَذَّرْتَهُ يَدُ الْأَيَّامِ حِينَ صَفَا

”میرے لئے ایک گھاٹ تھی جو تمہاری دید و زیارت سے صاف

رہتی تھی مگر افسوس کہ گردش ایام کے ہاتھوں صفائی کے بعد اس میں

کدورت آگئی۔“ (طبقات الصوفیاء)

امام کلابازی رقمطراز ہیں کہ ہم تک حضرت جنید بغدادی رحمۃ اللہ علیہ کا یہ شعر پہنچا۔

ذَكَرْتُكَ إِلَّا أَنِّي نَسَيْتُكَ لِمَحَّةٍ وَأَيْسَرُ مَا فِي الذِّكْرِ ذِكْرُ لِسَانِي

”میرے محبوب میں تجھے یاد کرتا ہوں اور ایک لمحہ کے لئے بھی تجھے

نہیں بھولا اور مجھے ذکر میں سب سے زیادہ آسانی زبان سے ذکر الہی

کرنا لگتا ہے۔“

شیخ ابو عبد الرحمن السلمی رحمۃ اللہ علیہ لکھتے ہیں کہ حضرت جنید بغدادی اور حضرت سفیان

ثوری رحمۃ اللہ علیہ کو کوئی عارضہ لاحق ہو گیا حضرت جنید بغدادی رحمۃ اللہ علیہ نے اس کا اظہار کر دیا جبکہ

حضرت سفیان ثوری رحمۃ اللہ علیہ نے اظہار کو پسند نہ کیا۔ حضرت سفیان ثوری رحمۃ اللہ علیہ سے جب اس

کی وجہ دریافت کی گئی تو انہوں نے فرمایا ہم کسی تکلیف میں مبتلا ہی نہیں جو حرف شکایت

زبان پر لائیں اور پھر انہوں نے چند اشعار پڑھے۔ جب یہ اشعار حضرت جنید بغدادی

رحمۃ اللہ علیہ کو سنائے گئے تو آپ رحمۃ اللہ علیہ نے وضاحت فرمائی کہ ہم بھی شکوہ و شکایت نہیں کرتے بلکہ ہم نے تو عین القدرت سے پردہ اٹھانا چاہا اور ہمیں یہ غم بھی عزیز ہے کہ یہ اسی کا عطا کردہ ہے اور پھر آپ رحمۃ اللہ علیہ نے ذیل کے اشعار پڑھے۔

اجل ما منك يبدو لانه عنك جلا
وانت يا انس قلبی اجل من عن تجلا
افیتنی عن جمیع فکیف ارعی المحلا؟

”جو کچھ بھی تو ظاہر کرتا ہے وہ عالی مرتبت ہے کہ وہ تمہاری جانب سے ہے۔ اے میرے دل کا قرار! تو اس سے بالا ہے کہ تیری کسی چیز سے اظہارِ کراہت کیا جائے۔ تو نے مجھے اپنی ہر چیز سے لا تعلق کر دیا پس میں کیسے اپنی مصیبت کی حفاظت کروں؟“ (طبقات الصوفیاء)

علم تصوف:

علم تصوف کے ذریعے انسان کے قلب و باطن کی اصلاح ہوتی ہے اور علم تصوف عبادت میں خشوع و خضوع کی جانب راہنمائی کرتا ہے۔ نفس جو انسان کا کھلا دشمن ہے صوفی اس نفس کی خواہشات کی نفی کے بعد کسی مقام و مرتبہ کا حقدار ہوتا ہے۔ حضرت جنید بغدادی رحمۃ اللہ علیہ شریعت و تصوف و طریقت کے امام ہیں اور ان علوم میں آپ رحمۃ اللہ علیہ کو جو مقام و مرتبہ حاصل ہوا وہ اہل نظر کی نگاہوں سے پوشیدہ نہیں۔

مقام و مرتبہ:

حضرت جنید بغدادی رحمۃ اللہ علیہ ایک عالم دین اور فقیہ ہونے کے علاوہ ایک جلیل القدر صوفی بھی تھے اور آپ رحمۃ اللہ علیہ کی زندگی ساکانِ راہ حق کے لئے ایک نمونہ ہے۔ آپ رحمۃ اللہ علیہ نے اپنے زمانہ کے تمام مشائخ، علماء، فقہاء اور متکلمین کا احترام کیا۔ آپ رحمۃ اللہ علیہ کے ہم عصر ایک معتزلی عالم ابوالقاسم الکلبی نے ابوالحسین فارسی سے کہا میں نے بغداد میں تمہارے ایک شیخ کو دیکھا جن کا نام جنید رحمۃ اللہ علیہ ہے اور میری آنکھوں نے ان جیسا کوئی نہیں دیکھا، کتاب

(مصنفین) ان کے پاس الفاظ کے لئے آتے ہیں، فلاسفہ وقت معانی کے لئے آتے ہیں اور متکلمین ان کے پاس علم کے حصول کے لئے آتے ہیں اور ان کا کلام سب کی فہم سے بالا ہے اور ان کے علوم و کلام سے جدا ہے۔ (تاریخ بغداد جلد ۷: ۲۳۳)

حضرت جعفر خلدی رحمۃ اللہ علیہ بیان کرتے ہیں کہ ہم نے اپنے مشائخ میں حضرت جنید بغدادی رحمۃ اللہ علیہ سے بڑھ کر کسی کو نہیں دیکھا جن کی شخصیت میں علم اور حال یوں جمع تھے کہ علم کو دیکھو تو حال کو ترجیح دو اور حال کو دیکھو تو علم کو ترجیح دو۔ (طبقات الشافعیہ جلد ۲: ۲۶)

خطیب بغدادی نے محمد بن عبداللہ المناوی سے بیان کیا ہے کہ حضرت جنید بغدادی رحمۃ اللہ علیہ نے بے شمار احادیث سنیں، صالحین اور اہل معرفت کی صحبت اختیار کی، اللہ عزوجل نے ان کو ذہانت اور مختلف علوم میں ایسی حاضر جوابی کی قوت عطا فرمائی تھی جو ان کے زمانہ میں اور نہ ہی ان سے قبل کسی میں دکھائی دیتی ہے۔ (تاریخ بغداد جلد ۷: ۲۳۴)

طبقات الشافعیہ میں لکھا ہے کہ حضرت جنید بغدادی رحمۃ اللہ علیہ اولیاء کے گروہوں کے سردار، جماعت صوفیاء کے مقتداء و اہل خرقہ کے امام، تصوف کے شیخ اور اپنے عہد کے اولیاء کے سردار و عارفین کی طاقت تھے۔ (طبقات الشافعیہ جلد ۲: ۲۶۰)

علوم و فنون کے سرپرست جن کی آنکھوں سے حلم آشکار، خالص یقین اور پختہ ایمان سے منور، کتاب کی گہرائیوں کے رمز شناس، خطاب میں ذہانت کی جلوہ گری، جن کے بیان میں سلامت و تاثیر ابوالقاسم حضرت جنید بن محمد بن جنید رحمۃ اللہ علیہ ہیں جن کا کلام نصوص سے مربوط ہے اور جن کا بیان دلائل سے مسبوط ہے اور جن کی شکلیں بیان شافی کے ذریعہ بلند کی گئی ہیں اور نہ ہی کافی سے ان کا چٹے رہنا اور ساتھ ہی عمل وانی سے ان کا لزوم فوقیت لے گیا۔

(حلیۃ الاولیاء جلد ۱۰: ۲۵۵)

حضرت جنید بغدادی رحمۃ اللہ علیہ نے جامع مسجد بغداد میں اپنا ایک مستقل حلقہ قائم کیا اور اپنے اصحاب کے ساتھ وہاں بیٹھ کر گفتگو کیا کرتے تھے۔ حضرت سری سقطی رحمۃ اللہ علیہ نے آپ رحمۃ اللہ علیہ کی اس عادت پر تنقید کی۔ کتاب اللع میں لکھا ہے حضرت جعفر خلدی رحمۃ اللہ علیہ کہتے ہیں کہ حضرت جنید بغدادی رحمۃ اللہ علیہ نے فرمایا مجھ سے حضرت سری سقطی رحمۃ اللہ علیہ نے دریافت کیا

کہ مجھے علم ہوا ہے کہ تم جامع مسجد بغداد میں حلقہ لگا کر بیٹھتے ہو اور لوگ تمہارے ارد گرد ہوتے ہیں۔ میں نے کہا ہاں ایسا ہی ہے اور وہ میرے بھائی ہیں اور ہم آپس میں مذاکرہ کرتے ہیں اور ایک دوسرے سے مستفید ہوتے ہیں۔ حضرت سری سقطی رحمۃ اللہ علیہ نے فرمایا اے ابوالقاسم (رحمۃ اللہ علیہ)! افسوس تم یہودہ لوگوں کا اڈہ بن گئے ہو۔ (اللمع: ۲۴۰)

تاریخ بغداد میں اس واقعہ کو حضرت سری سقطی رحمۃ اللہ علیہ کی جانب منسوب کیا گیا ہے کہ جامع مسجد بغداد میں ان کے گرد احباب کا حلقہ ہوتا تھا تو حضرت ابو جعفر السماک رحمۃ اللہ علیہ نے اسے ناپسند کیا اور کہا ابوالحسن صرف منا خال لبطالین ابوالحسن یعنی افسوس تم یہودہ لوگوں کو جمع کرنے والے بن گئے ہو۔ (تاریخ بغداد جلد ۱۴: ۶۱۱)



القابات و خطابات

القاب و خطاب کسی بھی شخص کو اس کی خوبیوں کی بناء پر اس کے چاہنے والے اسے عطا کرتے ہیں جس سے اس شخص کی عظمت میں اضافہ ہوتا ہے۔ تعریف اسی کی ہوتی ہے جو تعریف کے قابل ہوتا ہے۔ حضرت جنید بغدادی رحمۃ اللہ علیہ کو یہ شرف حاصل ہے کہ آپ رحمۃ اللہ علیہ کو دیگر مشائخ کے مقابلہ میں زیادہ القاب و خطاب کا مستحق سمجھا گیا۔ آپ رحمۃ اللہ علیہ کے چند مشہور القابات ذیل ہیں۔

۱۔ تاج العارفین یعنی عارفوں کے سر کا تاج:

حضرت جنید بغدادی رحمۃ اللہ علیہ کو یہ خطاب حرم کعبہ کے سائے تلے مشائخ کے ایک عظیم اجتماع کے دوران عشق الہی کے حقائق و معارف بیان کرنے پر عطا کیا گیا اور یہ خطاب آپ رحمۃ اللہ علیہ کی عظمت و جلالت کی عکاسی کرتا ہے جو آپ رحمۃ اللہ علیہ کو علم و عرفان میں حاصل تھی۔

۲۔ سید الطائفہ یعنی طبقہ صوفیاء کے سردار:

حضرت جنید بغدادی رحمۃ اللہ علیہ کا یہ لقب مشہور ہے اور تمام مؤرخین نے اس لقب کا ذکر کیا ہے اور اہل طریقت میں آپ رحمۃ اللہ علیہ کی مقبولیت کا اظہار اس لقب سے ہوتا ہے اور آپ رحمۃ اللہ علیہ اس لقب میں منفرد و ممتاز ہیں۔

۳۔ امام الائمہ یعنی اماموں کے امام:

علوم ظاہری و باطنی میں دیگر ائمہ پر آپ رحمۃ اللہ علیہ کی برتری اس لقب سے ظاہر ہوتی ہے۔ حضرت سیدنا داتا گنج بخش رحمۃ اللہ علیہ اور شہزادہ دارالشفکوہ نے آپ رحمۃ اللہ علیہ کو اسی لقب سے یاد کیا ہے۔

۴۔ طاووس العلماء یعنی علماء کے طاووس:

یہ لقب بلاشبہ آپ رحمۃ اللہ علیہ کے علمی وقار کو ظاہر کرتا ہے۔ انسائیکلو پیڈیا آف اسلام کے مقالہ نگار ”اہواز“ اور صاحب کارنامہ بزرگان ایزان نے اس لقب کو بیان کیا ہے۔

۵۔ طاووس العباد یعنی عابدوں کے طاووس:

طبقات الصوفیاء میں خواجہ عبداللہ انصاری نے اس لقب کو بیان کیا ہے اور اس کی وجہ آپ رحمۃ اللہ علیہ کا کثرت عبادت میں مشغول ہونا بیان کی ہے۔

۶۔ طاووس الربانین یعنی اہل اللہ کے طاووس:

طاووس یعنی مور ایک خوبصورت پرندہ ہے اور یہ شان و شوکت و وقار کی علامت ہے چونکہ آپ رحمۃ اللہ علیہ اولیاء اللہ کی شان ہیں اس لئے اس لقب سے یاد کئے جاتے ہیں۔

۷۔ علم الاولیاء یعنی اولیاء کے سربراہ:

آپ رحمۃ اللہ علیہ اولیاء اللہ کے پیشوا اور علمبردار اور سرخیل ہیں اور تمام روحانی سلاسل آپ رحمۃ اللہ علیہ کو اپنا مقتدا سمجھتے ہیں۔

۸۔ لسان القوم یعنی قوم صوفیاء کے ترجمان:

آپ رحمۃ اللہ علیہ نے اسلامی تصوف کا موثر دفاع کیا اور تصوف کی تعلیمات کو فصاحت و بلاغت اور حسن و خوبی سے ایسے بیان کیا گویا کہ صوفیاء کی ترجمانی کا بھرپور حق ادا کیا اس لئے آپ رحمۃ اللہ علیہ اس لقب سے سرفراز ہوئے۔

۹۔ لسان التصوف یعنی تصوف کی زبان:

آپ رحمۃ اللہ علیہ چونکہ علم تصوف کے متکلمین کے سربراہ اور باطنی علوم میں آپ رحمۃ اللہ علیہ کی تحریریں اور تقریریں مستند حیثیت کی حامل ہیں اس لئے اس لقب سے ملقب ہوئے اور حضرت فرید الدین عطار رحمۃ اللہ علیہ نے ”تذکرۃ الاولیاء“ میں اس کی جانب اشارہ کیا ہے ”اول کسے کہ علم اشارت منتشر کرد جنید بغدادی رحمۃ اللہ علیہ بود۔“

۱۰۔ قطب علوم لدنیہ یعنی لدنی علوم کے مرکز:

امام یافعی نے ”روض الرحائین“ میں اس لقب کا ذکر کیا ہے جو آپ رحمۃ اللہ علیہ کو ید طولی میسر تھا اور یہ لقب علوم لدنیہ پر آپ رحمۃ اللہ علیہ کی دسترس کی عکاسی کرتا ہے۔

۱۱۔ اعبد المشائخ یعنی مشائخ میں سب سے زیادہ عابد:

نواب صدیق حسن خاں بھوپالی نے ”تقصار جمود الاحرار“ میں آپ رحمۃ اللہ علیہ کے اس لقب کا ذکر کیا ہے اور آپ رحمۃ اللہ علیہ دیگر مشائخ میں عبادت کے اعتبار سے بڑھ کر تھے۔

۱۲۔ عدل المشائخ یعنی مشائخ میں سب سے زیادہ عدل کرنے والے:

صوفیاء میں کچھ حقوق اللہ پر زیادہ زور دیتے ہیں اور کچھ حقوق العباد پر زیادہ زور دیتے ہیں جبکہ آپ رحمۃ اللہ علیہ کو یہ امتیاز حاصل ہے کہ آپ رحمۃ اللہ علیہ سنت رسول اللہ صلی اللہ علیہ وسلم پر عمل پیرا تھے اور اعتدال کی راہ اختیار کرتے تھے یوں شریعت و طریقت سے ہم آہنگ ہونے کی وجہ سے حقوق اللہ اور حقوق العباد کی ادائیگی میں کوتاہی کا مظاہرہ نہ کرتے تھے۔

۱۳۔ سلطان المحققین یعنی محققین کے بادشاہ:

آپ رحمۃ اللہ علیہ اپنے انداز فکر اور تحقیقی انداز کے سبب اس لقب سے ملقب ہوئے۔

۱۴۔ بہلوان العارفین یعنی اہل معرفت کے بطل جلیل:

حضرت جنید بغدادی رحمۃ اللہ علیہ نے اسرار و معرفت کے جو مراحل طے کئے بلاشبہ وہ مردان ہمت کا کام ہے اور آپ رحمۃ اللہ علیہ اسی وجہ سے اس لقب سے ملقب ہوئے۔

۱۵۔ سید الحکماء والعارفین یعنی حکمت و معرفت کے سردار:

حضرت یوسف بن حسین رازی رحمۃ اللہ علیہ نے یہ لقب آپ رحمۃ اللہ علیہ کی علم و حکمت و دانش کی بدولت عطا کیا اور خواجہ ہروی رحمۃ اللہ علیہ نے بھی آپ رحمۃ اللہ علیہ کو سید العارفین کے لقب سے یاد کیا ہے۔ (جنید بغدادی: ۹۷-۹۴)



تصانیف حضرت جنید بغدادی رحمۃ اللہ علیہ

حضرت جنید بغدادی رحمۃ اللہ علیہ کئی کتب اور رسائل کے مصنف بھی ہیں۔ جو کتب اور رسائل آپ رحمۃ اللہ علیہ سے منسوب ہیں ان میں سے چند ایک تو یقیناً آپ رحمۃ اللہ علیہ ہی کے تصنیف کردہ ہیں مگر کچھ وقت گزرنے کے ساتھ آپ رحمۃ اللہ علیہ سے منسوب کر دیئے گئے اور آپ رحمۃ اللہ علیہ کی کئی تصانیف وقت گزرنے کے ساتھ ساتھ ناپید بھی ہو گئیں۔ ذیل کی کتب آپ رحمۃ اللہ علیہ کی تصنیفات اور افکار کا مجموعہ ہیں۔

۱۔ امثال القرآن:

قرآنی تشبیہات اور مثالیں، یہ کتاب تفسیری نوعیت کی ہے جو وقت گزرنے کے ساتھ ساتھ ناپید ہو گئی۔ (ابن الندیم)

۲۔ تصحیح الارادہ:

ارادہ و نیت کی اصلاح، آپ رحمۃ اللہ علیہ کی اس تصنیف کا حوالہ حضرت سید نادانا گنج بخش رحمۃ اللہ علیہ نے دیا ہے اور یہ کتاب بھی اب ناپید ہے اور اس کا کہیں سراغ نہیں ملتا۔

۳۔ کتاب المناجات:

دعاؤں کی کتاب، حضرت ابونصر سراج رحمۃ اللہ علیہ نے اپنی کتاب ”اللمع فی التصوف“ میں اس کا ذکر کیا ہے۔ یہ بھی آپ رحمۃ اللہ علیہ کی دیگر کتب کی طرح ناپید ہے مگر اس کتاب کا ایک نمونہ کتاب اللمع میں ملتا ہے۔

۴۔ شرح شطیحات ابی یزید بسطامی رحمۃ اللہ علیہ:

حضرت جنید بغدادی رحمۃ اللہ علیہ کی اس کتاب کا بیشتر حصہ حضرت ابونصر سراج رحمۃ اللہ علیہ نے

اپنی کتاب ”اللمع فی التصوف“ میں بیان کیا ہے۔

۵۔ منتخب الاسرار فی صفات الصدیقین والابرار:

صدیقین و ابرار کی صفات کے بارے میں، حضرت شیخ ابن عربی رحمۃ اللہ علیہ نے اپنی کتاب ”مواتی“ میں آپ رحمۃ اللہ علیہ کی اس تصنیف کا ذکر کیا ہے۔

۶۔ العمدہ:

حضرت جنید بغدادی رحمۃ اللہ علیہ کی اس تصنیف کا ذکر بیشتر مشائخ نے اپنے ملفوظات میں کیا ہے مثلاً انس الارواح (ملفوظات حضرت معین الدین چشتی رحمۃ اللہ علیہ)، دلیل العارفین (ملفوظات حضرت قطب الدین بختیار کاکی رحمۃ اللہ علیہ)، راحت القلوب (ملفوظات حضرت بابا فرید الدین مسعود گنج شکر رحمۃ اللہ علیہ) میں اس تصنیف کے حوالہ جات ملتے ہیں۔

۷۔ مقیدہ فی التصوف:

حضرت جنید بغدادی رحمۃ اللہ علیہ کے اس قصیدہ کا قلمی نسخہ برلن (جرمنی) کے کتب خانے (لاہیری) میں ۱۵۲۳ء بر محفوظ ہے۔

۸۔ دواء الارواح:

حضرت جنید بغدادی رحمۃ اللہ علیہ نے اس کتاب میں اپنے استاد حضرت حارث محاسبی رحمۃ اللہ علیہ کے افکار کو اپنی زبان اور اپنے اسلوب میں بیان کیا ہے۔ اس کے متعدد نسخہ جات دستیاب ہیں اور اس کا بیشتر حصہ ”حلیۃ الاولیاء“ میں شامل ہے اور اس کو آربری نے انگریزی زبان میں ترجمہ کے ساتھ ”جنرل آف رائل ایشیاء سوسائٹی ۱۹۳۷ء“ میں شائع کیا۔

۹۔ السرفی النفاس الصوفیاء:

اس کا مخطوطہ قاہرہ میں ہے اور اس پر محمد بن الملک الدیلی (المتوفی ۸۰۱ھ / ۱۱۹۳ء) کی شرح بھی ہے البتہ آربری کا خیال ہے اس کے مصنف حضرت جنید بغدادی رحمۃ اللہ علیہ نہیں ہیں۔



رسائل

رسالہ تکذیب الرویت:

حضرت شیخ ابو بکر کلابازی رحمۃ اللہ علیہ نے بیان کیا ہے کہ بعض صوفیاء نے دنیا میں آنکھوں سے رویت باری تعالیٰ کا دعویٰ کیا تھا اور ان کی تکذیب میں حضرت ابو سعید الخراز اور حضرت جنید بغدادی رحمۃ اللہ علیہ نے کتابیں اور رسائل تحریر کئے۔ (۱)

رسالہ دواء التفریط:

حضرت جنید بغدادی رحمۃ اللہ علیہ کے اس رسالہ کا بیشتر حصہ ”حلیۃ الاولیاء“ میں نقل کیا گیا ہے اور بقول مستشرق بوئی ماسینوں، شیخ ابو عبد الرحمن السلمی رحمۃ اللہ علیہ نے بھی اپنی تفسیر میں اس کا بیان کیا ہے جبکہ کتب خانہ سہرائی امانتہ میں اس کا مخطوطہ موجود ہے۔

رسالہ فی مسائل الشامیین:

”رسالہ قشیریہ“ میں امام قشیری رحمۃ اللہ علیہ نے اس رسالہ کا حوالہ دیا ہے کہ کچھ شامی مشائخ نے حضرت جنید بغدادی رحمۃ اللہ علیہ سے بعض مسائل دریافت کئے اور ان کے جواب میں آپ رحمۃ اللہ علیہ نے یہ رسالہ تحریر کر کے انہیں بھجوایا تھا۔



رسائل و ملفوظات

(مخطوطہ شہید علی پاشا استنبول)

ذیل کی کتب و رسائل کی نسبت حضرت جنید بغدادی رحمۃ اللہ علیہ سے ہے جو صحیح ہے۔ مخطوطہ شہید علی پاشا استنبول ۱۳۷۴ء بر محفوظ ہے اور اس کا ذکر ڈاکٹر علی حسن عبدالقادر نے اپنی تصنیف ”جنید بغداد“ میں کیا ہے۔

کتاب الفناء:

اس رسالہ میں فنا کے موضوع پر گفتگو کی گئی ہے۔

کتاب الميثاق:

یہ کتاب عہد و پیمان کے بارے میں لکھی گئی ہے۔

کتاب الالوهیۃ:

اس کتاب میں ”الوہیت“ کے موضوع پر سیر حاصل گفتگو کی گئی ہے۔

کتاب فی الفرق بین الاخلاص والصدق:

اس کتاب میں صدق و اخلاص کے موضوعات پر گفتگو کی گئی ہے۔

کتاب آداب الفقر الی اللہ:

اس رسالہ میں فقر اور سلوک کا طریقہ بیان کیا گیا ہے۔

باب آخر فی التوحید:

اس رسالہ میں توحید پر مزید ایک باب قلمبند کیا گیا ہے۔

مسالۃ آخری التوحید:

اس کتاب میں توحید کے مدارج عالیہ کا جائزہ چھ مسکوں میں بیان کیا گیا ہے۔

آخر مسئلہ فی التوحید:

یہ کتاب توحید کے موضوع پر حضرت جنید بغدادی رحمۃ اللہ علیہ کا اختتامی اور آخری اظہار خیال ہے۔

مذکورہ بالا کتب وہ ہیں جن کے متعلق یہ یقین سے کہا جاسکتا ہے کہ یہ حضرت جنید بغدادی رحمۃ اللہ علیہ کی تصنیفات ہیں اور ان کے علاوہ بھی بعض کتب آپ رحمۃ اللہ علیہ سے غلط منسوب ہیں جن کے نام ذیل ہیں۔

”معالی النہم، رسالہ فی الفاقہ، رسالہ فی الطلاسم، طریقہ الجنید التي اخذها عن الحسن البصری فی التقطیر والحل، رسالہ فی الشکر، کتاب القصد الی اللہ، تدبیر الحجر المکرم.“

مکاتیب:

حضرت جنید بغدادی رحمۃ اللہ علیہ کے متعدد خطوط اور رسائل کو مورخین نے اپنی کتب میں بیان کیا ہے اور کچھ خطوط ایسے بھی ہیں جو مخطوطات کی شکل میں موجود ہیں۔ آپ رحمۃ اللہ علیہ کے خطوط کا مجموعہ ذیل کی شکل میں موجود ہے۔

۱۔ رسالہ الی یحییٰ بن معاذ الرازی رحمۃ اللہ علیہ (المتوفی ۲۵۸ھ / ۸۷۲ء):

اس کتاب کا مخطوطہ کتب خانہ شہید علی میں موجود ہے اور اس کو انگریزی ترجمہ کے ساتھ علی حسن عبدالقادر نے شائع کروایا ہے۔

- ۲۔ رسالہ الی یحییٰ بن معاذ الرازی رحمۃ اللہ علیہ (المتوفی ۲۵۸ھ / ۸۷۲ء):
اس رسالہ کا ایک حصہ کتاب اللمع فی التصوف میں صفحہ ۲۳۲ پر موجود ہے۔
- ۳۔ رسالہ الی عمرو بن عثمان المکی رحمۃ اللہ علیہ (المتوفی ۲۹۷ھ / ۹۱۰ء):
اس کا مخطوطہ کتب خانہ شہید علی میں موجود ہے اور اس کو علی حسن عبدالقادر نے انگریزی ترجمہ کے ساتھ شائع کروایا۔
- ۴۔ رسالہ الجنید الی ابی یعقوب یوسف بن حسین الرازی رحمۃ اللہ علیہ (المتوفی ۳۰۲ھ):
اس خط کا اقتباس کتاب اللمع فی التصوف صفحہ ۳۱۱ پر موجود ہے۔
- ۵۔ رسالہ الی ابی بکر الکتانی رحمۃ اللہ علیہ:
کتب خانہ شہید علی میں اس خط کا آخری حصہ موجود ہے اور مکمل خط کتاب اللمع فی التصوف صفحہ ۳۱۱ اور ۳۱۲ پر موجود ہے۔
- ۶۔ رسالہ الی علی بن سہل اصفہانی رحمۃ اللہ علیہ:
اس خط کا اقتباس کتاب اللمع فی التصوف صفحہ ۳۱۰ پر موجود ہے۔
- ۷۔ رسالہ الی ممشاد الدینوری رحمۃ اللہ علیہ (المتوفی ۲۹۹ھ):
اس خط کا اقتباس کتاب اللمع فی التصوف صفحہ ۳۰۵ پر موجود ہے۔
- ۸۔ رسالہ الی ابوبکر الشبلی رحمۃ اللہ علیہ (المتوفی ۳۳۲ھ / ۹۴۶ء):
اس خط کا اقتباس اور حضرت جنید بغدادی رحمۃ اللہ علیہ کے نام حضرت ابوبکر شبلی رحمۃ اللہ علیہ کا خط اللمع فی التصوف میں صفحہ ۳۰۵ اور ۳۰۶ پر موجود ہے۔
- ۹۔ رسالہ الی ابوالعباس الدینوری رحمۃ اللہ علیہ (المتوفی ۳۴۰ھ / ۹۵۲ء کے بعد):
اس خط کا اقتباس حلیۃ الاولیاء جلد ۱ صفحہ ۲۶۵ پر موجود ہے۔
- ۱۰۔ رسالہ الی ابی اسحاق المارستانی رحمۃ اللہ علیہ:
یہ خط مکمل ہے اور حلیۃ الاولیاء جلد ۱ صفحہ ۲۷۶ اور ۲۷۷ پر موجود ہے۔
- ۱۱۔ رسالہ الی ابی اسحاق المارستانی رحمۃ اللہ علیہ:
یہ خط حلیۃ الاولیاء جلد ۱ صفحہ ۳۳۳ پر موجود ہے۔

۱۲۔ رسالہ الی بعض اخوانہ:

اس کا مخطوطہ کتب خانہ شہید علی میں موجود ہے اور اس کو علی حسن عبدالقادر نے انگریزی زبان میں ترجمہ کر کے شائع کروایا۔

۱۳۔ رسالہ الی بعض اخوانہ:

اس کا مخطوطہ کتب خانہ شہید علی میں موجود ہے اور اس کا انگریزی ترجمہ علی حسن عبدالقادر نے کیا اور اسے شائع کروایا۔

۱۴۔ رسالہ الی بعض اخوانہ:

یہ خط حلیۃ الاولیاء جلد ۱۰ صفحہ ۲۷۹ پر موجود ہے۔

۱۵۔ رسالہ الی بعض اخوانہ:

یہ مکمل خط حلیۃ الاولیاء جلد ۱۰ صفحہ ۲۶۰ اور ۲۶۱ پر موجود ہے۔

۱۶۔ رسالہ الی بعض اخوانہ:

اس خط کا اقتباس طبقات الصوفیاء میں صفحہ ۱۶۲ اور ۱۶۳ پر موجود ہے۔

۱۷۔ رسالہ الی بعض اخوانہ:

یہ مکمل خط حلیۃ الاولیاء جلد ۱۰ صفحہ ۲۷۹ اور ۲۸۰ پر موجود ہے۔

۱۸۔ رسالہ الی بعض اخوانہ:

اس خط کا اقتباس حلیۃ الاولیاء جلد ۱۰ صفحہ ۲۸۰ پر موجود ہے۔

۱۹۔ پانچ رسالوں کے ابتدائے:

کتاب اللمع فی التصوف میں حضرت ابوالنصر سراج رحمۃ اللہ علیہ نے حضرت جنید بغدادی رحمۃ اللہ علیہ کے خطوط کے ابتدائے نقل کئے ہیں جو تعداد میں پانچ ہیں۔



مجموعہ اقوال

المتفرقات الماثوره عن الجنید رحمۃ اللہ علیہ و الشبلی رحمۃ اللہ علیہ و ابی یزید البسطامی رحمۃ اللہ علیہ:
حضرت امام غزالی رحمۃ اللہ علیہ نے ”المنقذ من الضلال“ میں اس کا ذکر کیا ہے اور
انہوں نے اس کتاب سے استفادہ بھی کیا۔

شرح اقوال جنید بغدادی رحمۃ اللہ علیہ:

مرزا خان اوحد الدین نے حضرت جنید بغدادی رحمۃ اللہ علیہ کے اقوال کی شرح میں یہ
کتاب تالیف کی۔



واقعات و کرامات

حضرت جنید بغدادی رحمۃ اللہ علیہ

ایک حریص شخص کی سخاوت کا واقعہ:

حضرت عبدالوہاب رحمۃ اللہ علیہ فرماتے ہیں میں حج کے ایام میں حضرت جنید بغدادی رحمۃ اللہ علیہ کی صحبت میں تھا اور آپ رحمۃ اللہ علیہ کے گرد عجمیوں اور مولدین کا ایک بڑا گروہ بیٹھا ہوا تھا اس دوران ایک شخص پانچ سو دینار لے کر آیا اور اس نے وہ دینار آپ رحمۃ اللہ علیہ کی خدمت میں پیش کرتے ہوئے عرض کیا کہ انہیں فقراء میں تقسیم فرمادیں۔ آپ رحمۃ اللہ علیہ نے دریافت کیا تمہارے پاس اس کے علاوہ بھی کچھ ہے؟ اس نے عرض کیا ہاں بے شمار دینار ہیں۔ آپ رحمۃ اللہ علیہ نے فرمایا کیا تو ان کے علاوہ بھی کچھ لینا چاہتا ہے؟ اس نے عرض کیا ہاں۔ آپ رحمۃ اللہ علیہ نے فرمایا اسے اٹھالے تو فقراء کے مقابلے میں ان کا زیادہ محتاج ہے یعنی تو حریص ہے اور آپ رحمۃ اللہ علیہ نے وہ دینار قبول نہ فرمائے۔ (رسالہ قشیریہ: ۳۰۶)

حقیقت نفس:

حضرت جنید بغدادی رحمۃ اللہ علیہ فرماتے ہیں میں ایک رات اپنے معمول کے وظائف کے لئے بیدار ہوا تو مجھے وہ مٹھاس اور لذت محسوس نہ ہوئی جو مجھے رب کے حضور مناجات کے وقت حاصل ہوتی تھی، میں حیران تھا اور میں نے سونے کا ارادہ کیا مگر میں سونہ سکا، میں بیٹھ گیا مگر بیٹھ نہ سکا پھر میں نے دروازہ کھولا اور گھر سے باہر نکلا، میری نگاہ ایک شخص پر پڑی جو چوغے میں لپٹا راستہ میں پڑا تھا۔ اس نے میری آہٹ سنی تو سر اٹھایا اور کہا اے ابوالقاسم

(رحمۃ اللہ علیہ) اتنی دیر لگا دی۔ میں نے کہا میرے آقا! ہمارے درمیان کوئی وعدہ نہ تھا۔ اس نے کہا کیوں نہیں؟ میں نے دلوں کو حرکت دینے والے اللہ عزوجل سے دعا کی کہ وہ آپ رحمۃ اللہ علیہ کے دل کو حرکت دے۔ میں نے کہا اللہ عزوجل نے ایسا کر دیا اور کیا آپ کو اس کا علم تھا؟ انہوں نے کہا نفس کی بیماری کب اس کی دوا بن سکتی ہے؟ میں نے کہا میں تو اپنی نفسانی خواہشات کی مخالفت کرنے والا ہوں اور میری یہ مخالفت اس کی بیماری کی دوا بن جاتی؟ یہ سن کر اس شخص نے اپنے نفس کی جانب توجہ کی اور کہا تم نے سنا نہیں میں نے تمہیں سات مرتبہ یہ جواب دیا تھا مگر تو نے جنید (رحمۃ اللہ علیہ) کے علاوہ کسی کا جواب سننے سے انکار کر دیا تھا اب تو سن چکا۔ آپ رحمۃ اللہ علیہ فرماتے ہیں پھر وہ شخص چلا گیا اور میں اس کو جانتا تھا اور نہ ہی مجھے دوبارہ اس شخص کے متعلق کوئی آگاہی ہوئی۔ (رسالہ قشیریہ ۲۹۰-۲۸۹، روض الرحاصین جلد ۱: ۳۲۶)

تیرا امتحان متصوود تھا:

حضرت ابو عمر بن علوان رحمۃ اللہ علیہ فرماتے ہیں ایک نوجوان نے حضرت جنید بغدادی رحمۃ اللہ علیہ کی صحبت اختیار کی اور وہ لوگوں کے قلوب کی کیفیات بیان کرتا تھا۔ اس بات کا ذکر جب آپ رحمۃ اللہ علیہ سے کیا گیا تو آپ رحمۃ اللہ علیہ نے اس سے دریافت کیا کہ یہ کیسی بات تمہارے بارے میں بیان کی گئی ہے؟ اس نے کہا آپ رحمۃ اللہ علیہ کوئی بات دل میں خیال کریں۔ آپ رحمۃ اللہ علیہ نے فرمایا میں نے خیال کر لیا۔ وہ نوجوان بولا آپ رحمۃ اللہ علیہ نے فلاں بات دل میں خیال کی ہے۔ حضرت جنید بغدادی رحمۃ اللہ علیہ نے فرمایا ایسا ہرگز نہیں۔ اس نے کہا دوبارہ کوئی بات خیال کریں؟ آپ رحمۃ اللہ علیہ نے پھر ایسا ہی کیا۔ اس نے کہا آپ رحمۃ اللہ علیہ نے فلاں بات سوچ لی ہے۔ آپ رحمۃ اللہ علیہ نے فرمایا ایسا ہرگز نہیں۔ اس نے تیسری مرتبہ کہا اور آپ رحمۃ اللہ علیہ نے اسے وہی جواب دیا۔ وہ نوجوان بولا یہ عجیب بات ہے آپ رحمۃ اللہ علیہ سچے آدمی ہیں اور میں بھی اپنے دل کو خوب جانتا ہوں۔ آپ رحمۃ اللہ علیہ نے فرمایا تو نے تینوں مرتبہ سچ کہا مگر چونکہ تیرا امتحان مقصود تھا کہ آیا کہیں میرے انکار کی وجہ سے تیرے دل میں کوئی تہدیلی تو پیدا نہیں ہوتی۔

(رسالہ قشیریہ: ۲۲۳)

حضرت سری سقطی رضی اللہ عنہ کا حکم:

حضرت جنید بغدادی رضی اللہ عنہ فرماتے ہیں میں ایک روز حضرت سری سقطی رضی اللہ عنہ کی خدمت میں حاضر ہوا اور آپ رضی اللہ عنہ نے مجھے کسی کام کا حکم دیا۔ میں آپ رضی اللہ عنہ کا حکم بجالایا اور جب میں واپس آیا تو آپ رضی اللہ عنہ نے مجھے ایک رقعہ دیا اور فرمایا یہ اس کے عوض ہے جو تم نے میرا کام فوراً کر دیا۔ میں نے وہ رقعہ پڑھا تو اس میں لکھا تھا کہ میں نے یہ شعر ایک شتر بان سے جنگل میں سنا تھا۔

أَبِيَّ وَهَلْ يَدْرِيكَ مَا يَكِينِي

أَبِيَّ حِذَارًا أَنْ تَفَارِقِينِي

”میں رو رہا ہوں اور تمہیں کیا معلوم کہ میں کیوں روتا ہوں؟ میں اس خوف سے روتا ہوں کہ کہیں تو مجھ سے جدا نہ ہو جائے اور مجھ سے تعلق ختم کر کے نہ چلا جائے۔“

(رسالہ قشیریہ: ۵۶۹)

چار درہم:

حضرت جنید جعفر رضی اللہ عنہ فرماتے ہیں میں نے ایک روز ابو حسن رضی اللہ عنہ کے دروازہ پر دستک دی اور انہوں نے دریافت کیا کہ کون ہے؟ میں نے ناصر بتایا تو انہوں نے مجھے اندر داخل ہونے کی اجازت مرحمت فرمائی اور میں نے اندر داخل ہونے کے بعد چار درہم ان کی خدمت میں پیش کئے۔ انہوں نے فرمایا میں تمہیں کامیابی و کامرانی کی نوید سناتا ہوں اور اس وقت مجھے ان درہم کی اشد ضرورت تھی۔ (خلیۃ الاولیاء جلد ۱: ۲۲۵)

ایک یہودی کا مسلمان ہونا:

حضرت جنید بغدادی رضی اللہ عنہ کے بارے میں منقول ہے کہ آپ رضی اللہ عنہ نے ایک مرتبہ باب الطاق میں ایک انتہائی خوبصورت یہودی نوجوان کو دیکھا تو بارگاہِ الہی میں عرض کی الہی! تو نے اس نوجوان کو بے پناہ حسن دیا ہے اسے میرے کام کا بنادے یعنی اسے معرفت الہی

عطا فرمادے۔ آپ رحمۃ اللہ علیہ کی اس دعا کو ابھی کچھ دیر ہی گزری تھی کہ وہ یہودی آپ رحمۃ اللہ علیہ کی خدمت میں حاضر ہوا اور عرض کیا مجھے کلمہ پڑھا دیں۔ آپ رحمۃ اللہ علیہ نے اسے کلمہ پڑھایا اور مسلمان کیا اور پھر وہ نو مسلم چند دنوں کی صحبت کے بعد مقام ولایت پر بلند درجہ کا حامل ہوا۔
(کشف المحجوب: ۱۶۴)

غیبت کی سزا:

حضرت جنید بغدادی رحمۃ اللہ علیہ سے اگر کوئی خطا ہو جاتی تو اللہ عزوجل اسے کسی نہ کسی وسیلہ سے مٹا دیتے تھے۔ آپ رحمۃ اللہ علیہ فرماتے ہیں ایک روز میں مسجد شونیزہ میں بیٹھا ایک جنازہ کا انتظار کر رہا تھا اور میرے ساتھ بغداد کے دیگر لوگ بھی بیٹھے اس جنازہ کا انتظار کر رہے تھے۔ اس دوران میں نے ایک فقیر کو دیکھا جس کو دیکھنے سے یہ معلوم ہوتا تھا کہ یہ فقیر انتہائی عبادت گزار ہے مگر وہ لوگوں کے سامنے دست دراز تھا۔ میں نے دل میں خیال کیا کہ اگر یہ اپنے ہاتھ سے کام کرتا تو یہ بڑی اچھی بات ہوتی۔ آپ رحمۃ اللہ علیہ فرماتے ہیں جب میں وہاں سے فراغت کے بعد گھر لوٹا اور رات کا وقت تھا۔ میں معمول کے اوراد و وظائف کے بعد نوافل ادا کیا کرتا تھا اور اللہ عزوجل کے حضور گریہ و زاری کیا کرتا تھا مگر اس رات مجھے یہ سب معمول کی بجائے انتہائی دشوار محسوس ہو رہا تھا۔ میں کافی دیر تک بیٹھا جاگتا رہا اور پھر مجھ پر نیند کا غلبہ ہوا اور میں سو گیا۔ خواب میں مجھے وہی فقیر دکھائی دیا جو لوگوں سے سوال کر رہا تھا۔ میں نے دیکھا کہ ایک بڑا دسترخوان بچھایا گیا اور اس فقیر کو لاکر وہاں بٹھا دیا گیا۔ پھر مجھے حکم دیا گیا کہ تم اس فقیر کا گوشت کھاؤ کہ تم نے اس کی غیبت کی۔ حالت خواب میں تمام حقیقت مجھ پر واضح ہو گئی اور میں نے کہا میں نے اس فقیر کی کبھی غیبت نہیں کی البتہ دل میں ایسا خیال ضرور آیا۔ ندا آئی تم ان لوگوں میں سے نہیں جو ایسی معمولی باتیں بھی ہم پسندیدہ شمار کریں تم جاؤ اور اس فقیر سے اپنی خطا معاف کرواؤ۔

حضرت جنید بغدادی رحمۃ اللہ علیہ فرماتے ہیں جب صبح ہوئی تو میں اس فقیر کی تلاش میں نکلا اور پھر میں اس کو ڈھونڈتا ہوا اس جگہ پہنچ گیا جہاں سبزی دھونے سے پانی میں جو پتے گر جاتے ہیں وہ ان کو اٹھا رہا تھا۔ میں نے اس فقیر کو سلام کیا اور اس نے میرے سلام کا جواب

دیا اور مجھ سے مخاطب ہوتے ہوئے کہا اے ابوالقاسم (رضی اللہ عنہ)! کیا تم آئندہ ایسی خطا کرو گے اور اللہ کے بندوں میں عیب نکالو گے؟ میں نے کہا کہ میں آئندہ ایسا ہرگز نہ کروں گا۔

(نزہۃ البیناتین: ۱۵۷)

حقیقی حج:

حضرت جنید بغدادی (رضی اللہ عنہ) کی خدمت میں ایک شخص حاضر ہوا اور آپ (رضی اللہ عنہ) نے اس سے دریافت فرمایا کہ تم کہاں سے آرہے ہو؟ اس شخص نے عرض کیا کہ میں حج بیت اللہ کی سعادت حاصل کرنے کے بعد لوٹا ہوں۔ آپ (رضی اللہ عنہ) نے فرمایا کیا تم نے حج کیا؟ اس نے عرض کیا ہاں۔ آپ (رضی اللہ عنہ) نے فرمایا تم نے جس وقت حج کی روانگی کے لئے رخت سفر باندھا تو کیا اس وقت گناہ سے بھی خلاصی ہوئی یا نہیں ہوئی؟ اس نے عرض کیا نہیں۔ آپ (رضی اللہ عنہ) نے فرمایا پھر تم نے اپنے وطن سے سفر ہی نہیں کیا۔ پھر آپ (رضی اللہ عنہ) نے پوچھا اچھا جب تم سفر حج کے لئے روانہ ہوئے اور ہر منزل میں رات کو قیام کیا تو کیا راہ حق کی بھی کوئی منزل طے کی یا نہیں؟ اس نے عرض کیا نہیں۔ آپ (رضی اللہ عنہ) نے فرمایا پھر تم نے کوئی منزل بھی طے نہیں کی۔ پھر آپ (رضی اللہ عنہ) نے دریافت فرمایا اچھا جب تم نے میقات پر احرام باندھا تھا تو کیا اپنی بشری صفات سے بھی کنارہ کشی اختیار کی تھی یا نہیں؟ اس نے کہا نہیں۔ آپ (رضی اللہ عنہ) نے فرمایا پھر تم نے احرام ہی نہیں باندھا۔ اس کے بعد آپ (رضی اللہ عنہ) نے دریافت فرمایا جب تم میدان عرفات میں کھڑے تھے تو کیا تم نے مقام مشاہدہ میں اپنے موجود ہونے کا احساس پایا؟ اس نے کہا نہیں۔ آپ (رضی اللہ عنہ) نے فرمایا پھر تم میدان عرفات میں کھڑے ہی نہیں ہوئے۔ پھر دریافت فرمایا جب تم مزدلفہ پہنچے تو کیا تم نے اپنی مراد پائی اور اپنی تمام خواہشات کو ترک کر دیا یا نہیں؟ اس نے عرض کیا نہیں۔ آپ (رضی اللہ عنہ) نے فرمایا پھر تم نے مزدلفہ میں قیام نہیں کیا۔ پھر دریافت فرمایا کہ جب تم نے بیت اللہ شریف کا طواف کیا تو کیا باطنی آنکھ سے تزیہ (اللہ عزوجل کو تمام عیوب سے پاک جاننا) کے مقام میں جمال الہی کے لطائف کا مشاہدہ کیا یا نہیں؟ اس نے کہا نہیں۔ آپ (رضی اللہ عنہ) نے فرمایا پھر تم نے طواف بھی نہیں کیا۔ اس کے

بعد آپ رضی اللہ عنہ نے دریافت فرمایا تم نے صفا و مروہ کے درمیان سعی کی اس دوران تمہیں مقام صفا اور رتبہ مروہ سے شناسائی ہوئی یا نہیں؟ اس نے کہا نہیں۔ آپ رضی اللہ عنہ نے فرمایا پھر تم نے سعی بھی نہیں کی۔ پھر دریافت فرمایا کیا جب تم منی پہنچے تو تمہاری تمام خواہشات ختم ہوئیں یا نہیں؟ اس نے کہا نہیں۔ آپ رضی اللہ عنہ نے فرمایا پھر تم منی بھی نہیں گئے۔ اس کے بعد آپ رضی اللہ عنہ نے دریافت فرمایا جب تم نے قربانی کی تو کیا اپنی نفسانی خواہشات کے گلے پر بھی چھری چلائی یا نہیں؟ اس نے کہا نہیں۔ آپ رضی اللہ عنہ نے فرمایا پھر تمہاری قربانی بھی نہیں ہوئی۔ اس کے بعد آپ نے دریافت فرمایا جب تو نے شیطان کو کنکریاں ماریں تو کیا اپنی نفسانی خواہشات کی جانب بھی کنکریاں پھینکیں؟ اس نے کہا نہیں۔ آپ رضی اللہ عنہ نے فرمایا پھر تم نے شیطان کو کنکریاں نہیں ماریں اور نہ ہی تم نے حج بیت اللہ کی سعادت حاصل کی پس تم واپس جاؤ اور اب اس طریقہ سے حج کرو تا کہ تمہیں مقام ابراہیم نصیب ہو۔

میں نے ایک بزرگ کو سنا وہ خانہ کعبہ کے سامنے بیٹھے رو رہے تھے اور ذیل کے اشعار

پڑھ رہے تھے۔

واصحبت يوم النفر والعين ترخل

دكان حدى الحادى بنا وهو معجل

”کوچ (محبوب سے ملنے) کے دن میں نے صبح کی، سفید اونٹ روانہ

ہو رہے تھے، حدی خواں کی آواز آرہی تھی اور وہ جلدی کر رہا تھا۔“

(کشف المحجوب: ۶۱۳)

گمشدہ بچہ مل گیا:

حضرت جنید بغدادی رضی اللہ عنہ کا شمار صاحب کرامت اولیاء اللہ رضی اللہ عنہم میں ہوتا ہے۔

آپ رضی اللہ عنہ مستجاب الدعوات تھے اور بارگاہ الہی میں آپ رضی اللہ عنہ کی دعا کو فوری قبولیت کا

شرف حاصل تھا اور یہ سب آپ رضی اللہ عنہ کی کرامت کو ظاہر کرتا ہے۔ ایک مرتبہ ایک عورت

آپ رضی اللہ عنہ کی خدمت میں روتی ہوئی حاضر ہوئی اور کہنے لگی حضور امیر ایٹا گم ہو گیا ہے دعا

فرمائیں وہ لوٹ آئے۔ آپ رحمۃ اللہ علیہ نے فرمایا جاؤ اور صبر سے کام لو۔ وہ عورت چلی گئی اور پھر کچھ دیر بعد دوبارہ آئی اور دعا کی درخواست کی۔ آپ رحمۃ اللہ علیہ نے اسے حسب سابق لوٹا دیا۔ وہ عورت تیسری مرتبہ آپ رحمۃ اللہ علیہ کی خدمت میں آئی اور آپ رحمۃ اللہ علیہ نے اسے ایک مرتبہ پھر صبر کی تلقین کی۔ ماں کی ممتا جوش مار رہی تھی اور وہ بیٹے کی جدائی کے غم سے نڈھال تھی اس نے آپ رحمۃ اللہ علیہ کی بارگاہ میں عرض کیا حضور! اب صبر کی تاب باقی نہیں رہی آپ رحمۃ اللہ علیہ اللہ عزوجل کی بارگاہ میں دعا فرمائیں کہ میرا گمشدہ بیٹا مجھے مل جائے۔ آپ رحمۃ اللہ علیہ نے جب اس کی یہ بے قراری دیکھی تو فرمایا تم گھر لوٹ جاؤ تمہارا بیٹا گھر پہنچ چکا ہوگا۔ وہ عورت گھر گئی تو یہ دیکھ کر حیران رہ گئی کہ اس کا بیٹا واقعی گھر پہنچ چکا تھا۔ اس عورت کے قلب پر رقت طاری ہو گئی اور وہ آپ رحمۃ اللہ علیہ کی عظمت و کرامت کی دل سے قائل ہو گئی اور اپنے بیٹے کو لے کر آپ رحمۃ اللہ علیہ کی خدمت میں حاضر ہوئی اور آپ رحمۃ اللہ علیہ کا شکریہ ادا کرنے لگی اور ساتھ ہی ساتھ اللہ عزوجل کا بھی شکر ادا کرتی تھی کہ آپ رحمۃ اللہ علیہ کی کرامت کی وجہ سے اس کا گمشدہ بیٹا اسے مل گیا تھا۔ (تذکرۃ الاولیاء: ۳۳۰-۳۲۹)

شریعت کو مقدم رکھا:

حضرت جنید بغدادی رحمۃ اللہ علیہ کے زمانہ حضرت حسین بن منصور حلاج رحمۃ اللہ علیہ کا چرچا زبان زد عام تھا۔ حضرت حسین بن منصور حلاج رحمۃ اللہ علیہ پر جب سکر و جذب کا غلبہ ہوا اور وہ فنا الفناء کے درجہ پر فائز ہوئے تو ”انا الحق“ کا نعرہ لگانے لگے اور ان کے اس نعرہ کی وجہ سے علمائے وقت اور کئی لوگ ان کے مخالف ہو گئے۔ خلیفہ وقت کو جب حضرت حسین بن منصور حلاج رحمۃ اللہ علیہ کے اس فعل کی خبر ہوئی تو اس نے علمائے وقت کو طلب کیا اور ان سے رائے طلب کی۔ علمائے وقت نے حضرت حسین بن منصور حلاج رحمۃ اللہ علیہ کے قتل کا فتویٰ جاری کیا اور لوگ بھی ان کے فتویٰ سے متفق تھے۔

اس عرصہ کے دوران حضرت حسین بن منصور حلاج رحمۃ اللہ علیہ لوگوں اور علمائے وقت کی مخالفت کے باوجود اور ان کی باتوں سے بے نیاز حضرت جنید بغدادی رحمۃ اللہ علیہ کے گھر پہنچے اور

دروازہ پر دستک دی۔ حضرت جنید بغدادی رضی اللہ عنہ نے دریافت کیا کہ کون ہے؟ تو حضرت حسین بن منصور حلاج رضی اللہ عنہ نے جواباً کہا ”انا الحق“ یعنی میں اللہ ہوں۔ آپ رضی اللہ عنہ نے فرمایا ایسا نہ کہو بلکہ کہو ”ہو الحق“ یعنی وہ اللہ ہے۔ حضرت حسین بن منصور حلاج رضی اللہ عنہ نے کہا وہ تو ہر جگہ موجود ہے جبکہ آپ رضی اللہ عنہ کہتے ہیں اللہ گم ہے حالانکہ حسین (رضی اللہ عنہ) گم ہے اور اللہ عزوجل ہر جگہ موجود اور باقی ہے۔

حضرت جنید بغدادی رضی اللہ عنہ نے جب حضرت حسین بن منصور حلاج رضی اللہ عنہ کی بات سنی تو فرمایا عنقریب وہ وقت آئے گا جب تم اپنے خون سے پھانسی کے تختہ کورنگین کرو گے۔ حضرت حسین بن منصور حلاج رضی اللہ عنہ نے کہا جب وہ وقت آئے گا اس وقت آپ رضی اللہ عنہ اپنا باطنی لباس اتار کر ظاہری لباس زیب تن فرمائیں گے۔

پھر وہ وقت بھی آیا جب علمائے وقت نے اپنا فتویٰ خلیفہ کو سنایا اور خلیفہ نے جب علمائے وقت کا متفقہ فیصلہ سنا تو وہ اس شش و پنج میں مبتلا ہو گیا کہ آیا اسے حضرت حسین بن منصور حلاج رضی اللہ عنہ کو پھانسی دینی چاہئے اور ان کے قتل کا فرمان جاری کرنا چاہئے یا نہیں؟ خلیفہ نے کچھ دیر توقف کے بعد کہا جب تک حضرت جنید بغدادی رضی اللہ عنہ اس فتویٰ کی تائید نہیں کریں گے وہ حضرت حسین بن منصور حلاج رضی اللہ عنہ کے قتل کا فرمان جاری نہیں کرے گا۔ تمام علماء، خلیفہ کی بات سننے کے بعد حضرت جنید بغدادی رضی اللہ عنہ کی خدمت میں حاضر ہوئے اور ان سے اس فتویٰ کی تصدیق چاہی۔ آپ رضی اللہ عنہ اپنے حجرہ سے باہر تشریف لائے اور آپ رضی اللہ عنہ نے اپنے صوفیانہ لباس اتارا اور ظاہری علماء کا لباس زیب تن کیا اور اس فتویٰ پر اپنی مہر ثبت کرتے ہوئے کہا ہم ظاہر پر فتویٰ دیتے ہیں۔

ذکر الہی کا حق:

حضرت جنید بغدادی رضی اللہ عنہ ہر وقت یاد الہی میں مستغرق رہا کرتے تھے اور آپ رضی اللہ عنہ کا اوڑھنا بچھونا یاد الہی تھا۔ ایک مرتبہ آپ رضی اللہ عنہ کے ایک ہم عصر ولی اللہ حضرت شیخ رویم رضی اللہ عنہ بازار سے گزر رہے تھے کہ ایک بوڑھی عورت نے ان کا راستہ روکا اور کہا مجھے آپ

ﷺ سے ایک ضروری کام ہے اگر آپ ﷺ میرا کام کر سکتے ہیں تو میں آپ ﷺ کو اپنا کام بتاتی ہوں؟ حضرت شیخ رویم رحمۃ اللہ علیہ نے فرمایا اے بڑھیا! تیرا جو بھی کام ہوگا انشاء اللہ العزیز وہ کام میں کروں گا۔ اس بوڑھی عورت نے کہا میرا کام یہ ہے کہ جب آپ ﷺ کی ملاقات حضرت جنید بغدادی رحمۃ اللہ علیہ سے ہو تو ان سے کہیں کہ کیا تمہیں لوگوں کے سامنے ذکر الہی سے حیا نہیں آتی؟ چنانچہ جب حضرت شیخ رویم رحمۃ اللہ علیہ، حضرت جنید بغدادی رحمۃ اللہ علیہ کے پاس پہنچے اور انہیں اس بوڑھی عورت کا پیغام سنایا تو حضرت جنید بغدادی رحمۃ اللہ علیہ اس پیغام کو سننے کے بعد خاموش ہو گئے اور آپ رحمۃ اللہ علیہ نے چند لمحے سکوت کے بعد فرمایا میں لوگوں کے سامنے ذکر الہی اس لئے کرتا ہوں کہ اس دنیا میں ذکر الہی کا حق کوئی بھی نہیں ادا کر سکتا۔

(تذکرۃ الاولیاء: ۳۲۵)

ابلیس لعین سے ملاقات کا قصہ:

حضرت جنید بغدادی رحمۃ اللہ علیہ فرماتے ہیں ایک مرتبہ میرے آب میں یہ خواہش بیدار ہوئی کہ کاش میں ابلیس لعین کو دیکھ سکوں۔ آپ رحمۃ اللہ علیہ فرماتے ہیں ایک دن میں مسجد کے دروازہ پر کھڑا تھا میں نے ایک بوڑھے کو آتا دیکھا۔ جب میری نگاہ اس بوڑھے پر پڑی اور اس بوڑھے نے بھی میری جانب دیکھا تو میں نے اپنے دل میں وحشت محسوس کی۔ جب وہ میرے نزدیک آیا تو میں نے اس سے دریافت کیا کہ تم کون ہو اور جب میں نے تمہیں دیکھا تو عجیب قسم کی وحشت محسوس کی اور تیری نحوست کا اثر میرے قلب پر ہوا۔ وہ بوڑھا شخص بولا میں وہی ہوں جس کو دیکھنے کی خواہش آپ رحمۃ اللہ علیہ نے کی تھی۔ آپ رحمۃ اللہ علیہ فرماتے ہیں میں اس کی بات سن کر سمجھ گیا کہ یہ ابلیس لعین ہے۔ میں نے اس سے کہا اے بد بخت! تجھے کس بات نے حضرت آدم علیہ السلام کو سجدہ کرنے سے روکا تھا؟ اس نے جواباً کہا اے جنید رحمۃ اللہ علیہ! تم جیسے موحد کے قلب میں یہ خیال کیسے جاگزیں ہوا کہ میں اللہ عزوجل کے سوا کسی اور کو سجدہ کرتا؟ آپ رحمۃ اللہ علیہ فرماتے ہیں میں ابلیس لعین کی بات سن کر حیران ہو گیا اور اس کے جواب نے مجھے لاجواب کر دیا تھا اور مجھے اس کی بات کا کوئی جواب سمجھ نہ آیا، قریب تھا کہ میرا

ایمان متزلزل ہوتا اللہ عزوجل نے میرے قلب پر الہام فرمایا کہ اے جنید رضی اللہ عنہ! تو اس خبیث سے کہہ دے کہ تو بالکل جھوٹا اور بے ایمان ہے اور اگر تو بندہ مامور تھا تو اپنے مالک کی حکم عدولی ہرگز نہ کرتا۔ آپ رضی اللہ عنہ فرماتے ہیں ابلیس لعین نے میرے قلب کی پکار سن لی اور وہ ایک چیخ مارتے ہوئے بولا اللہ کی قسم! اے جنید رضی اللہ عنہ! تو نے مجھے جلا ڈالا اور یہ کہتا ہوا وہ میری نگاہوں سے اوجھل ہو گیا۔ (روض الرحمان جلد ۱: ۱۵۶)

عیسائی طبیب مسلمان ہو گیا:

ایک مرتبہ حضرت جنید بغدادی رضی اللہ عنہ کو آشوب چشم کا مرض لاحق ہوا۔ آپ رضی اللہ عنہ نے ابتداء میں اس مرض کی جانب کچھ توجہ نہ دی مگر جب تکلیف نے شدت اختیار کی اور خدام نے عرض کیا کہ بغداد میں ایک ماہر امراض چشم ہے جو مذہباً عیسائی ہے، اگر آپ رضی اللہ عنہ کی اجازت ہو تو اسے علاج کے لئے بلایا جائے۔ آپ رضی اللہ عنہ نے فرمایا جیسے تمہاری مرضی ہو۔ خدام دوسرے دن اس عیسائی طبیب کو لے آئے اور اس عیسائی طبیب نے آپ رضی اللہ عنہ کی آنکھوں کا معائنہ کرنے کے بعد علاج تجویز کرتے ہوئے کہا آپ رضی اللہ عنہ کی آنکھوں کا علاج یہی ہے کہ انہیں پانی سے بچایا جائے۔ آپ رضی اللہ عنہ نے اس عیسائی طبیب کی بات سنی تو فرمایا میں پانچ وقت وضو کرنے کا عادی ہوں ایسے میں اپنی آنکھوں کو پانی سے کیسے بچا سکتا ہوں؟ عیسائی طبیب نے عرض کیا حضور! اگر آپ رضی اللہ عنہ کو آنکھوں کی سلامتی منظور ہے تو آپ رضی اللہ عنہ کو انہیں پانی سے بچانا ہوگا۔ آپ رضی اللہ عنہ نے فرمایا اگر میں ایسا نہ کر سکوں؟ عیسائی طبیب بولا پھر آپ رضی اللہ عنہ کی بینائی جانے کا خطرہ ہے۔ عیسائی طبیب کا تجویز کردہ یہ علاج اس کے تجربات و مشاہدات کی روشنی میں تھا اور وہ مایوسی کا اظہار کرتا ہوا وہاں سے واپس لوٹ گیا اور جاتے ہوئے آپ رضی اللہ عنہ کے مریدوں اور خدام سے کہنے لگا کہ اگر تم اپنے مرشد کی آنکھوں کو صحیح سلامت دیکھنا چاہتے ہو تو پھر انہیں وضو نہ کرنے کا مشورہ دو۔

عیسائی طبیب کے جانے کے بعد مرید اور خدام حضرت جنید بغدادی رضی اللہ عنہ کی خدمت میں حاضر ہوئے اور عرض کیا حضور! شریعت میں ہمیں رعایت دی گئی ہے اور آپ

عزیز اللہ وضو کی بجائے تیمم کر لیا کریں۔ آپ عزیز اللہ نے فرمایا مجھے اس شرعی رعایت کا بخوبی علم ہے۔ آپ عزیز اللہ نے اس کے بعد وضو فرمایا اور نمازِ عشاء کی ادائیگی کے بعد سو گئے۔ پھر تہجد کے وقت اٹھے اور نمازِ تہجد ادا فرمائی۔ جب آپ عزیز اللہ نمازِ فجر کی ادائیگی کے بعد دن کی روشنی میں مریدوں اور خدام کی جانب متوجہ ہوئے تو انہوں نے نہایت حیران کن منظر دیکھا کہ آپ عزیز اللہ کی آنکھوں کی سرخی جاتی رہی تھی اور آشوبِ چشم کا مرض رفع ہو چکا تھا اور آپ عزیز اللہ مکمل صحت یاب ہو چکے تھے۔

اگلے روز وہ عیسائی طبیب ایک مرتبہ پھر حضرت جنید بغدادی عزیز اللہ کی خدمت میں حاضر ہوا تا کہ آپ عزیز اللہ کی آنکھوں کا معائنہ کر سکے اور جان سکے کہ آپ عزیز اللہ نے اس کے مشورہ پر عمل بھی کیا ہے یا نہیں اور آیا مرض میں کمی واقع ہوئی یا پھر مرض نے شدت اختیار کر لی ہے؟ جب وہ آپ عزیز اللہ کے پاس آیا تو آپ عزیز اللہ کا حال دریافت کیا؟ آپ عزیز اللہ نے فرمایا اللہ عزوجل نے مجھے اس عارضہ سے نجات دے دی ہے۔ عیسائی طبیب بولا کہ آپ عزیز اللہ نے ضرور میرے مشورہ پر عمل کیا ہوگا؟ آپ عزیز اللہ نے فرمایا ایسا ہرگز نہیں اور پھر آپ عزیز اللہ نے مسکراتے ہوئے مزید کہا کہ میں نے تمہارے بتائے ہوئے علاج کے الٹ کیا اور تم اس سچائے حقیقی کی شان دیکھو کہ جو پانی تمہارے نزدیک میری آنکھوں کے لئے مضر تھا وہی پانی میرے لئے اکسیر بن گیا۔

عیسائی طبیب نے حضرت جنید بغدادی عزیز اللہ کی بات سنی تو حیرانگی کا اظہار کیا اور پھر جب اس نے آپ عزیز اللہ کی آنکھوں کا معائنہ کیا تو حیران رہ گیا کہ مرض کا نام و نشان بھی باقی نہ تھا۔ وہ عیسائی طبیب بے ساختہ پکارا اٹھا کہ یہ مخلوق کا علاج نہیں بلکہ خالق کا علاج ہے اور پھر اس عیسائی طبیب نے آپ عزیز اللہ کے دست حق پر اسلام قبول کر لیا۔ (تذکرۃ الاولیاء: ۳۲۶)

شرابیوں کی توبہ:

حضرت جنید بغدادی عزیز اللہ ایک مرتبہ مسجد میں تشریف فرما تھے کہ ایک شخص حاضر خدمت ہوا اور کہنے لگا حضور! آپ عزیز اللہ کا وعظ صرف شہر میں ہی اثر رکھتا ہے یا پھر اس کا اثر

جنگل میں بھی ہوتا ہے؟ آپ ﷺ نے اس سے دریافت فرمایا کہ تیری بات کا مطلب کیا ہے؟ وہ بولا فلاں جنگل میں چند لوگ بیٹھے شراب نوشی میں مشغول ہیں اور انہیں اس فعل سے روکنے والا کوئی نہیں ہے؟ آپ ﷺ نے اس شخص کی بات سنی تو اپنا چہرہ ڈھانپتے ہوئے اٹھے اور اس جنگل کی جانب چل دیئے۔ جب آپ ﷺ ان شرابیوں کے نزدیک پہنچے تو انہوں نے وہاں سے بھاگنے کی کوشش کی۔ آپ ﷺ نے آواز دے کر انہیں روکا اور فرمایا کہ تم مجھ سے یوں نہ بھاگو میں بھی تمہاری طرح کا ہوں، تم میرے لئے بھی شراب لاؤ، شہر میں تو ہم پی نہیں سکتے اس لئے یہاں جنگل میں چھپ کر پینے آئے ہیں۔ آپ ﷺ کا یہ فرمانا تھا کہ ان شرابیوں کے بھاگتے قدم رک گئے اور وہ کہنے لگے افسوس کی بات ہے اب ہمارے پاس شراب باقی نہیں رہی اگر آپ کہیں تو ہم شہر سے منگوا لیتے ہیں۔ آپ ﷺ نے فرمایا نہیں ایسی بھی کوئی بات نہیں ہے اور کیا تم کوئی ایسا فن جانتے ہو کہ شراب خود بخود تمہارے پاس پہنچ جایا کرے؟ وہ کہنے لگے یہ کمال ہم میں نہیں ہے۔ آپ ﷺ نے فرمایا چلو میں تمہیں یہ فن سکھا دیتا ہوں کہ شراب خود بخود تمہارے پاس پہنچ جایا کرے گی اور تم شراب کا مزہ چکھ سکو گے۔ وہ شرابی حیران تھے اور اسی حیرانگی میں گویا ہوئے کہ آپ ﷺ ہمیں یہ فن ضرور سکھائیں۔ آپ ﷺ نے فرمایا تم سب پہلے غسل کرو اور صاف ستھرے کپڑے پہن کر میرے پاس آؤ۔ وہ سب گئے اور خوب اچھی طرح غسل کرنے کے بعد اپنے کپڑوں کو پاک کرنے کے بعد اور نہایت عمدہ حالت میں آپ ﷺ کی خدمت میں حاضر ہوئے۔ آپ ﷺ نے فرمایا تم سب اب دو رکعت نماز نفل ادا کرو۔ جب وہ سب نماز کی ادائیگی کے لئے کھڑے ہوئے تو آپ ﷺ نے بارگاہ الہی میں دعا کے لئے ہاتھ بلند کئے اور عرض کی الہی! تو بڑا غفور و رحیم ہے میرا کام یہی تھا کہ انہیں تیری بارگاہ میں کھڑا کر دوں اب یہ تیرا اختیار ہے کہ تو انہیں یونہی گمراہ رکھتا ہے یا پھر ہدایت عطا فرماتا ہے۔

حضرت جنید بغدادیؒ ابھی یہ دعا مانگ رہے تھے اللہ عزوجل نے ان شرابیوں

کی کایا پلٹ دی اور آپ ﷺ کی دعا کو شرف قبولیت عطا فرماتے ہوئے انہیں راہ ہدایت

عطا فرمائی اور وہ آپ رحمۃ اللہ علیہ کی دعا کی برکت سے توبہ کر کے صراطِ مستقیم پر گامزن ہو گئے۔

شہداء کا مقام:

حضرت جنید بغدادی رحمۃ اللہ علیہ کے آٹھ مریدوں نے جہاد پر جانے کی خواہش کا اظہار کیا اور ان دنوں لشکرِ اسلامی، رومیوں کے خلاف جہاد کی غرض سے روانہ ہو رہا تھا۔ آپ رحمۃ اللہ علیہ بھی اپنے ان آٹھ مریدوں کے ہمراہ جہاد کی غرض سے لشکرِ اسلام میں شامل ہو گئے۔ دورانِ لڑائی گھمسان کارن پڑا اور آپ رحمۃ اللہ علیہ کے آٹھوں مریدوں نے کئی کافروں کو جہنمِ واصل کرنے کے بعد شہادت کا رتبہ حاصل کیا۔ آپ رحمۃ اللہ علیہ نے اس وقت فضا میں نوپا لکیاں معلق دیکھیں اور آپ رحمۃ اللہ علیہ کے آٹھوں مریدوں کی ارواح کو آٹھ پالکیوں میں رکھا گیا تھا جبکہ نویں پالکی خالی تھی۔ آپ رحمۃ اللہ علیہ نے دل میں خیال کیا کہ شاید وہ نویں پالکی میرے لئے ہیں اور آپ رحمۃ اللہ علیہ اس خیال سے بے جگری کے ساتھ کفار کا مقابلہ کرنے لگے۔ وہ کافر جس کے ہاتھوں آپ رحمۃ اللہ علیہ کے آٹھوں مریدوں نے جامِ شہادت نوش فرمایا تھا اچانک وہ آپ رحمۃ اللہ علیہ کے سامنے آیا اور عرض کیا کہ مجھے کلمہ پڑھا کر دائرہ اسلام میں داخل فرمائیں اور جب بغداد واپس لوٹیں تو لوگوں کو بتائیں کہ وہ نویں پالکی میرے لئے تھی۔ آپ رحمۃ اللہ علیہ نے اسے کلمہ پڑھایا اور دائرہ اسلام میں داخل فرمایا۔ وہ نو مسلم اپنی قوم پر حملہ آور ہوا اور بہادری کے جوہر دکھاتا ہوا مرتبہ شہادت پر فائز ہوا۔ آپ رحمۃ اللہ علیہ نے دیکھا کہ اس کی روح کو اس نویں پالکی میں رکھا گیا۔

اصلاحِ مرید کا ایک واقعہ:

حضرت جنید بغدادی رحمۃ اللہ علیہ اربابِ عرفان میں کامل اور طریقت و تصوف میں بلند مرتبہ کے حامل ہیں۔ آپ رحمۃ اللہ علیہ کے ایک مرید کو یہ گمان ہوا کہ وہ اب باکمال ہو چکا اور اسے اب اولیا اللہ رحمۃ اللہ علیہ کی صحبت سے اجتناب برتنا چاہئے اور گوشہ نشینی اختیار کر لینی چاہئے اور پھر وہ اپنے اس گمان کے تحت اولیاء اللہ رحمۃ اللہ علیہ کی صحبت ترک کر کے گوشہ نشین ہو گیا۔ گوشہ نشینی کے دوران اس نے ایک رات نصف شب کے قریب دیکھا کہ ایک جماعت اس

کے پاس آئی اور کہنے لگی تجھے تو جنت میں ہونا چاہئے اور اس جماعت کے پاس ایک اونٹ بھی تھا۔ اس مرید نے جب اس جماعت کی یہ بشارت سنی تو فوراً سے بیشتر اونٹ پر سوار ہو گیا اور کچھ دیر بعد اونٹ نے اسے اس جگہ پر پہنچا دیا جہاں ہر جانب باغات تھے اور بے شمار حسین و جمیل لوگ وہاں موجود تھے۔ ہر جانب نہریں بہ رہی تھیں اور عمدہ و لذیذ کھانے اس کی چاروں جانب موجود تھے۔ اس نے جب یہ منظر دیکھا تو خوشی سے پھولانہ سما یا اور ساری رات اس جگہ پر قیام کیا۔ جب صبح ہوئی تو اس نے خود کو اپنے حجرہ میں پایا۔ پھر چند دنوں تک اس کے ساتھ یہی معاملہ پیش آتا رہا اور اس نے خود کو خوش نصیب جانا اور مغرور ہو گیا یہاں تک کہ اس نے اپنا حال دوسروں پر ظاہر کرنا شروع کر دیا اور ولی کامل ہونے کا دعویٰ کرنے لگا اور لوگ اس کے معتقد ہونے لگے۔ حضرت جنید بغدادی رضی اللہ عنہ کو جب اپنے اس مرید کے حال کی خبر ہوئی تو آپ رضی اللہ عنہ خود چل کر اس کے حجرہ جہاں وہ عبادت کیا کرتا تھا تشریف لائے اور اس کی کیفیت دریافت کی۔ اس نے اپنی ساری کیفیت بیان کر دی۔ آپ رضی اللہ عنہ نے اس کی بات سنی تو فرمایا اب اگر تم آج رات اس جگہ پہنچو تو تین مرتبہ لا حول ولا قوۃ الا باللہ العلیٰ العظیم پڑھ لینا۔ یہ فرما کر آپ رضی اللہ عنہ واپس لوٹ آئے۔ جب رات ہوئی اور حسب معمول نصف شب کو اس مرید کے ساتھ یہی واقعہ پیش آیا تو اس کے دل میں حضرت جنید بغدادی رضی اللہ عنہ کی جانب سے بدگمانی پیدا ہوئی مگر آپ رضی اللہ عنہ کے قول کو آزمانے کے لئے اس نے لا حول ولا قوۃ الا باللہ العلیٰ العظیم تین مرتبہ پڑھ لیا۔ جیسے ہی اس نے یہ کلمات پڑھے وہ جماعت شور مچاتی غائب ہو گئی اور اس نے خود کو ایسی جگہ پایا جہاں گندگی ہی گندگی تھی اور بے شمار ہڈیوں کے ڈھیر پڑے ہوئے تھے۔ وہ اپنی غلطی پر نادام ہوا اور گوشہ نشینی سے توبہ کرتے ہوئے اس نے اولیاء اللہ رضی اللہ عنہم کی صحبت میں حاضری کو اپنا معمول بنا لیا۔

(تذکرۃ الاولیاء: ۳۳۲)

اپنی چادر فروخت کر کے تمہارے لئے طہارت خریدی ہے:

حضرت جنید بغدادی رضی اللہ عنہ ایک شب اپنے مریدوں کے ہمراہ کسی دعوت میں تشریف

لے گئے۔ آپ رحمۃ اللہ علیہ نے وہاں ایک اجنبی شخص کو دیکھا تو اسے پاس بلا کر اپنی چادر دیتے ہوئے فرمایا کہ اسے گروی رکھ لو اور فقراء کے لئے دو سیر شکر خرید لاؤ۔ وہ شخص آپ رحمۃ اللہ علیہ کی چادر لے کر اس جگہ سے باہر نکلا تو آپ رحمۃ اللہ علیہ نے اندر سے دروازہ بند کر دیا اور بلند آواز سے فرمایا اے شخص! تو چادر لے جا اور یہاں ہرگز لوٹ کر نہ آنا۔ لوگوں نے آپ رحمۃ اللہ علیہ سے وجہ دریافت کی کہ آپ رحمۃ اللہ علیہ نے ایسا کیوں کیا؟ آپ رحمۃ اللہ علیہ نے فرمایا میں نے اپنی چادر فروخت کر کے تمہارے لئے وقت کی طہارت خریدی ہے اور تم میں سے ایک ایسے شخص کو تم سے جدا کر دیا جو تم میں سے نہ تھا۔ (روض الرماضین جلد ۱: ۲۷۹-۲۷۸)

منزل مخالفت و وحشت کس قدر اذیت ناک ہے؟

ایک بزرگ فرماتے ہیں میں ایک مرتبہ حضرت جنید بغدادی رحمۃ اللہ علیہ کے ہمراہ تھا اور ایک قوال نے شعر پڑھا جس کا مفہوم تھا یہ وہ منزلیں ہیں جن سے تو پیار کرتا تھا اور ان دنوں تو دنیا میں کامیاب و کامران تھا۔ حضرت جنید بغدادی رحمۃ اللہ علیہ نے جب یہ شعر سنا تو آپ رحمۃ اللہ علیہ بے اختیار رو پڑے اور فرمایا محبت و انس کا مقام کتنا پیارا ہوتا ہے اور منزل مخالفت و وحشت کس قدر اذیت ناک ہے، مجھے ہمیشہ ابتدائی ارادت، شوق، شدید مجاہدہ اور بے خطر احوال کا اشتیاق رہا۔ پھر آپ رحمۃ اللہ علیہ نے چند اشعار پڑھے جن کا مفہوم تھا:

”اے دوست! کیا کوئی آنکھ شام میں رونے والی ہے جو نجد کی جدائی پر غمزدہ ہوتا کہ میں اس کا ساتھ دوں۔ اسے چغلی کرنے والوں نے چھوڑ دیا مگر ایک کبوتر ایسا ہے جس کے گلے میں پٹہ پڑا ہے اور اس کا ساتھی اس سے جدا ہو گیا ہے۔“ (روض الرماضین)

حضرت ابوالعباس بن سرتج رحمۃ اللہ علیہ کا اعتراف:

حضرت ابوالعباس بن سرتج رحمۃ اللہ علیہ نے حضرت جنید بغدادی رحمۃ اللہ علیہ کا کلام سنا تو ان سے دریافت کیا گیا کہ اس کلام کے متعلق آپ رحمۃ اللہ علیہ کی کیا رائے ہے؟ آپ رحمۃ اللہ علیہ نے فرمایا مجھے ان کا کلام سمجھ میں نہیں آتا لہذا میں اس کے متعلق کوئی رائے کیسے قائم کر سکتا ہوں؟

میں تو صرف یہ کہہ سکتا ہوں کہ ان کے کلام میں مجھے ایسی شان و عظمت دکھائی دیتی ہے جو کسی اہل باطل کے کلام میں ہرگز نہیں ہو سکتی، پہلے پہل وہ صوفیاء سے برگشتہ تھے لیکن بعد میں وہ صوفیاء کے مداح اور عقیدت مند ہو گئے اور پھر ایک وقت ایسا بھی آیا کہ بعض جلیل القدر فقہاء اور خود حضرت ابوالعباس بن سرتج رحمۃ اللہ علیہ بھی ان کی محفل میں ان کے کلام کو سن کر خوشی کا اظہار کرتے اور دوران محفل حضرت ابوالعباس بن سرتج رحمۃ اللہ علیہ نے اس بات کا اعتراف کیا کہ میرا تمام علم حضرت جنید بغدادی رحمۃ اللہ علیہ کی صحبت بابرکت کا فیض ہے۔ (روض الرحاصین)

اللہ پر توکل:

منقول ہے حضرت جنید بغدادی رحمۃ اللہ علیہ کی خدمت میں کچھ لوگ حاضر ہوئے اور روزی طلب کرنے کی اجازت مانگی۔ آپ رحمۃ اللہ علیہ نے فرمایا اگر تمہیں علم ہے کہ لوگوں کی روزی کہاں ہے؟ تو تم ضرور اسے طلب کرو۔ انہوں نے عرض کیا پھر کیا ہم اللہ عزوجل سے مانگیں؟ آپ رحمۃ اللہ علیہ نے فرمایا اگر تم یہ سمجھتے ہو کہ اللہ عزوجل نے تمہیں فراموش کر دیا ہے تو پھر اسے ضرور یاد دلاؤ۔ انہوں نے آپ رحمۃ اللہ علیہ کی بات سنی تو عرض کیا اس کا مطلب تو یہ ہوا کہ ہم اپنے گھروں میں بیٹھ جائیں اور اللہ عزوجل پر توکل کریں۔ آپ رحمۃ اللہ علیہ نے فرمایا اللہ عزوجل کے معاملہ کا تجربہ کرنا اس کی قدرت میں شک کرنے کے مترادف ہے۔ وہ بولے پھر ہم کیا ذریعہ اختیار کریں؟ آپ رحمۃ اللہ علیہ نے فرمایا ذریعہ یہ ہے کہ تم ذریعہ کو ترک کر دو۔

(روض الرحاصین جلد ۱: ۳۳۲)

نفس کے خلاف جہاد:

حضرت جنید بغدادی رحمۃ اللہ علیہ کے دل میں جہاد کا شوق جاگزیں ہوا اور آپ رحمۃ اللہ علیہ ہتھیاروں سے لیس ہو کر گھر سے نکلے اور لشکر اسلام میں شمولیت اختیار فرمائی۔ لشکر اسلام جہاد کے لئے روانہ ہوا تو امیر لشکر کی نگاہ آپ رحمۃ اللہ علیہ پر پڑی اور آپ رحمۃ اللہ علیہ اس وقت اپنے ظاہری حلیہ کے اعتبار سے نہایت پریشان حال معلوم ہوتے تھے۔ امیر لشکر نے آپ رحمۃ اللہ علیہ کو مفلس جانا اور کچھ رقم آپ رحمۃ اللہ علیہ کو دی تاکہ دوران سفر خرچ کرنے میں سہولت ہو۔ آپ

ﷺ نے وہ رقم قبول فرمائی اور پھر اس رقم کو ان فقراء میں تقسیم فرما دیا جو آپ ﷺ سے زیادہ مفلوک الحال تھے۔ دوران سفر لشکر اسلام ایک مقام پر خیمہ زن ہوا اور مجاہدین نمازِ ظہر کی ادائیگی میں مشغول ہو گئے۔ آپ ﷺ نے بھی نماز کا ارادہ کیا اور اس دوران یہ خیال دل میں پیدا ہوا کہ آیا مجھے امیر لشکر کی دی ہوئی رقم کو قبول کرنا چاہئے تھا یا نہیں اور اگر میں نے وہ رقم قبول کر لی تھی تو کیا مجھے وہ رقم فقراء میں تقسیم کرنی چاہئے تھا اور جو بات میں نے اپنے لئے پسند نہ کی اسے اپنے بھائیوں کے لئے کیسے پسند کر لیا؟ آپ ﷺ اسی سوچ میں گم تھے کہ آنکھ لگ گئی اور آپ ﷺ نے خواب میں دیکھا کہ بے شمار عالی شان محلات جنت میں جگمگا رہے ہیں۔ آپ ﷺ نے حیرانگی کے عالم میں خود سے کہا اللہ عزوجل بہتر جانتا ہے کہ یہ محلات کن کے ہیں؟ ندائے غیبی آئی یہ محلات ان لوگوں کے لئے جن میں تم نے وہ رقم تقسیم کی تھی۔ آپ ﷺ نے کہا کیا میرے لئے بھی کچھ ہے؟ ندائے غیبی آئی وہ محل جو سب سے بلند اور روشن ہے وہ تمہارا ہے۔ آپ ﷺ نے عرض کیا مجھے ایسی فضیلت کیوں عطا کی گئی؟ ندائے غیبی آئی وہ لوگ اس لئے انعام کے حقدار ہوئے کہ انہوں نے وہ رقم اپنی ضرورت پر خرچ کر دی اور تم ان سے زیادہ انعام کے حقدار اس لئے ہوئے کہ تم نے وہ مال اپنے سے زیادہ ضرورت مندوں پر خرچ کر دیا اور تم پھر بھی اپنے عمل پر نادم ہوئے اور تمہاری اس ندامت نے تمہیں ان کے مقابلے میں دو گنا ثواب کا حقدار ٹھہرایا۔

حضرت جنید بغدادی ﷺ جہاد میں شرکت کی غرض سے گئے تھے مگر جنگ شروع ہونے سے قبل ہی امیر لشکر کو آپ ﷺ کی حقیقت کا علم ہو گیا۔ اس نے آپ ﷺ کی خدمت میں حاضر ہو کر عرض کیا حضور! آپ ﷺ واپس لوٹ جائیں۔ آپ ﷺ نے حیرانگی کا اظہار کیا تو اس نے بصد احترام عرض کیا حضور! آپ ﷺ اپنی خانقاہ میں دنیا و مافیہا سے بے پرواہ انسانی معاشرے میں موجود برائیوں کے خلاف جہاد کر رہے ہیں اور لوگوں کی اصلاح کا فریضہ انجام دے رہے ہیں، آپ ﷺ یہ کام ہمارے لئے چھوڑ دیں۔ آپ ﷺ نے امیر لشکر کی بات سنی تو واپس لوٹ آئے اور آخری سانس تک اپنے نفس کے خلاف

جہاد میں مصروف رہے اور لوگوں کی اصلاح کا فریضہ انجام دیتے رہے۔ (زہدہ البساتین: ۳۲۳)

غیبی مدد:

حضرت جنید بغدادی رضی اللہ عنہ فرماتے ہیں میں سفر حج کے دوران ایک ریگستان سے گزرا اور میں نے وہاں ایک شخص کو بول کے درخت کے نیچے بیٹھا دیکھا۔ میں اس کے نزدیک گیا تو وہ ایک نوجوان تھا جو حق کی تلاش میں گھر سے نکلا تھا۔ میں نے اس نوجوان سے کہا لوگ آتے جاتے ہیں مگر تم اپنی جگہ پر بیٹھے ہو اس کی کیا وجہ ہے؟ وہ ادا اس نگاہوں سے میری جانب دیکھا اور افسوس کا اظہار کرتے ہوئے بولا مجھ پر ایک کیفیت طاری تھی مگر جب میں یہاں پہنچا تو میری وہ کیفیت ختم ہو گئی اور اب میں اپنی اس کیفیت کی تلاش میں یہاں بیٹھا ہوں۔

حضرت جنید بغدادی رضی اللہ عنہ فرماتے ہیں میں نے اس نوجوان کی بات سنی اور پھر اپنے سفر پر روانہ ہو گیا۔ جب میں ارکان حج سے فارغ ہوا اور واپس لوٹا تو میں نے اس نوجوان کو دیکھا وہ پہلے والی جگہ سے قدرے ہٹ کر بیٹھا ہوا تھا اور اب اس کے چہرے پر افسردگی کی بجائے خوشی تھی۔ میں اس کے نزدیک پہنچا اور اس سے دریافت کیا کہ اب تم یہاں کیوں بیٹھے ہو؟ وہ نوجوان پر جوش انداز میں بولا مجھے میری کھوئی ہوئی چیز مل گئی اس لئے اب میں اس مقام پر پاؤں توڑ کر بیٹھ گیا ہوں۔

حضرت جنید بغدادی رضی اللہ عنہ نے جب یہ واقعہ حاضرین محفل کے سامنے بیان کیا تو فرمایا میں یہ نہیں کہہ سکتا کہ ان دونوں باتوں میں سے کون سی بات عمدہ ہے کہ کھوئی ہوئی چیز کی تلاش میں ایک جگہ بیٹھنا یا پھر اس جگہ پر مستقل بیٹھے رہنا جہاں گوہر مقصود حاصل ہوا ہو۔

(رسالہ قشیریہ: ۳۷۸)

اس قصہ سے اندازہ ہوتا ہے کہ حضرت جنید بغدادی رضی اللہ عنہ کو غیب سے ہر قدم پر ہدایت دی جاتی تھی اور آپ رضی اللہ عنہ معرفت کے اسرار و رموز نہایت عجیب انداز میں بیان فرمایا کرتے تھے۔

انجیر کھانے کی خواہش ترک کر دی:

حضرت جنید بغدادی رحمۃ اللہ علیہ کے احباب میں ایک بزرگ حضرت جعفر بن نصیر رحمۃ اللہ علیہ بھی ہیں وہ آپ رحمۃ اللہ علیہ کی نفس کشی کا ایک واقعہ بیان فرماتے ہیں کہ میں ایک دن حضرت جنید بغدادی رحمۃ اللہ علیہ کی خدمت میں حاضر تھا۔ آپ رحمۃ اللہ علیہ نے مجھ سے فرمایا اے جعفر رحمۃ اللہ علیہ! آج میرا دل انجیر کھانے کی خواہش کر رہا ہے۔ میں نے عرض کیا حضور! میں ابھی بازار جاتا ہوں اور انجیر لے آتا ہوں اور یہ کہہ کر میں اپنی نشست سے اٹھا۔ آپ رحمۃ اللہ علیہ نے فرمایا یوں نہیں بلکہ تم مجھ سے پیسے لے جاؤ۔ میں نے عرض کیا حضور! میرے پاس اتنے پیسے ہیں کہ میں انجیر خرید کر لاسکتا ہوں۔ آپ رحمۃ اللہ علیہ نے فرمایا نہیں اور پھر ایک درہم مجھے دیا اور فرمایا کہ انجیر وزیری لے کر آنا۔ (وزیری انجیر عمدہ اور اعلیٰ قسم کی انجیر ہوتی ہے) حضرت جعفر رحمۃ اللہ علیہ فرماتے ہیں میں بازار گیا اور وزیری انجیر خرید لایا اور آپ رحمۃ اللہ علیہ کی خدمت میں پیش کی۔ جب افطار کا وقت ہوا تو آپ رحمۃ اللہ علیہ نے ایک انجیر اٹھائی اور اسے منہ میں رکھا۔ پھر دوسرے لمحے میں وہ انجیر منہ سے نکال کر پھینک دی۔ آپ رحمۃ اللہ علیہ نے خدام سے فرمایا انہیں میرے سامنے سے ہٹا دو اور حاضرین محفل کی اس سے تواضع کرو۔ حضرت جعفر رحمۃ اللہ علیہ فرماتے ہیں میں نے جھجکتے ہوئے عرض کیا حضور! آپ رحمۃ اللہ علیہ نے انجیر کھانے کی خواہش کی اور پھر خود ایک درہم دے کر انجیر منگوائی اور اب آپ رحمۃ اللہ علیہ اسے کھانے سے انکار کرتے ہیں اس کی کیا وجہ ہے؟ آپ رحمۃ اللہ علیہ نے جب میری بات سنی تو آنکھوں میں آنسو آگئے اور پھر آپ رحمۃ اللہ علیہ نے فرمایا جب میں نے انجیر منہ میں رکھی تو ندائے غیبی آئی اے جنید رحمۃ اللہ علیہ! کیا تجھے شرم نہ آئی کہ تیرے نفس نے جس خواہش کا اظہار کیا تو اسے پورا کرنا چاہتا ہے جبکہ تو اپنی نفسانی خواہشات کو میرے لئے ترک کئے ہوئے ہے اور اب پھر اپنی نفسانی خواہش کے تابع ہوتا ہے۔

(تذکرۃ الاولیاء: ۲۲۶)

درویش ناقابل فروخت ہوتے ہیں

حضرت جنید بغدادی رحمۃ اللہ علیہ کی خدمت میں ایک شخص نماز جمعہ کے بعد حاضر ہوا اور

عرض کیا حضور! مجھ پر آپ رحمۃ اللہ علیہ کا بڑا فضل ہوگا اگر آپ رحمۃ اللہ علیہ اپنے حلقے کے کسی ایک درویش کو میرے ہمراہ روانہ کریں گے۔ آپ رحمۃ اللہ علیہ نے اس سے دریافت فرمایا تمہارا مقصد کیا ہے؟ اس نے عرض کیا میں اس درویش کو کھانا کھلاؤں گا اور اس کی صحبت بابرکت سے فیضیاب ہوں گا۔

حضرت جنید بغدادی رحمۃ اللہ علیہ نے اس کی بات سنی تو اپنی چاروں جانب نگاہ دوڑائی اور پھر ایک ایسے درویش پر نگاہ پڑی جس کے چہرہ پر بھوک اور فاقہ کشی کے آثار نمایاں تھے۔ آپ رحمۃ اللہ علیہ نے اس درویش کو مخاطب کرتے ہوئے فرمایا تم اس شخص کے ساتھ چلے جاؤ اور اسے اپنی صحبت سے فیضیاب کرو اور اس کی میزبانی سے لطف اندوز ہو۔

وہ درویش حضرت جنید بغدادی رحمۃ اللہ علیہ کی بات سن کر اس شخص کے ساتھ چل دیا اور اس درویش کے زہد و تقویٰ کا چرچا بغداد شہر میں خوب تھا۔ کچھ دیر بعد وہ درویش واپس لوٹ آیا اور آپ رحمۃ اللہ علیہ کی خانقاہ کے ایک گوشے میں حسب معمول بیٹھ گیا۔ اس درویش کا میزبان وہ شخص بھی اس کے پیچھے پیچھے آیا اور حضرت جنید بغدادی رحمۃ اللہ علیہ کی خدمت میں حاضر ہو کر عرض کرنے لگا کہ حضور! جس درویش کو آپ رحمۃ اللہ علیہ نے میرے ساتھ بھیجا تھا وہ ایک لقمہ کھانے کے بعد بغیر کچھ کہے واپس لوٹ آیا۔

حضرت جنید بغدادی رحمۃ اللہ علیہ نے جب اس کی بات سنی تو فرمایا تم نے یقیناً کوئی ایسی بات کی ہوگی جو اس کی طبع کو ناگوار محسوس ہوئی ہوگی وگرنہ وہ درویش اپنے میزبان کی یوں دل شکنی نہ کرتا۔ اس شخص نے عرض کیا حضور! میں نے ایسی کوئی بات ہرگز نہیں کی جو ان کی طبع کو ناگوار محسوس ہوتی۔

حضرت جنید بغدادی رحمۃ اللہ علیہ نے جب اس شخص کی بات سنی تو خانقاہ میں نگاہ دوڑائی اور آپ رحمۃ اللہ علیہ کو وہ درویش خانقاہ کے ایک گوشے میں نظر آ گیا۔ آپ رحمۃ اللہ علیہ نے اس درویش کو بلایا اور یوں کھائے پئے بغیر واپس لوٹ آنے کی وجہ دریافت فرمائی۔ وہ درویش آپ رحمۃ اللہ علیہ کی بات سن کر بولا حضور! میں ایک مفلوک الحال اور فاقہ کش انسان ہوں، میرا وطن

کوفہ ہے اور میں آپ رحمۃ اللہ علیہ کی خدمت میں اسی لئے حاضر ہوا تھا کہ اپنی حالت آپ رحمۃ اللہ علیہ سے بیان کروں مگر غیرت کی وجہ سے کچھ نہ کہہ سکا۔ پھر آپ رحمۃ اللہ علیہ نے میری حالت کا اندازہ خود لگا لیا اور مجھے اس شخص کے ساتھ جانے کا حکم دیا۔ میں دل ہی دل میں خوش ہوا اور اس شخص کے ساتھ چلا گیا۔ اس شخص نے نہایت اہتمام کے ساتھ میرے سامنے دسترخوان بچایا اور پھر اپنے ہاتھ سے نوالہ بنا کر مجھے دیا اور کہنے لگا کہ یہ نوالہ مجھے دس ہزار درہم سے زیادہ عزیز ہے۔ میں نے اس کی بات سنی تو جان گیا کہ میرا یہ میزبان دنیا دار انسان ہے اور یہ نمود و نمائش کا دلدادہ ہے لہذا اسی وجہ سے میں اس کے دسترخوان سے اٹھ گیا اور کھانا کھائے بغیر واپس لوٹ آیا۔

حضرت جنید بغدادی رحمۃ اللہ علیہ نے جب اس درویش کی بات سنی تو اس شخص کو مخاطب کرتے ہوئے فرمایا میں نے تم سے کہا تھا کہ تم نے یقیناً کوئی ایسی بات کی ہوگی جو اس کی طبع کو ناگوار محسوس ہوئی ہوگی۔ اس شخص نے ندامت سے سر جھکا دیا۔ آپ رحمۃ اللہ علیہ نے فرمایا اگر تم کسی درویش کو کھانا کھلانے کی استطاعت رکھتے ہو تو پہلے میزبانی کے آداب سیکھو۔

حضرت جنید بغدادی رحمۃ اللہ علیہ نے اس شخص کی ندامت کو دیکھتے ہوئے اس درویش کو ایک مرتبہ پھر اس شخص کے ساتھ جانے کا حکم دیا۔

اہل بغداد کو اس واقعہ کے بعد اندازہ ہو گیا کہ حضرت جنید بغدادی رحمۃ اللہ علیہ ایک غیرت مند مرد ہیں اور آپ رحمۃ اللہ علیہ کے حلقہ میں بیٹھنے والے دیگر درویش بھی غیرت مند ہیں اور انہیں دنیاوی آسائشوں سے کوئی غرض نہیں ہے۔ اگر کوئی صاحب ثروت، حضرت جنید بغدادی رحمۃ اللہ علیہ کے کسی ارادت مند یا مرید کی تضحیک کرتا تو آپ رحمۃ اللہ علیہ اس کے ساتھ نہایت سختی سے پیش آتے تھے اور آپ رحمۃ اللہ علیہ نے بغداد کے صاحب ثروت لوگوں پر واضح کر دیا تھا کہ درویش ناقابل فروخت ہوتے ہیں۔

نگاہِ کیمیاء کا اثر:

حضرت جنید بغدادی رحمۃ اللہ علیہ فرماتے تھے کہ میں نے دس برس تک اپنے دل کے

دروازہ پر بیٹھ کر اس کی حفاظت کی ہے اور پھر دس برس تک میرا دل میری نگرانی کرتا رہا اور اب بیس برس ہو چکے ہیں نہ اپنے دل کی کچھ خبر رکھتا ہوں اور نہ ہی میرے دل کو میری کچھ خبر ہوتی ہے اور میں برس گزر چکے ہیں ماسوائے حق تعالیٰ کے کسی چیز کا مشاہدہ نہیں کرتا اور لوگ اس بات سے غافل ہیں۔

جب بندہ عاشق کے عشق اور محویت کا یہ عالم ہو تو پھر اس میں کوئی شک نہیں کہ مومن کا ہاتھ درحقیقت اللہ عزوجل کا ہاتھ ہے۔

ایک دن حضرت جنید بغدادی رحمۃ اللہ علیہ مسجد شو نیزیہ میں تشریف فرما تھے اور اس وقت وہاں درویشوں کا ایک ہجوم آپ رحمۃ اللہ علیہ کے گرد تھا اور آیات قرآنی پر بحث ہو رہی تھی۔ اس دوران مرد مومن کی روحانی قوت کا ذکر چھڑ گیا اور تمام درویش اس موضوع پر اپنے اپنے خیالات کا اظہار کرنے لگے۔ دوران گفتگو ایک درویش نے کہا مرد مومن کی روحانی طاقت کا اندازہ لگانا ممکن نہیں اور میں ایک ایسے شخص کے متعلق جانتا ہوں جو اگر مسجد کے اس ستون سے کہہ دے کہ تو آدھا سونے کا ہو جا اور آدھا چاندی کا ہو جا تو یہ ستون اسی وقت آدھا سونے اور آدھا چاندی کا ہو جائے گا۔

حضرت جنید بغدادی رحمۃ اللہ علیہ فرماتے ہیں میں نے اس درویش کا دعویٰ سن کر مسجد کے ستون کی جانب دیکھا تو وہ واقعی آدھا سونے کا اور آدھا چاندی کا ہو چکا تھا۔ یہ درحقیقت حضرت جنید بغدادی رحمۃ اللہ علیہ کی نگاہِ کیمیاء کا اثر تھا کہ ایک ستون کی ظاہری ساخت تبدیل ہو گئی۔ درویش نے تو یہ کہا تھا کہ وہ ایک شخص کو جانتا ہے مگر قدرت نے یہ راز حضرت جنید بغدادی رحمۃ اللہ علیہ پر ظاہر کر دیا تھا کہ خود ان کی نگاہ سے ایک ستون کی ظاہری ساخت بدل سکتی ہے۔

حضرت جنید بغدادی رحمۃ اللہ علیہ کے رفقاء عام دنیا دار نہیں:

حضرت جنید بغدادی رحمۃ اللہ علیہ اپنے حلقہ میں بیٹھنے والے دیگر درویشوں کی عزت کیا کرتے تھے اور اگر کوئی شخص ان پر اعتراض کرتا تو آپ رحمۃ اللہ علیہ ان درویشوں کا دفاع بھرپور

انداز میں کرتے اور ان کی عزت نفس کو مجروح نہ ہونے دیتے تھے۔ آپ رحمۃ اللہ علیہ اپنی صحبت میں رہنے والے ان درویشوں کا دفاع دلائل کے ذریعے کرتے اور یہ واضح کر دیتے کہ یہ درویش دنیا داری اور دنیاوی امور سے بہت دور ہیں۔

ایک مرتبہ ایک شخص نے آپ رحمۃ اللہ علیہ کی خانقاہ میں موجود درویشوں کو تنقید کا نشانہ بناتے ہوئے کہا کہ یہ اکثر دیکھنے میں آیا ہے کہ جب بھی حضرت جنید بغدادی رحمۃ اللہ علیہ اپنے رفقاء کے ہمراہ کسی دعوت میں شریک ہوتے ہیں تو یہ رفقاء بہت زیادہ کھانا کھاتے ہیں۔ حضرت جنید بغدادی رحمۃ اللہ علیہ نے اس کی بات سنی تو جو اب فرمایا جب کوئی شخص چار دن کا بھوکا ہو اور پھر جب اسے کھانا ملے تو وہ اللہ عزوجل کی نعمتوں کا بھرپور حق ادا کرتا ہے۔

اس شخص نے جب حضرت جنید بغدادی رحمۃ اللہ علیہ کا جواب سنا تو دوسرا سوال کر دیا کہ پھر ان لوگوں پر شہوانی قوتوں کا غلبہ کیوں نہیں ہوتا؟ آپ رحمۃ اللہ علیہ نے فرمایا میرے تمام رفقاء جلال اور صاف لقمہ کھاتے ہیں اس لئے وہ حیوانیت کا مظاہرہ نہیں کرتے۔

سوال کرنے والا شخص عاجز آ گیا اور وہ جان گیا کہ حضرت جنید بغدادی رحمۃ اللہ علیہ کے رفقاء عام دنیا دار نہیں ہیں بلکہ یہ اولیاء اللہ رحمۃ اللہ علیہم ہیں۔

ایک معترض کے سوالوں کا جواب:

حضرت جنید بغدادی رحمۃ اللہ علیہ سے کسی شخص نے کہا آپ رحمۃ اللہ علیہ کے رفقاء پر قرآن مجید سن کر وجدانی کیفیت طاری نہیں ہوتی اس کی کیا وجہ ہے؟ آپ رحمۃ اللہ علیہ نے فرمایا قرآن مجید میں حال لانے والی چیز کون سی ہے؟ قرآن مجید حق ہے اور اس ذات بابرکات نے اسے نازل فرمایا ہے جس کے لئے مخلوق کی کوئی صفت شایان شان نہیں ہے۔

اس معترض نے حضرت جنید بغدادی رحمۃ اللہ علیہ سے کہا آپ رحمۃ اللہ علیہ کے رفقاء شعروں پر وجد میں آجاتے ہیں اس کی کیا وجہ ہے؟ آپ رحمۃ اللہ علیہ نے فرمایا ایسا اس لئے ہے کہ یہ خود ان کا بنایا ہوا کلام ہے اور ان کا کلام اہل محبت کا کلام ہے۔

اس معترض نے حضرت جنید بغدادی رحمۃ اللہ علیہ کی خدمت میں موجود درویشوں کی

ظاہری حالت کا تسخراڑاتے ہوئے کہا آپ رحمۃ اللہ علیہ اور آپ رحمۃ اللہ علیہ کے رفقاء تو اللہ عزوجل کے نزدیک ہیں پھر انہیں وہ سب آسائشیں کیوں میسر نہیں جو اہل دنیا کو میسر ہیں؟ آپ رحمۃ اللہ علیہ نے فرمایا اللہ عزوجل یہ پسند نہیں فرماتا کہ جو چیزیں دنیا داروں کے پاس ہیں وہی چیزیں اس کے خاص بندوں کے پاس بھی ہوں۔

اعتراض کرنے والے شخص نے جب حضرت جنید بغدادی رحمۃ اللہ علیہ کی گفتگوسنی تو حیران رہ گیا۔ آپ رحمۃ اللہ علیہ نے اپنی بات کو مزید بڑھاتے ہوئے فرمایا:

”سامان دنیا سے محرومی کی ایک وجہ یہ بھی ہے کہ اللہ عزوجل یہ پسند نہیں فرماتا کہ اس کے خاص بندے خالق کو چھوڑ کر مخلوق کی جانب متوجہ ہوں۔“

پتھروں کا طواف:

حضرت جنید بغدادی رحمۃ اللہ علیہ کا معمول تھا کہ راتوں کو جاگ کر یادِ الہی میں مشغول رہتے تھے اور جن دنوں آپ رحمۃ اللہ علیہ مکہ مکرمہ میں مقیم تھے ان دنوں رات کے وقت خانہ کعبہ کے طواف کی سعادت بھی حاصل کیا کرتے تھے۔ آپ رحمۃ اللہ علیہ انہی ایام کا ایک واقعہ بیان کرتے ہوئے فرماتے تھے کہ میں ایک مرتبہ حج بیت اللہ شریف کے لئے مکہ مکرمہ پہنچا اور میں نے خانہ کعبہ کے مجاور کی حیثیت سے وہاں قیام کیا۔ میرا معمول تھا کہ جب رات خوب گہری ہو جاتی تو میں خانہ کعبہ کا طواف کرتا تھا۔ ایک روز میں حسب معمول خانہ کعبہ کے طواف میں مشغول تھا کہ میں نے ایک نو عمر لڑکی کو دیکھا جو خانہ کعبہ کا طواف کر رہی تھی اور ساتھ ہی کچھ اشعار بھی انتہائی ذوق و شوق سے پڑھ رہی تھی۔ ان اشعار کا ترجمہ ذیل ہے:

”الفت و عشق کو میں نے بہت چھپایا مگر اب یہ کسی بھی طرح نہیں چھپتے
اور انہوں نے میرے اندر ڈیرہ جما لیا ہے۔ مجھ پر جب محبوب کو دیکھنے
کا شوق غالب آتا ہے تو میرا دل اس کی یاد میں بے چین و بے قرار
ہو جاتا ہے اور اگر میں اپنے محبوب کی قربت کا ارادہ کرتی ہوں تو میرا

محبوب مجھے اپنے قرب سے محروم نہیں کرتا بلکہ میرے نزدیک آجاتا ہے اور جب میرا محبوب اپنا جلوہ دکھاتا ہے تو میں فنا ہو جاتی ہوں اور پھر اس کے لئے اور اس کی دستگیری سے زندہ ہوتی ہوں اور وہی میری دستگیری فرماتا ہے یہاں تک کہ میں اس کی عنایات سے لطف اندوز ہوتی ہوں۔“

حضرت جنید بغدادی رحمۃ اللہ علیہ فرماتے ہیں میں نے اس لڑکی کے اشعار سنے تو اس سے کہا اے لڑکی! تو اللہ عزوجل سے خوفزدہ نہیں جو یوں خانہ کعبہ میں ایسے اشعار پڑھتی ہو؟ وہ لڑکی میری جانب متوجہ ہوئی اور بولی اے جنید رحمۃ اللہ علیہ! اگر مجھے اللہ عزوجل کا خوف نہ ہوتا تو میں خواب شیریں کو ترک کر کے اس وقت یہاں نہ ہوتی اور اسی خوف نے مجھے میرے وطن سے بے وطن کر دیا، مجھے محبوب کے عشق نے حیران بنا دیا ہے اور اے جنید رحمۃ اللہ علیہ! تم ہی بتاؤ کہ تم خانہ کعبہ کا طواف کرتے ہو یا خانہ کعبہ کے رب کا؟

حضرت جنید بغدادی رحمۃ اللہ علیہ فرماتے ہیں میں نے اس لڑکی کا سوال سنا تو کہا کہ میں خانہ کعبہ کا طواف کرتا ہوں۔ آپ رحمۃ اللہ علیہ فرماتے ہیں اس لڑکی نے میری بات سنی تو اپنا چہرہ آسمان کی جانب بلند کیا اور کہا آپ کی شان بھی کیا ہے؟ مخلوق جو خود پتھروں کی مانند ہے وہ پتھروں کا طواف کر رہی ہے۔

حضرت جنید بغدادی رحمۃ اللہ علیہ فرماتے ہیں میں نے جب اس لڑکی کی بات سنی تو مجھ پر عجیب کیفیت طاری ہو گئی اور میں بے ہوش ہو گیا۔ پھر جب مجھے ہوش آیا تو مجھے وہ لڑکی کہیں دکھائی نہ دی۔ (روض الرحامین جلد ۱: ۸۷)

مریدوں کی آزمائش:

حضرت جنید بغدادی رحمۃ اللہ علیہ کو اپنے ایک مرید سے بے پناہ انسیت تھی اور اس کی وجہ یہ تھی کہ وہ مرید بہت متقی، پرہیزگار اور انتہائی مؤدب تھا۔ آپ رحمۃ اللہ علیہ کی اس مرید کے ساتھ یوں قلبی وابستگی اور لطف و عنایات کو دیکھ کر دوسرے مریدوں کے قلوب میں رشک پیدا ہو گیا

اور وہ آپس میں باہم گفتگو کرتے کہ اس مرید میں جانے کون سی ایسی بات ہے کہ مرشد پاک کی اس پر خصوصی نگاہ کرم ہے اور وہ اپنے فضل و لطف و عنایات سے اسے نوازتے رہتے ہیں جبکہ ہمارے حال پر ایسی خصوصی توجہ نہیں دیتے۔

حضرت جنید بغدادی رحمۃ اللہ علیہ کو جب اپنے مریدوں کی اس قلبی کیفیت کا علم ہوا تو آپ رحمۃ اللہ علیہ نے تمام مریدوں کو بلایا اور انہیں ایک ایک مرغ اور ایک ایک چھری دی اور حکم دیا کہ تم سب اس مرغ کو اس جگہ پر لے جا کر ذبح کرو جہاں تمہیں دیکھنے والا کوئی نہ ہو۔ تمام مرید، آپ رحمۃ اللہ علیہ کی بات سن کر چل دیئے اور کچھ دیر بعد سب مرید آپ رحمۃ اللہ علیہ کی خدمت میں حاضر ہوئے اور وہ سب اپنا اپنا مرغ ذبح کر کے لوٹے تھے جبکہ وہ مریدان کے ساتھ نہ تھا جس پر آپ رحمۃ اللہ علیہ کی لطف و عنایات خاص تھیں۔ کافی دیر بعد وہ مرید واپس لوٹا اور اس کے ہاتھ میں زندہ مرغ موجود تھا۔ آپ رحمۃ اللہ علیہ نے وجہ دریافت کی تو اس نے عرض کیا حضور! مجھے کوئی جگہ بھی ایسی نہ ملی جہاں مجھے دیکھنے والا کوئی نہ ہوتا اور میں جس جگہ بھی گیا میں نے اللہ عزوجل کو وہاں موجود پایا لہذا میں مرغ ذبح کئے بغیر واپس لوٹ آیا۔ اس مرید کی بات سن کر باقی تمام مرید لاجواب ہو گئے اور ان کے دل میں اپنے اس بھائی کے لئے جو حسد موجود تھا وہ جاتا رہا۔ (زہد البساطین: ۲۲۲)

تصوف کا حصول:

اللہ عزوجل نے حضرت جنید بغدادی رحمۃ اللہ علیہ کو اپنے خصوصی فضل و کرم سے نوازا تھا اور آپ رحمۃ اللہ علیہ کو ظاہری و باطنی علوم پر دسترس عطا فرمائی تھی۔ آپ رحمۃ اللہ علیہ کی علمی قابلیت کا اندازہ اس واقعہ سے بخوبی لگایا جاسکتا ہے کہ عبداللہ بن سعید جو اپنے وقت کے نامور صاحب علم و فن تھے اور ہر ایک کے کلام و بیان پر تنقید کرنا ان کا شغل تھا لوگوں نے ان سے کہا کہ آپ ہر ایک کے کلام پر تنقید کرتے ہیں مگر یہاں ایک ایسی علمی و روحانی شخصیت بھی ہے جن کا نام جنید رحمۃ اللہ علیہ ہے آئیں ان کے پاس چلتے ہیں اور پھر دیکھتے ہیں کہ آپ کو ان کے کلام و بیان میں کوئی اعتراض دکھائی بھی دیتا ہے یا نہیں؟

عبداللہ بن سعید نے جب لوگوں کی باتیں سنیں تو وہ حضرت جنید بغدادی رضی اللہ عنہ کی خدمت میں حاضر ہوئے اور آپ رضی اللہ عنہ سے توحید کے متعلق دریافت کیا۔ آپ رضی اللہ عنہ نے ایسا جامع جواب دیا کہ وہ حیران ہو گئے اور کہنے لگا اس مضمون کو ایک مرتبہ پھر بیان فرمادیں؟ آپ رضی اللہ عنہ نے اس مضمون کو مزید دوسرے رنگ میں بیان فرمایا۔ عبداللہ بن سعید کہنے لگا یہ تو آپ رضی اللہ عنہ نے مزید کچھ اور فرمادیا آپ رضی اللہ عنہ ایک مرتبہ پھر اس مضمون کو بیان فرمادیں؟ آپ رضی اللہ عنہ نے اس مرتبہ پھر اس مضمون کو مزید رنگ دیتے ہوئے یکسر مختلف انداز میں بیان فرمایا۔ عبداللہ بن سعید نے حیرانگی کا اظہار کیا اور کہا آپ رضی اللہ عنہ کی گفتگو و کلام میرے فہم سے بالا ہے آپ رضی اللہ عنہ مجھے براہ کرم لکھ کر دے دیں؟ آپ رضی اللہ عنہ نے فرمایا تم نے کیا خوب بات کی کہ بیان بھی میں کروں اور لکھوں بھی میں ہی؟ آپ رضی اللہ عنہ کی بات سن کر عبداللہ بن سعید وہاں سے چلے گئے اور آپ رضی اللہ عنہ کے علم و فضل کا اعتراف کئے بغیر نہ رہ سکے۔

حضرت جنید بغدادی رضی اللہ عنہ سے کسی نے دریافت کیا کہ آپ رضی اللہ عنہ نے اس قدر علوم کہاں سے حاصل کئے؟ آپ رضی اللہ عنہ نے فرمایا میں تیس برس تک اللہ عزوجل کے سامنے اس درجہ پر رہا ہوں اور پھر آپ رضی اللہ عنہ نے اپنے گھر ایک درجہ کی جانب اشارہ کیا اور فرمایا کہ پھر اللہ عزوجل نے مجھے ان تمام علوم سے نوازا۔

حضرت جنید بغدادی رضی اللہ عنہ نے فرمایا اگر میں جانتا کہ آسمان کے نیچے، زمین کے اوپر اور اس علم سے کہ جس میں ہم اور ہمارے اصحاب گفتگو کیا کرتے ہیں کوئی اور بھی علم افضل ہے تو میں اس علم کو بھی حاصل کرنے میں کوتاہی کا مظاہرہ نہ کرتا اور اس علم کے حصول میں کوئی کسر باقی نہ رکھتا۔

حضرت جنید بغدادی رضی اللہ عنہ نے فرمایا تصوف ہمیں باتیں بنانے سے حاصل نہیں ہوا بلکہ فاقہ کشی، ترک دنیا، ترک لذات اور دنیاوی نعمتوں سے منہ موڑنے کے بعد، ذکر الہی کی کثرت اور فرض و واجبات کی ادائیگی اور سنت مطہرہ پر عمل پیرا ہونے اور احکام الہی کو بجالانے اور ان تمام چیزوں سے منہ موڑنے جن کا حکم اللہ عزوجل اور رسول اللہ صلی اللہ علیہ وسلم نے دیا ہے ان

کے بعد حاصل ہوا ہے۔

سونا ہمارے اختیار سے باہر ہے:

حضرت علی بن سہیل رضی اللہ عنہ نے ایک مرتبہ حضرت جنید بغدادی رضی اللہ عنہ کو ایک خط لکھا جس میں انہوں نے لکھا کہ نیند غفلت کا باعث ہے اور محبت اس قدر وارثی ہونی چاہئے کہ قرار نہ پائے۔ سونے کی حالت میں انسان اپنے مقصد حقیقی سے دور، اپنے وقت سے بے خبر اور خود سے غافل ہو جاتا ہے۔ حضرت داؤد علیہ السلام کی جانب وحی کی گئی کہ وہ شخص جھوٹا ہے جس نے محبت الہی کا دعویٰ کیا اور پھر رات کو سو گیا۔

حضرت جنید بغدادی رضی اللہ عنہ نے انہیں اس خط کا جواب دیتے ہوئے لکھا کہ راہ حق میں جاگنا ہمارا معاملہ ہے اور سونا ہم پر فعل حق ہے۔ ہمارے لئے جاگتے رہنا اس وقت تک ہمارے اختیار میں ہوتا ہے جب تک ہمیں نیند نہ آئے یعنی سونا ہمارے اختیار سے باہر ہے اس لئے جو چیز ہمارے اختیار سے باہر ہو اور منجانب اللہ عزوجل ہو اس سے بہتر ہے جو ہمارے اختیار میں ہے اور ہماری جانب سے حق کی جانب ہو لہذا نیند تو اہل محبت پر اللہ عزوجل کی خصوصی عنایت ہے اور حدیث مبارکہ کے الفاظ ہیں کہ عالم کی نیند عبادت سے بہتر ہے اور میری آنکھیں اگر چہ سوتی ہیں مگر میرا دل نہیں سوتا۔ (کم کھانا اور کم سونا اولیاء اللہ رضی اللہ عنہم کا شیوہ ہے مگر جب نیند غالب ہو جائے تو پھر سونا ہی بہتر ہے اس لئے کہ اس وقت کوئی کام عمدہ طریقہ سے انجام نہیں دیا جاسکتا اور صحت کے لئے بھی یہ لازم ہے کہ نیند پوری کی جائے۔)

(تذکرۃ الاولیاء: ۳۲۹)

”شطحیات“ کہنے والوں کی کبھی حوصلہ افزائی نہ فرمائی:

”شطحیات“ تصوف کی اصطلاح میں ان کلمات کو کہتے ہیں جو بعض اوقات شریعت مطہرہ کے ظاہری اصولوں سے تجاوز کر جاتے ہیں۔ حضرت جنید بغدادی رضی اللہ عنہ کے زمانہ میں شطحیات کہنے کا رواج عام تھا مگر آپ رضی اللہ عنہ نے کبھی بھی ایسے کلمات ادا کرنے والوں کی حوصلہ افزائی نہ فرمائی۔

حضرت جنید بغدادی رضی اللہ عنہ کی خانقاہ میں ایک مرتبہ ایک فقیر آیا جس نے سیاہ رنگ کی گوڈری پہن رکھی تھی۔ آپ رضی اللہ عنہ نے اس سے یوں سیاہ پوشی کی وجہ دریافت فرمائی تو اس نے کہا کہ میرے خدا کی وفات ہو گئی۔ آپ رضی اللہ عنہ نے اس کی بات سنی تو اسے تین مرتبہ حکم دیا کہ وہ اسی وقت خانقاہ سے باہر نکل جائے۔ وہ فقیر خانقاہ سے باہر نہ گیا۔ جب آپ رضی اللہ عنہ نے چوتھی مرتبہ اسے خانقاہ سے باہر نکل جانے کا حکم دیا تو اس نے اپنے مفہوم کی وضاحت کرتے ہوئے کہا کہ میرا نفس مظہر خدا ہے اور میں نے اپنے نفس کو قتل کر دیا ہے لہذا اس کے سوگ میں سیاہ پوشی اختیار کئے ہوئے ہیں۔ یوں اس فقیر نے اپنے مفہوم کی وضاحت کے بعد آپ رضی اللہ عنہ کے غیض و غضب سے چھٹکارا پایا۔ (اللمع)

ایک بد اعتقاد مرید کی اصلاح فرمانا:

حضرت جنید بغدادی رضی اللہ عنہ کا ایک مرید آپ رضی اللہ عنہ سے بد اعتقاد ہو گیا اور وہ اس غلط فہمی میں مبتلا ہو چکا تھا کہ شاید اب وہ کسی مرتبہ پر فائز ہو چکا ہے اور اس نے اپنے اس گمان کی وجہ سے آپ رضی اللہ عنہ کی صحبت سے اجتناب برتنا شروع کر دیا۔ کچھ روز گزرنے کے بعد وہ مرید یہ سوچ کر آپ رضی اللہ عنہ کی خدمت میں حاضر ہوا کہ اس بات کا تجربہ کرے کہ کیا میری قلبی حالت آپ رضی اللہ عنہ کے دل پر منکشف ہوئی بھی ہے یا نہیں؟

حضرت جنید بغدادی رضی اللہ عنہ اپنے نور فراسٹ کے ذریعے اس مرید کی باطنی حالت سے آگاہ تھے۔ اس مرید نے آپ رضی اللہ عنہ سے کوئی سوال کیا تو آپ رضی اللہ عنہ نے فرمایا تو کس طرح کا جواب چاہتا ہے یعنی الفاظ و عبارت میں تجھے جواب چاہئے یا حقیقی معنوں میں؟ مرید نے کہا میں دونوں طرح کا جواب چاہتا ہوں۔ آپ رضی اللہ عنہ نے فرمایا عبارتی جواب یہ ہے کہ اگر تو میرا تجربہ کرنے کی بجائے اپنا تجربہ کرتا تو پھر تو میرے تجربے کا محتاج نہ ہوتا اور یوں میرے پاس تجربے کی غرض سے نہ آتا اور حقیقی معنوں میں اس کا جواب یہ ہے کہ میں تجھے اسی وقت منصب و اہمیت سے معزول کرتا ہوں۔

حضرت جنید بغدادی رضی اللہ عنہ کا یہ فرمانا تھا کہ اس مرید کے چہرے کا رنگ بدل گیا اور

وہ چیخ و پکار کرنے لگا اور کہنے لگا حضور! میرے دل سے یقین کی راحت جاتی رہی ہے اور میں اپنے فعل پر توبہ کرتا ہوں اور اپنی بداعتقادی پر معافی مانگتا ہوں کہ آئندہ ایسی بداعتقادی نہ کروں گا۔

حضرت جنید بغدادی رضی اللہ عنہ نے جب مرید کی چیخ و پکار سنی تو فرمایا کہ کیا تو نہیں جانتا کہ اللہ عزوجل کے اولیاء رضی اللہ عنہم اسرار کے والی ہوتے ہیں اور تجھ میں ان کی ضرب کی تاب نہیں ہے۔ پھر آپ رضی اللہ عنہ نے اس مرید کو معاف فرمادیا اور اس کو اس کا پہلا مقام پھر سے لوٹا دیا۔ وہ مرید سچے دل سے توبہ کر کے آپ رضی اللہ عنہ کی صحبت میں دوبارہ بیٹھنے لگا اور اللہ عزوجل کے برگزیدہ بندوں کے معاملات میں دخل اندازی سے باز رہا۔ (روضہ الرحمان)

مریدوں پر خصوصی توجہ دینا:

حضرت جنید بغدادی رضی اللہ عنہ اپنے مریدوں پر خصوصی نگاہ رکھا کرتے تھے۔ آپ رضی اللہ عنہ کا ایک مرید بصرہ میں مقیم تھا اور گوشہ نشینی کی زندگی بسر کر رہا تھا۔ ایک دن اس مرید کو اپنے کسی گناہ کا خیال آیا اور اس کا چہرہ تین دن تک سیاہ رہا اور جب تین دن بعد اس کے چہرہ کی سیاہی دور ہوئی تو اس کو آپ رضی اللہ عنہ کا خط ملا جس میں آپ رضی اللہ عنہ نے لکھا تھا کہ بارگاہ الہی میں ادب کے ساتھ قدم رکھنا چاہئے اور مجھے تمہارے چہرے کی سیاہی کو دھونے کے لئے تین دن تک دھوبی کی طرح کام کرنا پڑا ہے۔ (تذکرۃ الاولیاء: ۲۴۱)

سماع کے لئے لازم امور:

حضرت جنید بغدادی رضی اللہ عنہ اپنے چند مریدوں کے ہمراہ رات کے وقت ایک ایسے مکان پر تشریف لے گئے جہاں آپ رضی اللہ عنہ کی دعوت کا انتظام تھا۔ آپ رضی اللہ عنہ نے وہاں پہنچنے کے بعد اپنے نور باطن سے حاضرین محفل کا جائزہ لیا اور وہاں ایک اجنبی شخص کو موجود پایا۔ آپ رضی اللہ عنہ نے اس اجنبی شخص کو پاس بلایا اور اسے اپنی چادر دیتے ہوئے فرمایا کہ تم یہ چادر بازار میں گروی رکھو اور فقراء کے لئے دو سیر شکر لے آؤ۔ وہ شخص چادر لے کر جب باہر نکلا تو آپ رضی اللہ عنہ نے دروازہ اندر سے بند کرتے ہوئے اس شخص کو پکارا اور فرمایا کہ تم یہ چادر

لے کر چلے جاؤ اور دوبارہ یہاں لوٹ کر نہ آنا۔ لوگوں نے جب آپ رحمۃ اللہ علیہ کی بات سنی تو حیرانگی سے اس کی وجہ دریافت کی۔ آپ رحمۃ اللہ علیہ نے فرمایا میں نے اپنی چادر فروخت کر کے تمہارے لئے وقت کی طہارت خریدی ہے اور میں نے اپنے اور تمہارے درمیان سے اس شخص کو باہر نکال دیا ہے جو ہم میں سے نہ تھا اور سماع کے لئے تین چیزوں کا ہونا لازمی ہے یعنی زمان اور مکان موافق ہو اور اہل مجلس بھی اس کی اہلیت و قابلیت رکھتے ہوں۔

(نزہۃ البساطین جلد ۱: ۲۷۹)

اخلاص کا درس:

حضرت جنید بغدادی رحمۃ اللہ علیہ مجسم اخلاص و مروت تھے۔ آپ رحمۃ اللہ علیہ فرماتے ہیں میں نے اخلاق کا درس ایک حجام سے لیا۔ جب آپ رحمۃ اللہ علیہ سے وجہ دریافت کی گئی تو فرمایا کہ میں ایک مرتبہ مکہ مکرمہ میں مقیم تھا اور ایک حجام سے بال کٹوانے کے لئے گیا۔ حجام اس وقت رئیس مکہ کی حجامت کر رہا تھا میں نے کہا تم اللہ عزوجل کے واسطے میرے بال کاٹ دو اور میرے پاس تمہیں بطور اجرت دینے کے لئے کچھ نہیں ہے۔

حضرت جنید بغدادی رحمۃ اللہ علیہ فرماتے ہیں اس حجام نے میری بات سنی تو اثبات میں سر ہلا دیا اور میں نے دیکھا اس کی آنکھیں نم تھیں۔ اس نے رئیس مکہ کی حجامت ادھوری چھوڑ دی اور اس سے کہنے لگا کہ آپ کی مہربانی ہوگی اس نشست سے اٹھ جائیں کہ جب اللہ عزوجل کا نام آگیا تو مجھے سب کچھ مل گیا۔ پھر اس حجام نے مجھے اس نشست پر بٹھایا اور میرے سر کا بوسہ لیا اور میرے بال کاٹ دیئے۔ پھر اس حجام نے مجھے ایک کاغذ کی پڑیادی جس میں تھوڑی سی ریزگاری موجود تھی، اس نے مجھ سے کہا اسے اپنی ضرورت پر خرچ کر لیں۔

حضرت جنید بغدادی رحمۃ اللہ علیہ فرماتے ہیں مجھے اس کے حال پر ترس آیا اور میں نے دل میں خیال کیا کہ یہ شخص بہت نیک ہے، پھر میں نے اس بات کی نیت کی کہ مجھے پہلی فرصت میں جو بھی ملے گا وہ میں اس حجام کو بطور مروت دوں گا۔ پھر کچھ دنوں بعد میرے کچھ ازاوت مندوں نے بصرہ سے میرے لئے اشرفیوں کی ایک تھیلی بھیجی۔ میں نے وہ تھیلی لی

اور اس حجام کے پاس گیا اور وہ تھیلی اسے پیش کی۔ اس نے تھیلی پکڑی اور پوچھا کہ اس میں کیا ہے؟ میں نے جواباً کہا تم نے میرے ساتھ عمدہ برتاؤ کیا تھا اور میں نے اس وقت نیت کی تھی کہ مجھے جو چیز پہلی فرصت میں ملے گی وہ میں تمہاری خدمت میں پیش کروں گا۔ اس حجام نے میری بات سنی تو کہنے لگا صد افسوس! تمہیں اللہ عزوجل سے شرم نہ آئی جبکہ تم نے مجھ سے خود ہی کہا تھا کہ اللہ عزوجل کے واسطے میری حجامت بنا دو اور اب مجھے اس کا معاوضہ دیتے ہو، کیا تم نے دیکھا کہ کوئی شخص اللہ عزوجل کے لئے مزدوری کرے اور پھر اس کا معاوضہ بھی طلب کرے؟

حضرت جنید بغدادی رحمۃ اللہ علیہ فرماتے ہیں میں نے اس حجام کی بات سنی تو میں اس کی عظمت کا دل سے قائل ہو گیا۔ (تذکرۃ الاولیاء: ۳۲۸-۳۲۹)

حضرت جنید بغدادی رحمۃ اللہ علیہ کا توکل:

حضرت جنید بغدادی رحمۃ اللہ علیہ کی خدمت میں ایک شخص حاضر ہوا اور اس نے پانچ سو اشرفیاں بطور نذرانہ پیش کیں۔ آپ رحمۃ اللہ علیہ نے اس سے دریافت فرمایا تیرے پاس ان اشرفیوں کے علاوہ بھی کچھ مال ہے؟ اس نے عرض کیا ہاں۔ آپ رحمۃ اللہ علیہ نے فرمایا کہ تجھے مزید مال کی خواہش تو نہیں؟ اس نے عرض کیا میں مزید کی خواہش رکھتا ہوں۔ آپ رحمۃ اللہ علیہ نے فرمایا تو اپنی ان اشرفیوں کو واپس لے جا اور تو مجھ سے زیادہ ضرورت مند ہے کہ میرے پاس کچھ بھی نہیں اور مجھے پھر بھی کسی چیز کی خواہش نہیں ہے جبکہ تیرے پاس مال موجود ہے اور تو پھر بھی مزید مال کی خواہش رکھتا ہے اور تو اپنی ان اشرفیوں کو واپس لے جا کہ میں کسی ضرورت مند سے نہیں لیتا اور میں سمجھتا ہوں کہ میرا مولا غنی ہے اور سارا جہان فقیر ہے۔

(تذکرۃ الاولیاء: ۳۲۹)

ذکر الہی کا اثر:

حضرت جنید بغدادی رحمۃ اللہ علیہ کے ایک مرید سے کوئی گستاخی سرزد ہو گئی اور وہ شرمساری کی وجہ سے ایک مسجد میں چھپ گیا اور کئی دنوں تک اس مسجد میں چھپا رہا۔ ایک دن آپ

ﷺ اس کے پاس گئے اور وہ آپ ﷺ کو دیکھ کر خوف سے لرزنا شروع ہو گیا اور لڑکھڑا کر گر پڑا جس سے اس کا سر پھٹ گیا اور خون جاری ہو گیا اور خون کے ہر قطرہ سے ذکر الہی کی آواز آرہی تھی۔ آپ ﷺ نے فرمایا تیرا یہ فعل ریاکاری میں شامل ہے جبکہ چھوٹے چھوٹے بچے تیرے جیسے ذکر میں مساوی ہیں۔ اس مرید نے جب آپ ﷺ کی بات سنی تو تڑپ تڑپ کر جان دے دی۔ کچھ دنوں بعد کسی نے اس مرید کو خواب میں دیکھا تو اس کا حال دریافت کیا؟ اس نے کہا ایک عرصہ گزر گیا تھا اور میں دین سے دور تھا اور جو کچھ میں سمجھتا تھا وہ سب باطل تھا۔ (حکایات اولیاء)

ہمارا درہم ہمیں واپس لوٹا دو:

حضرت جنید بغدادی ﷺ کی ایک کرامت ایک بزرگ یوں بیان فرماتے ہیں کہ میں حج بیت اللہ کی سعادت کے لئے عازم سفر ہوا اور میں سفر پر روانہ ہونے سے قبل آپ ﷺ کی خدمت میں حاضر ہوا اور آپ ﷺ نے مجھے دیکھ کر ایک درہم عطا فرمایا جسے میں نے اپنی کمر بند میں باندھ لیا۔ وہ بزرگ فرماتے ہیں دوران سفر میں جہاں بھی مقیم ہوا حسن اتفاق سے وہاں میرے لئے عمدہ سامان میسر آ گیا اور مجھے وہ درہم خرچ کرنے کی ضرورت محسوس نہ ہوئی۔ پھر جب میں حج بیت اللہ کے بعد واپس بغداد پہنچا اور آپ ﷺ کی خدمت میں حاضر ہوا تو آپ ﷺ نے اپنا ہاتھ پھیلاتے ہوئے مجھ سے کہا لاؤ ہمارا درہم ہمیں واپس لوٹا دو اور میں نے وہ درہم آپ ﷺ کو واپس لوٹا دیا۔

روح قفس عصری سے پرواز کر گئی:

حضرت جنید بغدادی ﷺ پر اللہ عزوجل کا خصوصی فضل و کرم تھا اور آپ ﷺ کی زبان مبارک سے جو بھی کلمات نکلتے تھے اللہ عزوجل انہیں پورا فرما دیتا تھا۔ ایک نوجوان جو آپ ﷺ کی صحبت میں رہتا تھا اور اس کی عادت تھی کہ جب بھی کوئی ذکر سنتا تو چیخنا چلانا شروع کر دیتا تھا اور خوب شور مچایا کرتا تھا۔ ایک دن آپ ﷺ نے اس سے فرمایا کہ اگر تو نے آئندہ ایسی حرکت کی تو میرے پاس آنا چھوڑ دو۔ آپ ﷺ کے اس فرمان کے بعد

جب بھی وہ ذکر سنتا تو اس کے چہرے کا رنگ بدل جاتا مگر وہ انتہائی ضبط کا مظاہرہ کرتا یہاں تک کہ اس کے جسم کے ہر بال سے خون ٹپکنے لگتا تھا۔ پھر ایک دن ایسا ہوا کہ اس نے ایک زبردست نعرہ بلند کیا اور اس کی روح قفسِ عصری سے پرواز کر گئی۔

ابلیس لعین کا راہِ فرار اختیار کرنا:

حضرت جنید بغدادی رحمۃ اللہ علیہ پر اللہ عزوجل کا خصوصی فضل و کرم تھا کہ ابلیس لعین بھی آپ رحمۃ اللہ علیہ سے دور بھاگتا تھا۔ ایک مرتبہ ایک بزرگ نے ابلیس لعین کو یوں راہِ فرار اختیار کرتے دیکھا تو حیران رہ گئے۔ پھر وہ بزرگ جب آپ رحمۃ اللہ علیہ کی خدمت میں حاضر ہوئے تو آپ رحمۃ اللہ علیہ کو انتہائی جلال کے عالم میں دیکھا۔ ان بزرگ نے آپ رحمۃ اللہ علیہ سے کہا حضور! اپنا غصہ تھوک دیں کہ حالتِ غصہ میں شیطان غالب ہوتا ہے۔ پھر ان بزرگ نے آپ رحمۃ اللہ علیہ سے کہا کہ میں جب آپ رحمۃ اللہ علیہ کی خدمت میں حاضر ہوا تھا میں نے ابلیس لعین کو یوں بھاگتے ہوئے دیکھا تھا۔ آپ رحمۃ اللہ علیہ نے فرمایا ابلیس لعین میرے غصہ سے دور بھاگتا ہے اس لئے کہ دوسرے لوگ اپنے نفس کی وجہ سے غصہ کرتے ہیں اور اگر اللہ عزوجل کا ابلیس لعین سے پناہ مانگنے کا حکم نہ ہوتا تو میں ہرگز اس سے پناہ نہ مانگتا۔ (قصص الاولیاء)

تمہارا قلب اللہ عزوجل کا گھر ہے:

ایک مرتبہ ایک سید صاحب حج بیت اللہ کی سعادت کے لئے عازم سفر ہوئے۔ جب وہ بغداد پہنچے تو انہوں نے حضرت جنید بغدادی رحمۃ اللہ علیہ کی زیارت کا قصد کیا اور اس مقصد کے لئے آپ رحمۃ اللہ علیہ کی خدمت میں حاضر ہوئے۔ آپ رحمۃ اللہ علیہ نے ان سے فرمایا کہ آپ سید ہیں اور آپ کے جدِ اعلیٰ حضرت علی المرتضیٰ رحمۃ اللہ علیہ نفس اور کفار دونوں کے خلاف جہاد کیا کرتے تھے آپ بتائیں کہ آپ نے کون سا جہاد کیا ہے؟ ان سید صاحب نے جب آپ رحمۃ اللہ علیہ کی بات سنی تو ان کے قلب پر رقت طاری ہو گئی اور ان کی آنکھوں سے بے تحاشا آنسو جاری ہو گئے اور وہ کہنے لگے کہ میرا حج تو یہیں ختم ہو گیا اور آپ رحمۃ اللہ علیہ مجھے کچھ نصیحت فرمائیں؟ آپ رحمۃ اللہ علیہ نے فرمایا تمہارا قلب اللہ عزوجل کا گھر ہے تم اس میں کسی دوسرے کو

جگہ نہ دو۔ ان سید صاحب نے جب آپ رحمۃ اللہ علیہ کی بات سنی تو ان کی روح قفسِ عصری سے پرواز کر گئی۔ (قصص الاولیاء)

مقامِ رضائے الہی:

حضرت جنید بغدادی رحمۃ اللہ علیہ کے پاؤں میں ایک مرتبہ شدید درد ہوئی اور جب تکلیف حد سے بڑھ گئی اور ناقابل برداشت ہو گئی تو آپ رحمۃ اللہ علیہ نے ایک مرتبہ سورہ فاتحہ پڑھ کر دم کیا۔ دم کرنے کے بعد پاؤں کی تکلیف ختم ہو گئی۔ اس وقت ندائے غیبی آئی اے جنید رحمۃ اللہ علیہ! تجھے اس بات پر شرمندگی نہیں کہ تو نے اپنے نفس کی خاطر ہمارے کلام کا استعمال کیا۔ آپ رحمۃ اللہ علیہ نے جب ندائے غیبی سنی تو کانپ اٹھے اور شرمندگی محسوس کی اور آپ رحمۃ اللہ علیہ کی آنکھوں سے آنسو جاری ہو گئے اور آپ رحمۃ اللہ علیہ اسی وقت اللہ عزوجل سے معافی کے خواستگار ہوئے۔

صاحبِ وجد اللہ عزوجل کی حفاظت میں ہوتا ہے:

حضرت جنید بغدادی رحمۃ اللہ علیہ کے معاصرین میں ایک بزرگ حضرت ابوالحسن نوری رحمۃ اللہ علیہ بھی ہیں جو انتہائی شب بیدار اور عبادت گزار تھے۔ ایک مرتبہ وہ ایک مقام پر ذکر الہی میں مشغول تھے کہ چند لوگوں نے حضرت جنید بغدادی رحمۃ اللہ علیہ کی خدمت میں حاضر ہو کر عرض کیا کہ حضرت ابوالحسن نوری رحمۃ اللہ علیہ تین دن سے ایک پتھر پر بیٹھے با آواز بلند ذکر الہی میں مشغول ہیں اور وہ نہ ہی کچھ کھاتے ہیں اور نہ کچھ پیتے ہیں جب نماز کا وقت ہوتا ہے تو وہ نماز کی ادائیگی میں مشغول ہو جاتے ہیں اور نماز وقت پر ادا کرتے ہیں۔ آپ رحمۃ اللہ علیہ کے چند مرید جو اس وقت وہاں موجود تھے انہوں نے جب ان لوگوں کی باتیں سنیں تو کہنے لگے کہ یہ فنا کی علامت نہیں بلکہ ہوشیاری کی علامت ہے کہ فانی شخص تو نماز پڑھنے کا ہوش بھی کھو بیٹھتا تھا۔ آپ رحمۃ اللہ علیہ نے جب اپنے مریدوں کی بات سنی تو فرمایا کہ ایسا ہرگز نہیں جیسا تم گمان کرتے ہو بلکہ حقیقت تو یہ ہے کہ ان پر وجدانی کیفیت طاری ہے اور صاحبِ وجد اللہ عزوجل کی حفاظت میں ہوتا ہے اور یہی وجہ ہے کہ وہ نماز اپنے مقررہ وقت پر ادا کرتے ہیں۔

پھر حضرت جنید بغدادی رحمۃ اللہ علیہ، حضرت ابوالحسن نوری رحمۃ اللہ علیہ کے پاس تشریف لے

گئے اور فرمایا کہ کیا آپ رحمۃ اللہ علیہ رضائے الہی کو مقدم رکھتے ہیں اور اگر آپ رحمۃ اللہ علیہ رضائے الہی کو مقدم رکھتے ہیں تو پھر یہ شور کیوں برپا کر رکھا ہے؟ حضرت ابوالحسن نوری رحمۃ اللہ علیہ نے جب آپ رحمۃ اللہ علیہ کی بات سنی تو خاموشی اختیار کر لی اور کہا کہ اے جنید (رحمۃ اللہ علیہ)! بلاشبہ تم میرے بہترین استاد ہو۔

یہ کرامت نہیں بلکہ فریب ہے:

حضرت ابوالحسن نوری رحمۃ اللہ علیہ فرماتے ہیں میں ایک دن دریائے دجلہ کے کنارے گیا اور دریا میں کانٹا ڈال کر کھڑا ہو گیا اور بارگاہ الہی میں عرض کی کہ اے اللہ! جب تک اس کانٹے میں مچھلی نہیں پھنسے گی میں یونہی کھڑا رہوں گا اور ہرگز یہاں سے نہ لوٹوں گا۔ آپ رحمۃ اللہ علیہ فرماتے ہیں ابھی میرا یہ کہنا تھا کہ ایک بہت بڑی مچھلی کانٹے میں پھنس گئی اور میں نے الحمد للہ کہا کہ میرا کام ہو گیا تھا۔

حضرت ابوالحسن نوری رحمۃ اللہ علیہ فرماتے ہیں اس کے بعد میں حضرت جنید بغدادی رحمۃ اللہ علیہ کی خدمت میں حاضر ہوا اور ان کو اپنی اس کرامت کے متعلق بتایا۔ آپ رحمۃ اللہ علیہ نے سنا تو فرمایا اے ابوالحسن (رحمۃ اللہ علیہ)! اگر مچھلی کی بجائے کوئی بڑا سانپ نکل آتا اور تمہیں ڈس لیتا اور تم مر جاتے تو یہ اس سے کئی گنا بہتر تھا کہ تم اپنی کرامت کا اظہار یوں فخریہ انداز میں کرتے اور اگر مچھلی کی جگہ تمہارے کانٹے میں سانپ پھنس جاتا تو یہ کرامت تھی مگر چونکہ تم ابھی درمیانی منزل پر ہو اس لئے تمہارے ساتھ پیش آنے والے اس واقعہ کو کرامت نہیں بلکہ ایک فریب کہا جاسکتا ہے۔

دوستوں کی عیادت ایسے کرنی چاہئے:

حضرت ابوالحسن نوری رحمۃ اللہ علیہ ایک مرتبہ بیمار ہو گئے اور حضرت جنید بغدادی رحمۃ اللہ علیہ ان کی عیادت کے لئے تشریف لائے اور پھل و پھول پیش کئے۔ پھر جب حضرت جنید بغدادی رحمۃ اللہ علیہ بیمار ہوئے تو حضرت ابوالحسن نوری رحمۃ اللہ علیہ ان کی عیادت کے لئے اپنے مریدوں کے ہمراہ تشریف لائے اور آپ رحمۃ اللہ علیہ کا حال دریافت کیا اور پھر اپنے مریدوں سے کہا تم سب

جنید (رضی اللہ عنہ) کا مرض خود پر تقسیم کر لو۔ حضرت ابوالحسن نوری (رضی اللہ عنہ) کا یہ کہنا تھا کہ حضرت جنید بغدادی (رضی اللہ عنہ) کا مرض جاتا رہا اور آپ (رضی اللہ عنہ) صحت یاب ہو گئے۔ حضرت ابوالحسن نوری (رضی اللہ عنہ) نے رخصت ہوتے وقت آپ (رضی اللہ عنہ) سے کہا کہ اے جنید (رضی اللہ عنہ)! دوستوں کی عیادت ایسے کرنی چاہئے۔

دینے والا ہاتھ اونچا ہے:

حضرت ابوالحسن نوری (رضی اللہ عنہ) کو حضرت جنید بغدادی (رضی اللہ عنہ) سے دلی عقیدت تھی۔ ایک بزرگ بیان فرماتے ہیں کہ میں نے حضرت ابوالحسن نوری (رضی اللہ عنہ) کو دیکھا کہ آپ (رضی اللہ عنہ) نے کبھی بھی اپنا ہاتھ لوگوں کے سامنے پھیلانے میں عار محسوس نہ کی اور آپ (رضی اللہ عنہ) ضرورت کے وقت لوگوں سے سوال کر لیا کرتے تھے۔ مجھے آپ (رضی اللہ عنہ) کی بات پسند نہ تھی کہ آپ (رضی اللہ عنہ) جیسا عالی مرتبت بزرگ کسی کے سامنے یوں دست دراز ہو۔ میں حضرت جنید بغدادی (رضی اللہ عنہ) کی خدمت میں حاضر ہوا اور تمام واقعہ ان کے گوش گزار کیا۔ انہوں نے مجھ سے فرمایا تم ابوالحسن (رضی اللہ عنہ) کے اس فعل کو بری نگاہ سے نہ دیکھو کہ وہ لوگوں کے سامنے دست دراز اس لئے ہوتے ہیں کہ وہ انہیں کچھ دینا چاہتے ہیں اور وہ ان سے سوال اسی لئے کرتے ہیں کہ لوگوں کو آخرت میں ثواب ملے اور اس میں ان کا کچھ نقصان نہیں اور آپ (رضی اللہ عنہ) کا اشارہ حضور نبی کریم (صلی اللہ علیہ وسلم) کے اس فرمان کی جانب تھا:

الْمُعْطَىٰ حَيْثُ الْعَلِيَا

”دینے والا ہاتھ اونچا ہے۔“

بعض علماء نے اس کے معنی بیان کرتے ہوئے فرمایا ہے کہ معطی کے ہاتھ سے غرض لینے والے ہاتھ سے ہے اس لئے کہ ثواب وہی دیتا ہے اور اعتبار ثواب کا ہے نہ کہ مال کا۔ وہ بزرگ بیان فرماتے ہیں کہ حضرت جنید بغدادی (رضی اللہ عنہ) نے فرمایا تم ایک ترازو لاؤ۔ جب ترازو لایا گیا تو آپ (رضی اللہ عنہ) نے اس ترازو میں سو درہم رکھے اور پھر ایک مٹھی مزید بھر کر اس میں ملا دی اور فرمایا کہ ان کو حضرت ابوالحسن نوری (رضی اللہ عنہ) کے پاس لے جاؤ اور جا کر

انہیں دے دو۔

وہ بزرگ فرماتے ہیں میں نے اپنے دل میں خیال کیا کہ وزن تو اس لئے کیا جاتا ہے کہ مقدار کا اندازہ ہو سکے جبکہ حضرت جنید بغدادی رحمۃ اللہ علیہ نے ایک سو درہم ٹولنے کے بعد اس میں مزید مٹھی بھر درہم بغیر کسی گنتی کے ملا دیئے اس میں ضرور کوئی حکمت پوشیدہ ہے مگر میں آپ رحمۃ اللہ علیہ سے پوچھنے کی جسارت نہ کر سکا۔ میں نے وہ درہم لئے اور حضرت ابوالحسن نوری رحمۃ اللہ علیہ کی خدمت میں پیش کر دیئے۔ انہوں نے فرمایا ترازو لاؤ۔ میں ترازو لایا اور انہوں نے سو درہم تول کر الگ کر لئے اور فرمایا کہ ان کو حضرت جنید بغدادی رحمۃ اللہ علیہ کے پاس واپس لے جاؤ اور ان سے کہنا کہ آپ رحمۃ اللہ علیہ نے جو بھیجا میں نے وہ قبول کر لیا اور سو درہم سے جو زیادہ ہیں وہ میں قبول کرتا ہوں۔

وہ بزرگ فرماتے ہیں میں حضرت ابوالحسن نوری رحمۃ اللہ علیہ کی بات سن کر بھی شدید حیران ہوا اور میں نے ان سے دریافت کیا کہ یہ معاملہ کیا ہے؟ انہوں نے فرمایا جنید رحمۃ اللہ علیہ دانائے وہ چاہتے ہیں کہ برسی کے دونوں سرے خود ہی تھام لیں اور انہوں نے جو سو درہم تولے تھے وہ انہوں نے آخرت میں ثواب کی غرض سے تولے تھے اور پھر ان میں مٹھی بھر درہم جو ملائے وہ اللہ عزوجل کی نیت سے ملائے تھے چنانچہ جو اللہ عزوجل کے لئے ملائے گئے تھے وہ میں نے رکھ لئے اور باقی ان کو واپس لوٹا دیئے۔

وہ بزرگ فرماتے ہیں جب میں ان سو درہموں کو لے کر واپس حضرت جنید بغدادی رحمۃ اللہ علیہ کے پاس لوٹا تو آپ رحمۃ اللہ علیہ ان درہموں کو دیکھ کر رونے لگے اور فرمایا ابوالحسن رحمۃ اللہ علیہ! نے اپنا مال رکھ لیا اور ہمارا مال واپس لوٹا دیا۔

حضرت ابوبکر شبلی رحمۃ اللہ علیہ پر روحانی عنایات:

حضرت جنید بغدادی رحمۃ اللہ علیہ کا حلقہ ارادت بے حد وسیع تھا اور بے شمار اولیاء اللہ رحمۃ اللہ علیہم نے آپ رحمۃ اللہ علیہ کی صحبت سے فیض حاصل کیا اور آپ رحمۃ اللہ علیہ کے مریدوں کی تعداد ہزاروں میں ہے جنہوں نے شہرت و وام پائی۔ آپ رحمۃ اللہ علیہ کے ایک ایسے ہی باکمال اور صاحب علم و

فضل مرید حضرت ابو بکر شبلی رحمۃ اللہ علیہ بھی ہیں۔ حضرت ابو بکر شبلی رحمۃ اللہ علیہ رجوع الی اللہ ہونے سے قبل نہاوند کے گورنر تھے۔ ایک مرتبہ عباسی خلیفہ المعتقد باللہ نے اپنے محل میں ایک دعوت کا اہتمام کیا اور قرب و جوار کے تمام گورنروں اور سرداروں کو بغداد میں اپنے محل میں دعوت دی۔ تمام گورنر اور سردار، خلیفہ کے محل میں موجود تھے اور اس وقت ایک عجیب جشن کا سماں تھا۔ خلیفہ اپنی مسند پر بیٹھا تھا اور تمام علاقوں کے گورنر اور سردار اس کے سامنے انتہائی ادب و احترام کے ساتھ دست بستہ کھڑے تھے۔ خلیفہ ان سب کو خلعت عطا فرما رہا تھا کہ اچانک ایک گورنر کو چھینک آگئی اور اس کی ناک بہہ گئی۔ گورنر کے پاس اس وقت کوئی رومال نہ تھا اس نے جلدی میں ناک اپنی شاہی پوشاک سے صاف کر لی۔ خلیفہ نے اس گورنر کی یہ حرکت دیکھی تو انتہائی غضبناک ہوا اور اسے اسی وقت گورنری سے معزول کر دیا اور اس کی خلعت چھین کر اسے بھرے دربار میں بے عزت کر کے باہر نکال دیا۔

حضرت ابو بکر شبلی رحمۃ اللہ علیہ بھی اس وقت گورنروں کی صف میں کھڑے تھے اس پورے معاملے کو بغور ملاحظہ فرما رہے تھے۔ آپ رحمۃ اللہ علیہ کے دل میں خیال آیا کہ ایک شخص نے دنیاوی بادشاہ کے سامنے شاہی آداب کو ملحوظ خاطر نہ رکھا اور شاہی خلعت کی تعظیم نہ کی اور اس کی اس حرکت نے اسے شاہی دربار سے رسوا کر کے نکال دیا اور اس کی شاہی خلعت اس سے واپس لے لی گئی جب ایک دنیاوی دربار میں ایک شخص کو یوں ذلیل کر کے نکالا گیا ہے تو اس شخص کا کیا انجام ہوگا جو حکم الحاکمین کی عطا کردہ خلعت کی قدر نہ کرے گا اور وہ اللہ عزوجل کا ادب و احترام ملحوظ خاطر نہ رکھتا ہوگا۔ اس واقعہ نے آپ رحمۃ اللہ علیہ کے دل پر اس قدر گہرا اثر ڈالا کہ آپ رحمۃ اللہ علیہ نے گورنری کو خیر باد کہہ دیا اور حضرت خیرالنساج رحمۃ اللہ علیہ کی خدمت میں حاضر ہو کر ان کے دست حق پر بیعت کر لی۔

حضرت خیرالنساج رحمۃ اللہ علیہ نے حضرت ابو بکر شبلی رحمۃ اللہ علیہ کو حکم دیا کہ تم حضرت جنید بغدادی رحمۃ اللہ علیہ کی خدمت میں چلے جاؤ اور ان سے روحانی فیوض و برکات حاصل کرو۔ حضرت ابو بکر شبلی رحمۃ اللہ علیہ، حضرت جنید بغدادی رحمۃ اللہ علیہ کی خدمت میں حاضر ہوئے اور عرض کیا کہ مجھے

علم ہوا کہ آپ رحمۃ اللہ علیہ کے پاس ایک گوہر نایاب ہے کیا آپ رحمۃ اللہ علیہ اسے قیمتاً فروخت کریں گے یا پھر بغیر کسی قیمت کے مجھے عطا کریں گے؟ آپ رحمۃ اللہ علیہ نے فرمایا اگر میں اسے فروخت کرنا چاہوں تو تم اس کی قیمت ہرگز ادا نہ کر سکو گے کہ اس کی قیمت تمہاری قوت خرید سے باہر ہے اور اگر میں وہ گوہر نایاب تمہیں مفت میں دے دوں گا تو تم اس کی قدر و قیمت کا اندازہ نہ لگا سکو گے کہ جو چیز بغیر محنت و مشقت کے حاصل ہو جائے اس کی کوئی قدر و قیمت نہیں ہوتی، اگر تم اس گوہر نایاب کو حاصل کرنا چاہتے ہو تو بحرِ توحید میں غرق ہو جاؤ اور خود کو فنا کر دو پھر اللہ عز و جل تم پر صبر و کثادگی کے دروازے کھول دے گا اور جب تم میں برداشت کی قوت پیدا ہو جائے گی وہ گوہر نایاب تمہیں حاصل ہو جائے گا۔

حضرت ابو بکر شبلی رحمۃ اللہ علیہ نے حضرت جنید بغدادی رحمۃ اللہ علیہ سے دریافت کیا کہ میرے لئے کیا حکم ہے؟ آپ رحمۃ اللہ علیہ نے فرمایا تم ایک سال تک گندھک فروخت کرو چنانچہ حضرت ابو بکر شبلی رحمۃ اللہ علیہ ایک سال تک گندھک فروخت کرتے رہے اور پھر ایک برس بعد آپ رحمۃ اللہ علیہ کی خدمت میں حاضر ہوئے اور عرض کیا کہ میں آپ رحمۃ اللہ علیہ کی صحبت میں رہنا چاہتا ہوں۔ آپ رحمۃ اللہ علیہ نے انہیں اجازت دے دی۔

حضرت ابو بکر شبلی رحمۃ اللہ علیہ چونکہ گورنری کا عہدہ چھوڑ کر درویش ہوئے تھے اس لئے ان کے مزاج میں عجز و انکساری پیدا کرنے کے لئے اور ان کے دماغ سے گورنری کی بونگالنے کے لئے حضرت جنید بغدادی رحمۃ اللہ علیہ نے ان سے فرمایا کہ تم ایک سال تک لوگوں سے بھیک مانگو۔ حضرت ابو بکر شبلی رحمۃ اللہ علیہ نے آپ رحمۃ اللہ علیہ کے فرمان کے مطابق بھیک مانگنا شروع کر دیا اور سارا دن میں جو بھی خیرات ملتی شام کو وہ فقراء و مساکین میں تقسیم فرما دیتے اور خود فاقہ کیا کرتے تھے۔

بھیک مانگنے کے دوران حضرت ابو بکر شبلی رحمۃ اللہ علیہ کو انتہائی شرمندگی کا سامنا کرنا پڑتا کیونکہ لوگ جانتے تھے کہ آپ رحمۃ اللہ علیہ نہایت نڈے دند کے گورنر رہ چکے ہیں اور آپ رحمۃ اللہ علیہ کو خیرات کی کوئی ضرورت نہیں اسی لئے وہ آپ رحمۃ اللہ علیہ کو خیرات دینے سے گریز کرتے تھے مگر آپ

ﷺ ہمت نہ ہارتے اور باوجود شوری اور انکار کے کچھ نہ کچھ خیرات اکٹھی کر لیا کرتے۔ آپ ﷺ نے اس تنگی کی شکایت جب حضرت جنید بغدادی ﷺ سے کی تو انہوں نے فرمایا اب تمہیں اس بات کا بخوبی اندازہ ہو گیا ہو گا کہ دنیا داروں کے نزدیک تمہاری کچھ حیثیت نہیں ہے لہذا تم اپنا دل دنیا سے نہ لگانا۔

اس دوران حضرت جنید بغدادی ﷺ نے حضرت ابو بکر شبلی ﷺ کو نیا حکم دیا کہ چونکہ تم نہاوند کے گورنر رہ چکے ہو اور دوران گورنری تم نے کئی لوگوں سے زیادتی کی ہوگی لہذا تم ہر شخص سے جا کر معافی مانگو گے چنانچہ آپ ﷺ ہر شخص کے پاس گئے اور اس سے معافی مانگی اور جو شخص وہاں موجود نہ تھا اس سے معافی کے عوض ایک لاکھ درہم خیرات کئے مگر اس کے باوجود دل میں خلش برقرار رہی۔ آپ ﷺ نے حضرت جنید بغدادی ﷺ کی خدمت میں حاضر ہو کر اپنی اس بے قراری کے متعلق عرض کیا تو حضرت جنید بغدادی ﷺ نے فرمایا تمہارے دل میں اب بھی حب جاہ اور حب مال موجود ہے لہذا تم مزید ایک سال تک بھیک مانگو۔ آپ ﷺ نے حضرت جنید بغدادی ﷺ کے حکم پر سر تسلیم خم کیا اور بھیک مانگنے نکل کھڑے ہوئے۔ سارا دن بھیک مانگنے کے بعد جو کچھ بھی بطور خیرات ملتا اسے لا کر حضرت جنید بغدادی ﷺ کی خدمت میں پیش کر دیتے اور وہ اسے فقراء و مساکین میں تقسیم فرما دیتے تھے۔ ایک سال گزر گیا اور حضرت جنید بغدادی ﷺ نے آپ ﷺ سے فرمایا اب تم میری صحبت میں رہنے کے قابل ہو چکے ہو لیکن میری صحبت میں رہنے کے لئے لازم ہے کہ تم فقراء کی خدمت کرو گے۔

حضرت ابو بکر شبلی ﷺ نے حضرت جنید بغدادی ﷺ کے فرمان پر لبیک کہا اور فقراء کی خدمت میں مشغول ہو گئے یہاں تک کہ ایک سال مزید گزر گیا۔ ایک سال بعد حضرت جنید بغدادی ﷺ نے فرمایا اے شبلی (ﷺ)! تم اپنے نفس کو کس مقام پر دیکھتے ہو؟ آپ ﷺ نے عرض کیا میں خود کو تمام لوگوں سے ادنیٰ درجہ پر پاتا ہوں۔ حضرت جنید بغدادی ﷺ نے سنا تو فرمایا اب تمہارا ایمان مکمل ہو چکا۔

یوں حضرت ابو بکر شبلی رحمۃ اللہ علیہ نے حضرت جنید بغدادی رحمۃ اللہ علیہ کی صحبت میں رہ کر سلوک و عرفان کی منازل طے کرنا شروع کیں اور اللہ عزوجل نے آپ رحمۃ اللہ علیہ کو بلند مرتبہ عطا فرمایا اور پھر آپ رحمۃ اللہ علیہ کی زندگی میں وہ وقت بھی آیا کہ آپ رحمۃ اللہ علیہ رشد و ہدایت کے لئے منبر پر رونق افروز ہوئے اور آپ رحمۃ اللہ علیہ اپنے خطاب کی شعلہ بیانی سے لوگوں کے سامنے حقیقت و اسرار و رموز کے کئی پہلو آشکار کرنے لگے۔ حضرت جنید بغدادی رحمۃ اللہ علیہ کو علم ہوا تو انہوں نے آپ رحمۃ اللہ علیہ کو بلا کر کہا ہم نے جن چیزوں کو دفن کیا تم نے انہیں عوام الناس کے سامنے یوں کھلے عام بیان کرنا شروع کر دیا۔ آپ رحمۃ اللہ علیہ نے عرض کیا میں جس حقیقت کو بیان کرتا ہوں وہ لوگوں کے اذہان سے بالا ہے اور میرا کلام منجانب حق ہے اور وہ حق کی جانب ہی لوٹ جاتا ہے جبکہ اس دوران شبلی رحمۃ اللہ علیہ کا وجود باقی نہیں رہتا۔ حضرت جنید بغدادی رحمۃ اللہ علیہ نے جب آپ رحمۃ اللہ علیہ کی بات سنی تو فرمایا تمہارا کہنا درست ہے مگر تمہارے لئے یہ مناسب نہیں کہ تم اس قسم کی باتیں یوں بیان کرو۔

ایک دن حضرت جنید بغنہ ادی رحمۃ اللہ علیہ کی زوجہ اپنے گھر میں بیٹھی کنگھی کر رہی تھیں کہ حضرت ابو بکر شبلی رحمۃ اللہ علیہ اچانک گھر میں داخل ہو گئے۔ حضرت جنید بغدادی رحمۃ اللہ علیہ کی زوجہ نے جب آپ رحمۃ اللہ علیہ کو یوں گھر میں داخل ہوتے دیکھا تو پردہ کرنا چاہا۔ حضرت جنید بغدادی رحمۃ اللہ علیہ نے ان سے فرمایا کہ تمہیں پردہ کی ضرورت نہیں کہ اس وقت شبلی رحمۃ اللہ علیہ ہوش میں نہیں ہے۔ اس دوران حضرت ابو بکر شبلی رحمۃ اللہ علیہ حالت وجد میں حضرت جنید بغدادی رحمۃ اللہ علیہ کے سر پر ہاتھ مارتے ہوئے ذیل کے اشعار پڑھنے لگے۔

عودونی الوصال والوصال عذب

ورمونی یا لصدو الصد صعب

زعمو حین عاتبوا ان جرمی

فرط حنی ہم وما ذاک ذنب

لا و حسن النصوص عند المتلافی

ما جزاء من یحب الا یحب

”ہمیں وصال کا عادی بنا دیا ہے اور وہ بہت شیریں ہے اور مجھے ہجر

میں مبتلا کر دیا ہے اور وہ بہت سخت ہے، عتاب میں آتا ہے تو کہتا ہے

میرا گناہ ہے، جوش محبت میں ہو تو یہ کوئی گناہ نہیں ہے۔“

حضرت جنید بغدادی رحمۃ اللہ علیہ نے اشعار سے تو سر ہلاتے ہوئے فرمایا اے شبلی (رحمۃ اللہ علیہ)!

ایسے ہی ہے۔ آپ رحمۃ اللہ علیہ نے سنا تو بے ہوش ہو کر گر پڑے اور پھر جب کچھ دیر بعد ہوش آیا

تو رونے لگے۔ حضرت جنید بغدادی رحمۃ اللہ علیہ نے اپنی زوجہ سے فرمایا تم اب پردہ کر لو کہ اسے

ہوش آ گیا ہے۔ (نزہۃ البساطین: ۲۷۹)

حضرت ابو بکر شبلی رحمۃ اللہ علیہ ایک دن حالت وجد میں تھے اور انتہائی مضطرب دکھائی دیتے

تھے حضرت جنید بغدادی رحمۃ اللہ علیہ نے دیکھا تو فرمایا تم اپنے کام اللہ عزوجل کے سپرد کر دو تا کہ

تمہیں سکون کی دولت میسر ہو۔ آپ رحمۃ اللہ علیہ نے عرض کیا سکون کی دولت تو مجھے اسی وقت مل

سکتی ہے جب اللہ عزوجل میرے کام مجھ پر چھوڑ دے۔ حضرت جنید بغدادی رحمۃ اللہ علیہ نے سنا

تو فرمایا شبلی (رحمۃ اللہ علیہ) کی تلوار سے خون ٹپکتا ہے۔

غلام خلیل اپنے منصوبہ میں ناکام ہوا:

خليفة بغداد کا درباری غلام خلیل اپنے منصوبہ میں ناکام ہوا تو اس کے دل میں حضرت

جنید بغدادی رحمۃ اللہ علیہ کے لئے مزید حسد پیدا ہو گیا اور وہ حسد کی آگ میں جلتے ہوئے آپ

رحمۃ اللہ علیہ کی مخالفت میں شدید ہو گیا۔ اسے اس بات کا دکھ تھا کہ تمام اولیاء اللہ رحمۃ اللہ علیہم خلیفہ کے

دربار سے زندہ بچ کر چلے گئے چنانچہ اس نے نت نئی چالیں چلنا شروع کر دیں اور غلام خلیل

کے خلیفہ کے ساتھ ذاتی روابط تھے کہ اس نے دین کو دنیا کے عوض فروخت کر دیا تھا جیسا کہ

اس زمانہ میں بھی بعض صوفیاء اور مولوی حضرات ایسے تھے جو دنیا دار تھے اور حاکم وقت کے

جو توں کے ٹکڑے چاٹا کرتے تھے اور غلط قسم کے فتوے دے کر اپنے پیٹ کو دوزخ کی آگ

سے بھرتے تھے۔ غلام خلیل بھی صوفیاء کے لباس میں خلیفہ کے دربار میں بیٹھا کرتا تھا اور اللہ

عزوجل کے نیک بندوں کے خلاف زہرا گتار ہتا تھا۔

غلام خلیل نے حضرت جنید بغدادی رحمۃ اللہ علیہ کو سوا کرنے کے لئے ایک چال چلی اور اس نے آپ رحمۃ اللہ علیہ کے ایک مقرب خاص حضرت ابوالحسن سمنون رحمۃ اللہ علیہ پر پہلا وار کیا۔ اس نے ایک عورت کو حضرت ابوالحسن سمنون رحمۃ اللہ علیہ کی خدمت میں بھیجا جس نے خود کو حضرت ابوالحسن سمنون رحمۃ اللہ علیہ کے لئے پیش کیا۔ حضرت ابوالحسن سمنون رحمۃ اللہ علیہ نے انکار کر دیا۔ وہ عورت حضرت جنید بغدادی رحمۃ اللہ علیہ کی خدمت میں حاضر ہوئی اور کہنے لگی کہ آپ رحمۃ اللہ علیہ، حضرت ابوالحسن سمنون رحمۃ اللہ علیہ کو حکم دیں کہ وہ مجھے قبول فرمائیں۔

حضرت جنید بغدادی رحمۃ اللہ علیہ نے جب اس عورت کی بات سنی تو غصہ میں آگئے اور حکم دیا کہ اس عورت کو یہاں سے نکال دیا جائے۔ خدام نے اس عورت کو خانقاہ سے باہر نکال دیا اور وہ عورت غلام خلیل کے پاس پہنچی اور پھر دونوں نے مل کر اپنے منصوبہ کے مطابق حضرت ابوالحسن سمنون رحمۃ اللہ علیہ پر الزام لگایا کہ انہوں نے اس عورت کے ساتھ زنا کیا ہے۔

غلام خلیل اس عورت کو لے کر خلیفہ وقت کے دربار میں پہنچا اور ایک من گھڑت واقعہ مریج مصالحہ لگا کر خلیفہ وقت کو سنایا اور اسے حضرت جنید بغدادی رحمۃ اللہ علیہ اور ان کے رفقاء کے خلاف اکسایا۔ خلیفہ کچے کانوں کا تھا اور اس نے غلام خلیل کی بات پر اعتبار کرتے ہوئے بغیر کسی تصدیق یا ثبوت کے حضرت ابوالحسن سمنون رحمۃ اللہ علیہ کے قتل کا فرمان جاری کر دیا۔ حضرت ابوالحسن سمنون رحمۃ اللہ علیہ کو دربار میں طلب کیا گیا اور جب جلاد کو ان کا سر قلم کرنے کے لئے خلیفہ نے بلانا چاہا تو اس کی زبان بند ہو گئی اور وہ باجود کوشش کے جلاد کو کوئی حکم نہ دے سکا۔ خلیفہ نے حضرت ابوالحسن سمنون رحمۃ اللہ علیہ سے کہا کہ وہ کل دوبارہ دربار میں پیش ہوں۔

رات کے وقت جب خلیفہ سویا تو اس نے ایک ندائے غیبی سنی کہ اگر تو نے حضرت ابوالحسن سمنون رحمۃ اللہ علیہ کو قتل کروایا تو تیری سلطنت زوال پذیر ہو جائے گی۔ اگلی صبح خلیفہ نے حضرت ابوالحسن سمنون رحمۃ اللہ علیہ کو دربار میں بلایا اور ان سے اپنی گستاخی کی معافی مانگی اور پھر نہایت عزت و احترام کے ساتھ دربار سے رخصت کیا۔

یوں حضرت جنید بغدادی رحمۃ اللہ علیہ اور ان کے رفقاء اور دیگر اولیاء اللہ رحمۃ اللہ علیہم کی مخالفت کرنے والا غلام خلیل اپنے منصوبہ میں ناکام ہوا۔

قصے سنانے کا فائدہ:

حضرت جنید بغدادی رحمۃ اللہ علیہ حاضرین محفل کے سامنے وعظ فرما رہے تھے کہ دوران وعظ کسی شخص نے اٹھ کر سوال کیا کہ آپ رحمۃ اللہ علیہ جو قصے مریدوں کو سنااتے ہیں ان سے کیا نفع ہوتا ہے؟ آپ رحمۃ اللہ علیہ نے فرمایا یہ قصے اللہ عزوجل کے لشکروں میں سے ایک لشکر ہے جس سے مریدوں کے قلوب تقویت پاتے ہیں۔ اس شخص نے کہا آپ رحمۃ اللہ علیہ کے اس قول کی کیا دلیل ہے؟ آپ رحمۃ اللہ علیہ نے فرمایا قرآن مجید میں ارشاد باری تعالیٰ ہوتا ہے:

”ہم تم سے انبیاء علیہم السلام کے تمام قصے بیان کرتے ہیں تاکہ اس سے تمہارے قلوب کو تقویت حاصل ہو۔“

معرفت ہی اصل چیز ہے:

حضرت شیخ ابو عمرو زجاج رحمۃ اللہ علیہ بغداد تشریف لائے تو حضرت جنید بغدادی رحمۃ اللہ علیہ کے ہاں مہمان ہوئے۔ ان دنوں بغداد میں حضرت ابو محمد رویم رحمۃ اللہ علیہ کی شہرت تھی اور حضرت ابو عمرو زجاج رحمۃ اللہ علیہ کو ان سے ملنے کا بے حد اشتیاق تھا کہ ان کی خدمت میں حاضر ہوں اور ان کی زیارت کا شرف حاصل کریں مگر چونکہ آپ رحمۃ اللہ علیہ، حضرت جنید بغدادی رحمۃ اللہ علیہ کے مہمان تھے اس لئے یہ مناسب نہ جانا کہ حضرت جنید بغدادی رحمۃ اللہ علیہ کی اجازت کے بغیر حضرت ابو محمد رویم رحمۃ اللہ علیہ سے ملاقات کے لئے جائیں۔ آپ رحمۃ اللہ علیہ نے ایک عرصہ تک حضرت جنید بغدادی رحمۃ اللہ علیہ کے ہاں قیام کیا مگر کبھی موقع نہ پاسکے کہ حضرت جنید بغدادی رحمۃ اللہ علیہ سے اجازت لے سکیں۔ کافی دن گزرنے کے بعد آپ رحمۃ اللہ علیہ نے دل میں خیال کیا کہ جب بھی میں حضرت جنید بغدادی رحمۃ اللہ علیہ سے اس موضوع پر بات کرنے کا ارادہ کرتا ہوں تو وہ خود ہی کچھ ایسی صورت پیدا کر دیتے ہیں کہ اس موضوع پر بات نہیں ہو پاتی۔

حضرت ابو عمرو زجاج رحمۃ اللہ علیہ نے حضرت جنید بغدادی رحمۃ اللہ علیہ کے رویہ کے متعلق کافی سوچ بچار کی کہ حضرت جنید بغدادی رحمۃ اللہ علیہ کیوں ایسی صورت حال پیدا کر دیتے ہیں جو ان کی سمجھ سے بالا ہے۔ ایک دن آپ رحمۃ اللہ علیہ نے موقع دیکھتے ہوئے ہمت کی اور دوپہر کے وقت

جب حضرت جنید بغدادی رحمۃ اللہ علیہ قیلولہ کا ارادہ فرما رہے تھے اور اتفاق سے وہاں کوئی اور موجود نہ تھا آپ رحمۃ اللہ علیہ نے حضرت جنید بغدادی رحمۃ اللہ علیہ سے عرض کیا کہ میں آپ رحمۃ اللہ علیہ کی اجازت طلب کرتا ہوں۔ حضرت جنید بغدادی رحمۃ اللہ علیہ نے آپ رحمۃ اللہ علیہ کو ٹالتے ہوئے فرمایا کہ مجھے معلوم ہے چند دن صبر کرو اس موضوع پر پھر گفتگو ہوگی۔

حضرت ابو عمرو زجاج رحمۃ اللہ علیہ نے اس وقت خاموشی اختیار کی مگر اگلے دن پھر موقع دیکھ کر اپنی بات دہرائی اور کہا کہ حضور! آپ رحمۃ اللہ علیہ جانتے ہیں کہ میں کیا بات کرنا چاہتا ہوں؟ حضرت جنید بغدادی رحمۃ اللہ علیہ نے فرمایا تم نے کل اور اس سے قبل بھی کئی مرتبہ مجھ سے اس موضوع پر بات کرنی چاہی مگر کر نہیں سکے اور میرے پاس آج بھی تمہارے لئے وہی جواب ہے کہ تم ابھی صبر کرو اور خود کو یوں پریشان نہ کرو اور نہ ہی مجھے پریشان کرو۔

حضرت ابو عمرو زجاج رحمۃ اللہ علیہ نے حضرت جنید بغدادی رحمۃ اللہ علیہ کی بات سنی تو ایک مرتبہ پھر خاموشی اختیار کر لی مگر دل میں یہ خواہش پیدا ہوئی کہ حضرت جنید بغدادی رحمۃ اللہ علیہ ہر مرتبہ ان کی بات کو کیوں ٹال دیتے ہیں؟ کچھ دنوں بعد آپ رحمۃ اللہ علیہ نے ایک مرتبہ پھر حضرت جنید بغدادی رحمۃ اللہ علیہ کی خدمت میں عرض کیا کہ حضور! میں حیران ہوں کہ آپ رحمۃ اللہ علیہ مجھے میری بات مکمل نہیں کرنے دیتے؟

حضرت جنید بغدادی رحمۃ اللہ علیہ نے فرمایا سبحان اللہ! میں نے تمہیں یا کسی اور کو کہیں آنے جانے سے نہیں روکا۔ حضرت ابو عمرو زجاج رحمۃ اللہ علیہ نے عرض کیا کہ میں حضرت ابو محمد رحمۃ اللہ علیہ سے ملاقات کا خواہاں ہوں اور یہ سوچ کر ان کے پاس نہیں جاتا کہ کہیں میں آپ رحمۃ اللہ علیہ کی اجازت کے بغیر گیا تو آپ رحمۃ اللہ علیہ میری اس حرکت پر ناراض نہ ہوں اور مجھے یہاں کچھ لوگوں سے اس بات کا علم ہوا ہے کہ آپ رحمۃ اللہ علیہ کو حضرت ابو محمد رحمۃ اللہ علیہ سے ملاقات پسند نہیں ہے؟

حضرت جنید بغدادی رحمۃ اللہ علیہ نے فرمایا تم اپنی بات پھر سے دہرانا کہ مجھے کیا پسند نہیں ہے؟ حضرت ابو عمرو زجاج رحمۃ اللہ علیہ نے عرض کیا کہ کوئی بھی حضرت ابو محمد رحمۃ اللہ علیہ سے

ملاقات کرے بالخصوص آپ رحمۃ اللہ علیہ کی خدمت میں حاضر ہونے والے لوگ؟
 حضرت جنید بغدادی رحمۃ اللہ علیہ نے جواب میں خاموشی اختیار کر لی اور حضرت ابو عمرو
 زجاج رحمۃ اللہ علیہ بھی خاموش ہو گئے اور ان دنوں میں آپ رحمۃ اللہ علیہ نے بے حد کوشش کی تھی کہ
 حضرت جنید بغدادی رحمۃ اللہ علیہ اجازت مرحمت فرمادیں مگر پھر اس خیال سے خاموش ہو گئے کہ
 حضرت جنید بغدادی رحمۃ اللہ علیہ اجازت مرحمت نہیں فرمائیں گے۔

ایک روز کا ذکر ہے حضرت ابو عمرو زجاج رحمۃ اللہ علیہ کا گزر سے بازار سے ہوا تو آپ
رحمۃ اللہ علیہ کی ملاقات ایک بزرگ سے ہوئی جنہوں نے آپ رحمۃ اللہ علیہ سے دریافت کیا اے ابو عمرو
(رحمۃ اللہ علیہ)! کیا تمہاری ملاقات حضرت ابو محمد رویم رحمۃ اللہ علیہ سے ہوئی؟ آپ رحمۃ اللہ علیہ نے جواب
 دیا ابھی نہیں ہوئی اور میں اس سعادت سے محروم ہوں۔ ان بزرگ نے کہا تمہیں ان سے
 ضرور ملاقات کرنی چاہئے کہ حضرت ابو محمد رویم رحمۃ اللہ علیہ جیسے یگانہ روزگار کا ملنا محال ہے۔ ان
 بزرگ کی بات سن کر آپ رحمۃ اللہ علیہ کے شوق میں مزید اضافہ ہو گیا اور آپ رحمۃ اللہ علیہ نے اس وقت
 دل میں ارادہ کیا جیسے بھی ہو میں حضرت ابو محمد رویم رحمۃ اللہ علیہ سے ضرور ملاقات کروں گا اور اب
 حضرت جنید بغدادی رحمۃ اللہ علیہ سے اجازت بھی نہیں مانگوں گا۔

ان بزرگ نے جب حضرت ابو عمرو زجاج رحمۃ اللہ علیہ کو یوں سوچ میں گم دیکھا تو پوچھا
 اے ابو عمرو (رحمۃ اللہ علیہ)! تم کس سوچ میں گم ہو؟ آپ رحمۃ اللہ علیہ نے کہا میں اس شش و پنج میں مبتلا
 ہوں کہ وہاں کیسے جاؤں کہ میں حضرت جنید بغدادی رحمۃ اللہ علیہ کے ہاں مقیم ہوں اور حضرت
 جنید بغدادی رحمۃ اللہ علیہ اس بات کو ناپسند فرماتے ہیں کہ بالخصوص ان کی صحبت میں رہنے والا کوئی
 بھی شخص حضرت ابو محمد رویم رحمۃ اللہ علیہ سے ملاقات کرے۔ ان بزرگ نے مسکراتے ہوئے
 فرمایا اس کا مطلب یہ ہوا کہ تمہاری ملاقات حضرت ابو محمد رویم رحمۃ اللہ علیہ سے نہیں ہو سکتی۔

حضرت ابو عمرو زجاج رحمۃ اللہ علیہ نے جواباً کہا ایسی کوئی بات نہیں اور میں حضرت جنید
 بغدادی رحمۃ اللہ علیہ کو بتائے بغیر حضرت ابو محمد رویم رحمۃ اللہ علیہ سے ملاقات کے لئے جاؤں گا اور اگر
 بعد میں انہیں اس کی خبر ہو بھی جائے تو کوئی حرج نہیں ہے۔

ان بزرگ نے کہا اے ابو عمرو (رضی اللہ عنہ)! تمہیں اس بارے میں خوب غور کر لینا چاہئے کہ کہیں ایسا نہ ہو کہ تمہارا یہ فیصلہ تمہارے لئے کوئی بڑی مضیبت کھڑی کر دے۔ آپ (رضی اللہ عنہ) نے کہا میں نے اب کامل ارادہ کر لیا ہے کہ میں ضرور حضرت ابو محمد رویم (رضی اللہ عنہ) سے ملاقات کروں گا۔

پھر حضرت ابو عمرو زجاج (رضی اللہ عنہ) اسی وقت حضرت ابو محمد رویم (رضی اللہ عنہ) سے ملاقات کی غرض سے ان کی خانقاہ کی جانب روانہ ہوئے۔ جب آپ (رضی اللہ عنہ) ان کے آستانہ پر پہنچے تو اس وقت ان کی محفل میں مریدوں اور ارادت مندوں کے علاوہ دوز دراز سے آئے ہوئے کئی صوفیاء کرام بھی موجود تھے اور ان کی باتوں کو بغور سن رہے تھے۔ حضرت ابو محمد رویم (رضی اللہ عنہ) اس وقت حاضرین محفل کے سوالوں کا جواب دے رہے تھے اور ایک کے بعد ایک شخص کھڑا ہوتا اور ان سے سوال کرتا جس کا حضرت ابو محمد رویم (رضی اللہ عنہ) شافی جواب دیتے۔ اس دوران محفل میں ایک شخص کھڑا ہوا اور اس نے کہا حضور! میں چاہتا تھا کہ آپ (رضی اللہ عنہ) سے بہت سے سوال کروں مگر میں محسوس کرتا ہوں کہ آپ (رضی اللہ عنہ) کچھ تھکے ہوئے ہیں اور کیا میں آپ (رضی اللہ عنہ) کی طبیعت کے متعلق دریافت کر سکتا ہوں کہ آپ (رضی اللہ عنہ) کا حال کیسا ہے؟

حضرت ابو محمد رویم (رضی اللہ عنہ) نے اس شخص کا سوال سنا تو فرمایا کہ تم اس شخص کی طبیعت اور حال کے متعلق دریافت کرتا ہو جس کا دین اس کی تمنا ہو، جس کی ہمت اس کی دنیا ہو، ایسا شخص نہ ہی کوئی خوش قسمت پرہیزگار ہو سکتا ہے اور نہ ہی عابد و زاہد اور نہ ہی کوئی نیک خصلت ہو سکتا ہے۔

حضرت ابو عمرو زجاج (رضی اللہ عنہ) اس وقت حضرت ابو محمد رویم (رضی اللہ عنہ) کا کلام سن رہے تھے اور انتہائی لطف اٹھا رہے تھے۔ حضرت ابو محمد رویم (رضی اللہ عنہ) نے فرمایا میں ابتداء سے ہی کہہ رہا ہوں کہ معرفت ہی اصل چیز ہے جیسا کہ قرآن مجید میں ارشاد باری تعالیٰ ہے کہ ہم نے جن و انس کو عبادت کے لئے پیدا کیا ہے۔

حضرت ابو محمد رویم (رضی اللہ عنہ) نے ارشاد باری تعالیٰ سنایا تو اسی وقت ان کی نگاہ حضرت

ابو عمرو زجاج رحمۃ اللہ علیہ پر پڑی تو دیکھ کر مسکرا دیئے اور اپنی گفتگو کا سلسلہ جاری رکھتے ہوئے فرمایا کہ انسانوں میں وہ لوگ بھی ہے جنہیں قربِ حقیقی نصیب ہوتا ہے اور ان کی تین اقسام ہیں۔ اول وہ جن کو وحید کہا جاتا ہے اور یہ وہ لوگ ہیں جن کے قلوب پر ہر وقت ہیبت طاری رہتی ہے، دوم وہ جن کو وعدو کہا جاتا ہے اور یہ وہ لوگ ہیں جو ہر وقت عالمِ غیوبت میں رہتے ہیں۔ حاضرینِ محفل جو آپ رحمۃ اللہ علیہ کے خطاب میں محو تھے انہوں نے بے چینی سے پوچھا کہ حضور! تیسرے کون ہیں؟ آپ رحمۃ اللہ علیہ نے فرمایا جنہیں حق کہا جاتا ہے اور یہ وہ ہیں جو ہر وقت خوش و خرم رہتے ہیں اور اپنے حال میں مست ہوتے ہیں۔

حضرت ابو محمد رویم رحمۃ اللہ علیہ نے اس موقع پر اپنا کلام روکتے ہوئے حضرت ابو عمرو زجاج رحمۃ اللہ علیہ کو مخاطب کرتے ہوئے فرمایا اے ابو عمرو رحمۃ اللہ علیہ! تم یہاں کس لئے آئے ہو؟ حضرت ابو عمرو زجاج رحمۃ اللہ علیہ نے عرض کیا حضور! آپ رحمۃ اللہ علیہ سے ملاقات کی غرض سے آیا ہوں۔ آپ رحمۃ اللہ علیہ نے فرمایا کیا تم نے اس کی اجازت حاصل کی تھی؟ حضرت ابو عمرو زجاج رحمۃ اللہ علیہ نے جب آپ رحمۃ اللہ علیہ کی بات سنی تو شرمندہ ہو گئے۔ آپ رحمۃ اللہ علیہ نے فرمایا جس طرح میزبان کے ذمہ کچھ حقوق ہوتے ہیں اس طرح مہمان کے ذمہ بھی کچھ حقوق ہوتے ہیں اور انسان ہونے کی حیثیت سے ان حقوق کی پاسداری کرنا ہمارے لئے لازم ہے۔ میں نے تمہیں یہ نہیں کہا کہ تم ان حقوق کی پابندی کرو مگر یہ ضرور پوچھو گا کہ ایک درویش، دوسرے درویش کو تیسرے درویش سے ملاقات سے کیوں روکتا ہے؟

حضرت ابو عمرو زجاج رحمۃ اللہ علیہ نے عرض کیا حضور! میں اس بارے میں کچھ کہنے سے قاصر ہوں اور اس سوال کا جواب تو حضرت جنید بغدادی رحمۃ اللہ علیہ کے پاس ہے۔

حضرت ابو محمد رویم رحمۃ اللہ علیہ نے فرمایا تم درست کہتے ہو اور میرے اس سوال کا جواب تو حضرت جنید بغدادی رحمۃ اللہ علیہ ہی دے سکتے ہیں اور میں ان سے اس بارے میں ضرور پوچھوں گا۔ پھر جب محفل برخاست ہوئی تو حضرت ابو محمد رویم رحمۃ اللہ علیہ نے حضرت ابو عمرو زجاج رحمۃ اللہ علیہ کا ہاتھ پکڑا اور انہیں اپنے حجرہ میں لے گئے اور فرمایا کہ تم اس شہر میں کئی دنوں سے مقیم

ہو۔ حضرت ابو عمرو زجاج رحمۃ اللہ علیہ نے عرض کیا کہ بلاشبہ آپ رحمۃ اللہ علیہ نے درست فرمایا اور میں آپ رحمۃ اللہ علیہ سے درخواست کرتا ہوں کہ اس موضوع پر مزید گفتگو کر کے مجھے شرمندہ نہ کریں اور کسی دوسرے موضوع پر بات کریں۔

حضرت ابو محمد رویم رحمۃ اللہ علیہ نے حضرت ابو عمرو زجاج رحمۃ اللہ علیہ کی بات کو مان لیا اور پھر فرمایا کہ اے ابو عمرو (رحمۃ اللہ علیہ)! پروردگار کی نعمتوں میں قول اور فعل بڑی نعمت ہے اور جسے یہ دونوں نعمتیں عطا ہو جائیں وہ بڑا خوش نصیب ہوتا ہے اور یہ بڑی نیکی کی بات ہے۔ اگر انسان کے قول کو سلب کر لیا جائے اور فعل کو باقی رہنے دیا جائے تو یہ انسان کے لئے نعمت شمار ہوگی اور اگر معاملہ اس کے برعکس ہو یعنی فعل کو سلب کر لیا جائے اور قول کو باقی رہنے دیا جائے تو یہ انسان کے لئے بڑی مصیبت شمار ہوگی۔

حضرت ابو عمرو زجاج رحمۃ اللہ علیہ انتہائی اٹھناک اور توجہ کے ساتھ حضرت ابو محمد رویم رحمۃ اللہ علیہ کی گفتگو سن رہے تھے آپ رحمۃ اللہ علیہ نے پوچھا حضور! اگر قول و فعل دونوں کو سلب کر لیا جائے تو پھر کیا ہوگا؟

حضرت ابو محمد رویم رحمۃ اللہ علیہ نے فرمایا اگر بد قسمتی سے ایسا کچھ ہو جائے تو پھر سمجھ لینا چاہئے کہ اس انسان کے لئے اس سے بڑی ہلاکت کیا ہو سکتی ہے؟

حضرت ابو عمرو زجاج رحمۃ اللہ علیہ کو حضرت ابو محمد رویم رحمۃ اللہ علیہ کی گفتگو میں بہت سرور محسوس ہوا اور اسی مستی میں آپ رحمۃ اللہ علیہ نے کہا حضور! مزید کچھ ارشاد فرمائیں۔

حضرت ابو محمد رویم رحمۃ اللہ علیہ نے فرمایا اے ابو عمرو (رحمۃ اللہ علیہ)! میں تم سے کچھ ضروری باتیں پوچھتا ہوں، روزِ محشر جب انسانوں کو پلِ صراط سے گزارا جائے گا تو وہاں عام لوگوں کے مقابلہ میں صوفیاء کو زیادہ دقت کا سامنا ہوگا؟

حضرت ابو عمرو زجاج رحمۃ اللہ علیہ نے عرض کیا حضور! وہ کیسے جبکہ صوفیاء تو عام لوگوں کی نسبت زیادہ متقی اور پرہیزگار ہوتے ہیں اور فرمانِ الہی کے تابع اپنی زندگی بسر کرتے ہیں پھر وہ ایسی مشکل میں کیوں ہوں گے؟

حضرت ابو محمد رویم رحمۃ اللہ علیہ نے فرمایا اس لئے کہ عام لوگوں سے صرف ظاہری شریعت کے مطابق سوال ہوں گے جبکہ صوفیاء سے باطن کے متعلق پوچھا جائے گا۔

حضرت ابو عمرو زجاج رحمۃ اللہ علیہ نے عرض کیا حضور! میں ایک مسافر ہوں اور آپ رحمۃ اللہ علیہ مجھے آدابِ سفر کے بارے میں کچھ فرمائیں؟

حضرت ابو محمد رویم رحمۃ اللہ علیہ نے فرمایا سفر کے آداب میں پہلی شرط یہ ہے کہ مسافر کے قلب میں راستہ کی کسی تکلیف کا خوف نہ ہو اور وہ اپنے قلب کو آرام پہنچانے کی غرض سے کہیں مقیم نہ ہو اور یاد رکھو کہ قلب نے جہاں بھی قیام کیا وہی اس کی منزل ٹھہری۔

حضرت ابو عمرو زجاج رحمۃ اللہ علیہ نے عرض کیا حضور! آپ رحمۃ اللہ علیہ کے نزدیک تصوف کی اساس کیا ہے؟

حضرت ابو محمد رویم رحمۃ اللہ علیہ نے فرمایا میرے نزدیک تصوف کی اساس یہ ہے کہ اپنا تعلق فقراء سے رکھو اور عجز و انکساری کے جذبہ سے سرشار ہو کر ثابت قدم رہو اور بخشش و عطا پر کسی قسم کا اعتراض نہ کرو اور اعمالِ صالحہ کرتے رہو کہ اسی کا نام تصوف ہے۔

حضرت ابو عمرو زجاج رحمۃ اللہ علیہ نے دریافت کیا تو حید کا کیا مطلب ہے؟

حضرت ابو محمد رویم رحمۃ اللہ علیہ نے فرمایا محبتِ الہی میں سرشاری کا نام تو حید ہے اور اے ابو عمرو رحمۃ اللہ علیہ! عارف کا دل ایسا آئینہ ہوتا ہے جس میں ہر ساعت تجلیاتِ الہی کا انعکاس ہوتا رہتا ہے اور اے ابو عمرو رحمۃ اللہ علیہ! یاد رکھو قربتِ حقیقی اس چیز کا نام ہے کہ اگر تم اس کے بارے میں جاننا چاہو تو یہ دیکھو کہ قلب میں ماسوائے اللہ عز و جل کچھ اور تو نہیں اور جب تمہیں یہ احساس ہو کہ تمہارا قلب ماسوائے اللہ عز و جل ہر شے سے نفرت کا اظہار کرتا ہے تو جان لو کہ تمہیں قربتِ الہی کی سعادت نصیب ہوگئی۔

حضرت ابو عمرو زجاج رحمۃ اللہ علیہ کو حضرت ابو محمد رویم رحمۃ اللہ علیہ کی گفتگو سے بڑی حلاوت محسوس ہو رہی تھی۔ حضرت ابو محمد رویم رحمۃ اللہ علیہ نے پوچھا کہ جب حضرت جنید بغدادی رحمۃ اللہ علیہ کو تمہارے یہاں آنے پر اعتراض تھا تو پھر تم یہاں کیوں آئے؟

حضرت ابو عمرو زجاج رحمۃ اللہ علیہ نے عرض کیا میں جب بغداد میں آیا اور میں نے کئی صوفیاء کرام سے ملاقات کی تو میرے دل میں خیال آیا کہ جب میں یہاں سے واپس لوٹوں گا اور لوگ مجھ سے پوچھیں گے کہ تم بغداد میں اتنا عرصہ مقیم رہے اور تم نے کئی صوفیاء کرام سے ملاقات کی کیا تمہاری ملاقات مشہور صوفی بزرگ حضرت ابو محمد رویم رحمۃ اللہ علیہ سے بھی ہوئی یا نہیں اور لوگ جب مجھ سے آپ رحمۃ اللہ علیہ کے متعلق دریافت کریں گے تو میں ان کو کیا جواب دوں گا؟ اس لئے میں آپ رحمۃ اللہ علیہ کی خدمت میں حاضر ہوا۔

حضرت ابو محمد رویم رحمۃ اللہ علیہ نے فرمایا اگر تم چاہو تو یہاں مزید کچھ دیر قیام کرو۔

حضرت ابو عمرو زجاج رحمۃ اللہ علیہ نے اس پیشکش کو قبول کر لیا اور وہاں کچھ دیر رکنے پر آمادگی ظاہر کر دی۔ حضرت ابو محمد رویم رحمۃ اللہ علیہ نے حضرت ابو عمرو زجاج رحمۃ اللہ علیہ کو وہیں حجرہ میں چھوڑا اور خود ایک اور کمرے میں تشریف لے گئے۔ کچھ دیر بعد آپ رحمۃ اللہ علیہ کو بھی وہیں بلا لیا اور آپ رحمۃ اللہ علیہ اس کمرہ کا منظر دیکھ کر حیران رہ گئے کہ حضرت ابو محمد رویم رحمۃ اللہ علیہ گاؤں کے سے ٹیک لگائے بیٹھے ہیں اور جب آپ رحمۃ اللہ علیہ اس کمرہ میں داخل ہوئے تو انہوں نے فرمایا اے ابو عمرو رحمۃ اللہ علیہ! میں نے سوچا کہ تم نے میری جلوت دیکھ لی اب تم میری خلوت بھی دیکھ لو۔

ابھی یہ گفتگو جاری تھی کہ ایک چھوٹی سی بچی حضرت ابو محمد رویم رحمۃ اللہ علیہ کی خدمت میں حاضر ہوئی اور آپ رحمۃ اللہ علیہ نے اس بچی کو اپنے پاس بٹھالیا اور اس سے توحید کے موضوع پر گفتگو کرنے لگے۔ پھر کچھ دیر بعد فرمایا اے ابو عمرو رحمۃ اللہ علیہ! تمہارے شیخ حضرت جنید بغدادی رحمۃ اللہ علیہ کہتے ہیں میں نے یہ کیا ڈھنگ اختیار کر رکھا ہے اور میں اپنے اس شغل کو کیوں ترک نہیں کرتا؟ اور یہی وجہ ہے کہ وہ میرے پاس اپنے کسی ارادت مند کو نہیں آنے دیتے اور نہ ہی میں ان کی خدمت میں حاضر ہوتا ہوں۔ اے ابو عمرو رحمۃ اللہ علیہ! اب تم بتاؤ کہ میرے پاس اتنا وقت کہاں ہے؟ یہ بچے میرے پاس آتے ہیں اور مجھ سے کچھ نہ کچھ پوچھتے رہتے ہیں اور میں ان کے سوالوں کا جواب دیتا ہوں اور کوشش کرتا ہوں کہ ان تک زیادہ سے زیادہ

معلومات پہنچاؤں اور ان بچوں کو علم تو حید کا سبق دوں اور میں اپنے لئے اس کام کو لازمی خیال کرتا ہوں۔

حضرت ابو عمرو زجاج رضی اللہ عنہ نے جب حضرت ابو محمد رویم رضی اللہ عنہ کی بات سنی تو کہا آپ رضی اللہ عنہ بلاشبہ درست کہتے ہیں۔

پھر جب حضرت ابو عمرو زجاج رضی اللہ عنہ نے حضرت ابو محمد رویم رضی اللہ عنہ سے رخصتی کی اجازت لی اور حضرت جنید بغدادی رضی اللہ عنہ کی خدمت میں پہنچے تو کسی نے آپ رضی اللہ عنہ کی آمد سے قبل ہی یہ اطلاع حضرت جنید بغدادی رضی اللہ عنہ تک پہنچا دی تھی کہ آپ رضی اللہ عنہ، حضرت ابو محمد رویم رضی اللہ عنہ سے ملنے گئے تھے چنانچہ جب آپ رضی اللہ عنہ، حضرت جنید بغدادی رضی اللہ عنہ کی خدمت میں پہنچے تو حضرت جنید بغدادی رضی اللہ عنہ مسکرائے اور فرمایا کہ تمہارے چہرے سے عیاں ہے کہ تم حضرت ابو محمد رویم رضی اللہ عنہ سے ملاقات کر کے آرہے ہو؟ آپ رضی اللہ عنہ نے ہمت سے کام لیتے ہوئے عرض کیا کہ میں ان سے ملاقات کر کے آرہا ہوں۔ حضرت جنید بغدادی رضی اللہ عنہ نے پوچھا تم نے انہیں کیسا پایا؟ آپ رضی اللہ عنہ نے عرض کیا وہ بڑے عظیم المرتبت بزرگ ہیں اور ان کی گفتگو سے میرا دل خوش ہو گیا۔

حضرت جنید بغدادی رضی اللہ عنہ نے جب حضرت ابو عمرو زجاج رضی اللہ عنہ کا جواب سنا تو فرمایا اللہ عزوجل کا شکر ہے تم نے مجھے خوش کر دیا اور میں اس بابت سے ڈرتا تھا کہ کہیں تمہاری ملاقات حضرت ابو محمد رویم رضی اللہ عنہ سے ہو اور تم انہیں گاؤتکے کے ساتھ ٹیک لگائے لوگوں سے کلام کرتے دیکھو اور تم ان کے ظاہر کو دیکھ کر ان سے بدظن نہ ہو جاؤ اور تمہارے دل میں ان کی جو عزت موجود ہے وہ باقی نہ رہے اور اسی خطرے کی وجہ سے میں نے تمہیں ان کے پاس جانے نہ دیا۔

حضرت ابو عمرو زجاج رضی اللہ عنہ نے عرض کیا حضور! آپ رضی اللہ عنہ میرے متعلق ایسا سوچ رہے تھے؟

حضرت جنید بغدادی رضی اللہ عنہ نے فرمایا میں نے تمہارے بارے میں جو بھی گمان کیا وہ

بشری تقاضے کے مطابق تھا اور اگر تم ایسا سوچتے تو تم اپنے نیک اعمال کا ذخیرہ برباد کر لیتے اور اللہ عزوجل کا لاکھ لاکھ شکر ہے کہ تم نے انہیں خوب اچھی طرح سمجھا اور وہ واقعی اللہ عزوجل کے برگزیدہ بندے ہیں۔ (قصص الاولیاء)

پانی یقیناً تمہارے قدموں تلے جاری ہو جاتا:

حضرت شیخ ابو عبد الرحمن بن خفیف رحمۃ اللہ علیہ جب حج بیت اللہ کی سعادت کی غرض سے عازم سفر ہوئے تو ان کا گزر بغداد سے ہوا اور انہوں نے حضرت جنید بغدادی رحمۃ اللہ علیہ سے ملاقات نہ کی۔

حضرت شیخ ابو عبد الرحمن بن خفیف رحمۃ اللہ علیہ کی ریاضت و مجاہدہ کی یہ کیفیت تھی کہ چالیس روز تک کچھ نہ کھایا پیا تھا اور ہر وقت با وضو رہتے تھے۔ جب ان کا گزر بغداد سے آگے ایک بیابان سے ہوا اور پیاس نے غلبہ پایا تو انہیں ایک کنواں دکھائی دیا جس میں پانی لبالب موجود تھا اور ایک ہرن پانی پی رہا تھا۔ جب آپ رحمۃ اللہ علیہ کنوئیں کے نزدیک پہنچے تو اس دوران ہرن سیراب ہونے کے بعد وہاں سے چلا گیا اور کنوئیں کا پانی نیچے ہو گیا۔ آپ رحمۃ اللہ علیہ نے دل میں پکارا اے مولیٰ! یہ کیا معاملہ ہے؟ کیا تیرے نزدیک میری قدر اس ہرن کے بھی برابر نہیں ہے؟ ندائے غیبی آئی ہم نے تیری آزمائش کی لیکن تو نے صبر کا دامن چھوڑ دیا اب تو جا کر اس کنوئیں سے پانی پی لے کہ ہرن تو رسی اور ڈول کے بغیر تھا جبکہ تمہارے پاس رسی اور ڈول دونوں موجود ہیں اس لئے تجھ میں اور اس میں بہت فرق ہے۔

اس ندائے غیبی کے بعد حضرت شیخ ابو عبد الرحمن بن خفیف رحمۃ اللہ علیہ دوبارہ اس کنوئیں پر گئے تو پانی کنوئیں کی منڈیر تک موجود تھا۔ آپ رحمۃ اللہ علیہ نے اپنی چھاگل کو پانی سے بھر لیا اور پھر راستہ میں اس پانی کو پیتے گئے اور وضو کرتے گئے مگر وہ پانی ختم نہ ہوا۔ جب آپ رحمۃ اللہ علیہ حج بیت اللہ کی سعادت اور مدینہ منورہ میں حاضری کے بعد واپس لوٹے تو راستہ میں ایک مرتبہ پھر بغداد سے گزرے اور جب جامع مسجد بغداد میں نماز کی غرض سے گئے تو وہاں حضرت جنید بغدادی رحمۃ اللہ علیہ سے ملاقات ہوئی۔ حضرت جنید بغدادی رحمۃ اللہ علیہ نے جب آپ رحمۃ اللہ علیہ کو

دیکھا تو فرمایا اگر تم صبر سے کام لیتے تو وہ پانی یقیناً تمہارے قدموں تلے جاری ہو جاتا۔

(روضہ الرحاصین)

اللہ عزوجل خستہ حالوں کے ساتھ ہے:

حضرت جنید بغدادی رحمۃ اللہ علیہ نے ایک مرتبہ دوران وعظ ارشاد فرمایا میں نے اللہ عزوجل کو مدینہ منورہ کی گلیوں میں دیکھا ہے۔ لوگوں نے پوچھا کہ حضور! وہ کیسے؟ آپ رحمۃ اللہ علیہ نے فرمایا میں ایک دن مدینہ منورہ کے بازار میں جا رہا تھا کہ میں نے چند خستہ حال لوگوں کو دیکھا جن کی کیفیت کا اظہار ان کے چہروں سے ہو رہا تھا، مجھے ان کا حال دیکھ کر ان پر رحم آیا اور میں نے دل میں خیال کیا کہ میں ان کے ساتھ کچھ دن رہوں۔ پھر میں نے ان کی صحبت اختیار کی اور میں کچھ دن ان کی صحبت میں رہنے کے بعد جان گیا کہ اللہ عزوجل خستہ حالوں کے ساتھ ہے اور اللہ عزوجل کا فرمان ہے کہ میں شکستہ قلوب کے قریب ہوں۔ (قصص الاولیاء)

مناسب ہدیہ:

حضرت جنید بغدادی رحمۃ اللہ علیہ فرماتے ہیں میں ایک مرتبہ ایک ابدال مرد اور ایک ابدال عورت کے نکاح کی محفل میں شریک ہوا اور وہاں حاضرین محفل میں موجود ہر بزرگ نے اپنا اپنا ہاتھ بڑھایا اور موتی و یاقوت سامنے لا کر رکھ دیئے۔ میں نے اپنا ہاتھ بڑھایا اور زعفران ان کے سامنے لا کر رکھ دی۔ حضرت خضر علیہ السلام نے مجھ سے فرمایا تم نے دولہا اور دلہن کے لئے مناسب ہدیہ پیش کیا اور حاضرین محفل میں کسی نے ایسا ہدیہ پیش نہیں کیا۔

(نزہۃ البساطین جلد ۱: ۵۰)

درویش اہل ہمت ہوتے ہیں:

ایک مرتبہ ایک مال دار شخص حضرت جنید بغدادی رحمۃ اللہ علیہ کی محفل میں سے کسی درویش کو اپنے ہمراہ لے گیا اور کچھ دیر بعد اس درویش کے سر پر خوان رکھوائے دوبارہ محفل میں حاضر ہوا۔ آپ رحمۃ اللہ علیہ نے دیکھا تو اس درویش کو حکم دیا کہ یہ خوان اس مال دار کے منہ پر دے مارو اور جس کو درویش کے علاوہ کوئی دوسرا نہ ملا اور درویش صاحب نعمت نہ ہونے کے باوجود

بھی اہل ہمت ہوتے ہیں اور اگر دنیاوی دولت سے محتاج بھی ہوں تو اجر آخرت ان کا حصہ ہے۔ (تذکرۃ الاولیاء: ۳۳۰)

مقصد حقیقی کو پالیا:

حضرت جنید بغدادی رحمۃ اللہ علیہ کے کسی ارادت مند نے اپنا تمام اثاثہ راہِ خدا میں خرچ کر دیا مگر ایک مکان باقی رہنے دیا۔ آپ رحمۃ اللہ علیہ نے اسے حکم دیا کہ تم اس مکان کو فروخت کر کے تمام رقم دریا میں پھینک دو اور اس نے آپ رحمۃ اللہ علیہ کے حکم کی تعمیل کی اور پھر خود کو کبھی بھی آپ رحمۃ اللہ علیہ سے جدا نہ کیا یہاں تک کہ اپنے مقصد حقیقی کو پالیا۔

صحبت کے لئے شرط:

حضرت جنید بغدادی رحمۃ اللہ علیہ کی محفل میں ایک نوجوان کو دورانِ وعظ ایسی کیفیت طاری ہوئی کہ وہ تائب ہو گیا اور اس نے گھر پہنچ کر اپنا تمام سامان صدقہ کر دیا اور ایک ہزار دینار لے کر آپ رحمۃ اللہ علیہ کی خدمت میں حاضر ہونے کے لئے روانہ ہوا۔ راستہ میں کچھ لوگوں نے اس سے کہا تم ایک دین دار شخص کو دنیا میں مبتلا کرنا چاہتے ہو؟ اس نے جب لوگوں کی باتیں سنیں تو تمام دینار جا کر دریائے دجلہ میں پھینک دیئے اور پھر آپ رحمۃ اللہ علیہ کی خدمت میں حاضر ہوا۔ آپ رحمۃ اللہ علیہ نے اس نوجوان سے فرمایا تم میری صحبت کے اہل نہیں ہوئے اس لئے کہ جو دینار تم نے ایک ایک کر کے دریائے دجلہ میں پھینکے وہ کام تم ایک لمحہ میں بھی کر سکتے تھے۔ (تذکرۃ الاولیاء: ۳۳۰)

شکر کیا ہے؟

حضرت جنید بغدادی رحمۃ اللہ علیہ فرماتے ہیں میں حضرت سری سقطی رحمۃ اللہ علیہ کے سامنے کھیل میں مصروف تھا اور اس وقت میری عمر سات برس تھی۔ حضرت سری سقطی رحمۃ اللہ علیہ کے پاس کچھ لوگ شکر کے موضوع پر گفتگو کر رہے تھے۔ آپ رحمۃ اللہ علیہ نے مجھ سے فرمایا انا غلامُ ما الشکر یعنی اے لڑکے! شکر کیا ہے؟

حضرت جنید بغدادی رحمۃ اللہ علیہ فرماتے ہیں میں نے کہا اَلَا تَعْصِي اللّٰهَ بِنِعْمَةٍ لِّعَنِي شَكَرٌ
یہ ہے کہ اللہ عزوجل کے احسان کے بدلہ میں اس کی نافرمانی نہ کی جائے۔ حضرت سری سقطی رحمۃ اللہ علیہ
نے فرمایا اللہ عزوجل عنقریب تمہیں زبان کا حصہ عطا فرمائے گا۔

حضرت جنید بغدادی رحمۃ اللہ علیہ فرماتے ہیں میں مسلسل اس بات پر روتا رہا جو حضرت
سری سقطی رحمۃ اللہ علیہ نے فرمایا تھا۔ (رسالہ قشیریہ: ۳۲۹)

رضائے الہی کی طلب:

حضرت جنید بغدادی رحمۃ اللہ علیہ فرماتے ہیں میں ایک رات حضرت سری سقطی رحمۃ اللہ علیہ کے
ہاں سویا ہوا تھا جب رات کا کچھ حصہ گزر گیا تو آپ رحمۃ اللہ علیہ نے مجھ سے فرمایا اے جنید رحمۃ اللہ علیہ!
کیا تم سو رہے ہو؟ میں نے عرض کیا نہیں۔ آپ رحمۃ اللہ علیہ نے فرمایا مجھے حق تعالیٰ نے اپنے
سامنے کھڑا کیا اور فرمایا اے سری رحمۃ اللہ علیہ! میں نے جب مخلوق کو پیدا کیا تو اس نے میری
محبت کا دعویٰ کیا اور جب میں نے دنیا پیدا کی تو ہر دس ہزار میں سے نو ہزار دنیا کی محبت میں
مشغول ہو گئے اور میری محبت کو بھول گئے اور پھر ایک ہزار باقی رہ گئے۔ پھر جب میں نے
جنت پیدا کی تو ان ہزار میں سے نو سو جنت کی محبت میں مشغول ہو گئے اور میری محبت کو بھول
گئے۔ اب ایک سو باقی رہ گئے تھے اور میں نے ان پر بلا نازل کی اور پھر ان میں سے نوے
مجھے چھوڑ گئے اور دس باقی رہ گئے اور میں نے ان دس سے کہا تم نہ ہی دنیا کے طلبگار ہوئے
اور نہ ہی تم نے آخرت کی پرواہ کی اور نہ ہی تم کسی بلا سے بھاگے تم کیا چاہتے ہو؟ انہوں نے
عرض کیا الہی! تو جانتا ہے جو ہمارا ارادہ ہے۔ میں نے فرمایا میں تم پر تمہاری طاقت سے
زیادہ مصیبت کا نزول کروں گا اور اس مصیبت کو پہاڑ بھی اٹھانے سے عاجز ہوں گے پھر کیا
تم ثابت قدمی کا مظاہرہ کر سکو گے؟ انہوں نے عرض کیا الہی! جب تو خود ہمیں مصیبت میں
بتلا کرے گا تو ہم تیری مدد سے تیری رضا کی خاطر اس مصیبت کو برداشت کریں گے جسے
پہاڑ بھی اٹھانے سے عاجز ہوں گے۔ میں نے فرمایا تم ہی میرے سچے بندے ہو۔

ایک روایت میں ہے حق تعالیٰ نے حضرت سری سقطی رحمۃ اللہ علیہ سے فرمایا اے سری

(رحمۃ اللہ علیہ) میں نے مخلوق کو پیدا کیا اور سب نے میری محبت کا دعویٰ کیا پھر جب میں نے دنیا کو پیدا کیا تو نوسو میں سے آٹھ سو نوے مجھ سے دور ہو گئے اور دنیا کی محبت میں مشغول ہو گئے اور دس میرے ساتھ رہ گئے۔ پھر جب میں نے جنت کو پیدا کیا تو دس میں سے نو مجھ سے بھاگ گئے اور جنت کی محبت ان پر غالب آ گئی۔ پھر میں نے باقی ایک حصہ پر بلا مسلط کر دی اور ان میں سے بھی نو بھاگ گئے اور دسواں حصہ باقی رہ گیا۔ میں نے ان سے کہا تم میرے ساتھ رہو اور تم نے نہ ہی دنیا طلب کی اور نہ آخرت کے طلبگار ہوئے۔ (باقی روایت پہلی روایت کے مطابق ہے)

میری یہ حالت محبت کی وجہ سے ہے:

حضرت جنید بغدادی رحمۃ اللہ علیہ فرماتے ہیں میں نے ایک دن حضرت ہری سقطی رحمۃ اللہ علیہ کو دیکھا اور آپ رحمۃ اللہ علیہ کا جسم بیماری کی وجہ سے لاغر ہو چکا تھا۔ میں نے جب آپ رحمۃ اللہ علیہ کا حال دریافت کیا تو فرمایا کہ اگر میں چاہوں تو یہ کہہ سکتا ہوں کہ میری یہ حالت محبت کی وجہ سے ہے اور یہ فرما کر آپ رحمۃ اللہ علیہ بے ہوش ہو گئے اور اس وقت آپ رحمۃ اللہ علیہ کا چہرہ جو کہ زرد تھا چاند کی مانند روشن اور چمکدار ہو گیا۔ آپ رحمۃ اللہ علیہ ایک مرتبہ پھر بیمار ہوئے اور میں آپ رحمۃ اللہ علیہ کی عیادت کے لئے گیا اور جب میں نے آپ رحمۃ اللہ علیہ کا حال دریافت کیا تو آپ رحمۃ اللہ علیہ نے یہ شعر پڑھا۔

کیف اشکر الیٰ طیبی بالی

والذی بی اصابنی من طیبی

”میں اپنی مصیبت کا شکوہ کیونکر طیب سے کروں کہ مجھے جو مصیبت

پہنچی ہے وہ اسی طیب سے پہنچی ہے۔“

(نزہۃ الباطن جلد ۱)

بازاری آدمی:

حضرت جنید بغدادی رحمۃ اللہ علیہ اپنے مریدوں کے ہمراہ ریاضت و مجاہدہ میں مشغول

تھے کہ ایک مہمان آگیا اور اس کی خدمت میں کافی تکلف سے کام لیا گیا۔ کھانا آیا تو وہ کہنے لگا کہ اس کے علاوہ فلاں چیز بھی مل جاتی۔ آپ رحمۃ اللہ علیہ نے فرمایا تمہیں بازار جانا چاہئے تھا کہ تم بازاری آدمی ہو اور مسجد و خانقاہ سے تمہارا کچھ تعلق نہیں۔ (کشف المحجوب: ۶۳۵)

ایک عیسائی پیشوا کا اسلام قبول کرنا:

حضرت جنید بغدادی رحمۃ اللہ علیہ اپنی زندگی کا ایک واقعہ بیان فرماتے ہیں کہ میں ایک جماعت کے ہمراہ کوہ طور پر ایک چشمے کے نزدیک قیام پذیر تھا میں نے دیکھا کہ قریب ہی عیسائیوں کی ایک عبادت گاہ ہے، ہمارے ساتھ ایک قوال بھی تھا اس نے قوالی شروع کی تو ہمارے ساتھیوں پر وجدانی کیفیت طاری ہو گئی اور وہ کھڑے ہو کر جھومنے لگے۔ اس عبادت گاہ کا راہب عبادت گاہ کی چھت پر کھڑا ہمیں دیکھ رہا تھا اور کہہ رہا تھا اللہ عزوجل کی قسم! دینِ حنفی کی قسم! میرے پاس آ جاؤ۔ ہم خود میں مگن تھے اس لئے اس کی جانب متوجہ نہ ہوئے۔ جب سب لوگ سکون و اطمینان سے بیٹھ گئے تو وہ راہب خود چل کر ہمارے پاس آیا اور کہنے لگا کہ تمہارے استاد اور مرشد کون ہیں؟ سب نے میری جانب اشارہ کرتے ہوئے کہا یہ ہمارے مرشد ہیں؟ وہ راہب مجھ سے مخاطب ہوا اور کہنے لگا تم لوگ دورانِ سماع جو حرکت کر رہے تھے کیا وہ تمہارے دین کے ساتھ مخصوص ہے یا عام ہے؟ میں نے جواب دیا کہ مخصوص ہے مگر اس کے ساتھ دنیا اور پرہیزگاری بھی شرط ہے۔ میری بات سن کر اس راہب نے اسی وقت کلمہ پڑھا اور مسلمان ہو گیا۔ پھر کہنے لگا میں نے انجیل میں اسی طرح پڑھا ہے کہ تقویٰ و پرہیزگاری کی شرط پر خواص مسلمین سماع کے وقت حرکت کریں گے اور ان کا لباس صوف کا ہوگا اور وہ دنیا سے اپنی ضرورت کے مطابق لیں گے۔ (روض الرحا میں جلد ۱: ۲۷۸)

صحیح و سکر:

منقول ہے کہ جب حضرت حسین بن منصور حلاج رحمۃ اللہ علیہ اپنے حال سے مغلوب ہو کر حضرت عمرو بن عثمان مکی رحمۃ اللہ علیہ کو چھوڑ کر حضرت جنید بغدادی رحمۃ اللہ علیہ کی خدمت میں حاضر ہوئے تو آپ رحمۃ اللہ علیہ نے ان سے پوچھا کہ کیسے آئے ہو؟

حضرت حسین بن منصور حلاج رحمۃ اللہ علیہ نے عرض کیا کہ آپ رحمۃ اللہ علیہ کی صحبت سے فیض اٹھانے کے لئے آیا ہوں۔

حضرت جنید بغدادی رحمۃ اللہ علیہ نے فرمایا میں اہل جنون کو اپنی صحبت میں نہیں رہنے دیتا اور میری صحبت کے لئے عقل و ہوش کا ہونا لازمی ہے، اگر تم اپنی اس جنونی کیفیت کے ساتھ میری صحبت میں رہو گے تو اس کا نتیجہ وہی نکلے گا جو حضرت سہل بن عبداللہ تستری اور حضرت عمرو بن عثمان رحمۃ اللہ علیہ کی صحبت کا نکلا ہے۔

حضرت حسین بن منصور حلاج رحمۃ اللہ علیہ نے عرض کیا صحو اور سکر بندے کی دو صفات ہیں اور بندہ اپنے رب سے ہمیشہ حجاب میں رہتا ہے تا وقتیکہ اس کی اپنی صفات فنا نہ ہو جائیں۔ حضرت جنید بغدادی رحمۃ اللہ علیہ نے فرمایا اے ابن منصور رحمۃ اللہ علیہ! تم نے صحو اور سکر کو سمجھنے میں بڑی غلطی کی اور صحو سے مراد بندے کا حق تعالیٰ کے تعلق کے درست ہونے کا نام ہے جو محض حق تعالیٰ کا فضل ہے اور اے ابن منصور رحمۃ اللہ علیہ! تمہاری باتیں بے معنی اور بے کار نظر آتی ہیں۔ (کشف المحجوب: ۳۷۶)

حضور نبی کریم صلی اللہ علیہ وسلم کا فخر:

ایک شخص کو حضور نبی کریم صلی اللہ علیہ وسلم کی زیارت ہوئی اس نے حضرت جنید بغدادی رحمۃ اللہ علیہ کو بھی حضور نبی کریم صلی اللہ علیہ وسلم کے ہمراہ دیکھا اور ایک شخص کوئی فتویٰ لے کر حضور نبی کریم صلی اللہ علیہ وسلم کی خدمت میں حاضر ہوا اور آپ صلی اللہ علیہ وسلم نے حضرت جنید بغدادی رحمۃ اللہ علیہ کی جانب اشارہ کر دیا۔ اس نے کہا جب آپ صلی اللہ علیہ وسلم خود موجود ہیں تو پھر کسی دوسرے کی کیا ضرورت باقی رہ جاتی ہے؟ حضور نبی کریم صلی اللہ علیہ وسلم نے فرمایا ہر نبی کو اپنی امت پر فخر ہے مگر مجھے اپنی امت میں سب سے زیادہ فخر جنید رحمۃ اللہ علیہ پر ہے۔ (تذکرۃ الاولیاء: ۳۲۵)

سچا عشق یہی ہوتا ہے:

حضرت جنید بغدادی رحمۃ اللہ علیہ اپنی زندگی کا ایک عجیب قصہ بیان کرتے ہوئے فرماتے ہیں کہ میرا گزر ایک دن کوفہ کے ایک بازار سے ہوا اور میں نے وہاں ایک عالی شان مکان

دیکھا جو کسی رئیس کی ملکیت معلوم ہوتا تھا۔ مکان کے چاروں جانب بڑی چہل پہل تھی اور اس مکان کے بے شمار دروازے تھے اور ہر دروازے پر ملازموں اور غلاموں کا ہجوم دکھائی دیتا تھا۔ میں دل ہی دل میں ان لوگوں کی اس غفلت اور بے خبری پر افسوس کر رہا تھا کہ اچانک میری نگاہ ایک خوش گلو عورت پر پڑی جو انتہائی دلکش انداز میں اشعار پڑھ رہی تھی۔ میں اس کی جانب متوجہ ہوا اور وہ کہہ رہی تھی اے مکان! تیری چار دیواری کے اندر کبھی کوئی غم نہ آئے، تیرے رہنے والوں کے ساتھ یہ ظالم زمانہ کبھی مذاق نہ کرے (جیسا کہ زمانہ کی عادت ہے کہ وہ بڑے بڑے محلات اور عالی شان مکانات کو چند لمحوں میں ویرانے میں بدل دیتا ہے) جب کوئی مہمان بے گھر ہو تو ایسے مہمان کے لئے یہ گھر کیسا ہی عمدہ گھر ہے۔

حضرت جنید بغدادی رحمۃ اللہ علیہ فرماتے ہیں میں نے اس عورت کے اشعار سنے تو یہ کہتے ہوئے آگے بڑھ گیا کہ ان لوگوں کی حالت بہت نازک اور سنگین ہے اور یہ دنیا اور اس کی رنگینیوں میں مکمل طور پر غرق ہو چکے ہیں۔

حضرت جنید بغدادی رحمۃ اللہ علیہ فرماتے ہیں حسن اتفاق ایک عرصہ بعد میرا گزر پھر اس جگہ سے ہوا اور جب میں نے اس مکان کی جانب نگاہ دوڑائی تو مجھے کوئی ملازم اور غلام دکھائی نہ دیا اور اس مکان کے در و دیوار انتہائی خستہ ہو چکے تھے اور جگہ جگہ سے اینٹیں گر رہی تھیں، ریشمی پردے دھجیوں میں تبدیل ہو کر پیوند خاک ہو چکے تھے، دروازے ٹوٹ چکے تھے اور نہ ہی اب کوئی صاحب جائیداد تھا، نہ دربارن، نہ فانوس اور قمقمے اور ان سب کی جگہ چمگاڑوں نے اپنے مسکن بنائے تھے۔ جس مکان میں ایک وقت تھا کہ شہر کے بڑے بڑے رئیس اور امراء جمع ہوتے تھے وہاں اب آوارہ کتوں نے ڈیرہ جما لیا تھا اور اس مکان کے ہر گوشے سے ذلت و نحوست عیاں تھی جبکہ ہاتھ غیب اشعار پڑھ رہا تھا جن کا ترجمہ ہے:

”اس کی ساری خوبیاں جاتی رہیں اور رنجِ ظالم نمایاں ہو گئے۔ زمانے

کا یہی مزاج رہا ہے کہ وہ کسی ایسے مکان کو صحیح سلامت باقی نہیں

رہنے دیتا۔ اس مکان کے اندر جو انس موجود تھی اسے وحشت میں بدل

دیا گیا اور کیف و سرور کی جگہ شور و ماتم نے لے لی۔“

حضرت جنید بغدادی رضی اللہ عنہ فرماتے ہیں مجھے مکان کی خستہ حالی دیکھ کر بے حد افسوس ہوا اور میں نے ایک پڑوسی سے دریافت کیا کہ اس عشرت کدہ کے مکین کہاں گئے؟ اس نے کہا مالک مکان مر گیا اور اس کے مرنے کے بعد اس مکان کی تمام رونقیں مانند پڑ گئیں اور اب اس مکان میں کوئی نہیں رہتا ماسوائے ایک بوڑھی عورت کے۔

حضرت جنید بغدادی رضی اللہ عنہ فرماتے ہیں میں نے اس سے پوچھا کہ وہ بوڑھی عورت کس کمرے میں رہتی ہے اور کس حال میں ہے؟ اس پڑوسی نے جواباً کہا کہ وہ گھر کے فلاں کمرے میں رہتی ہے اور محلہ دار خدا ترسی کرتے ہوئے اسے کھانا کھلا دیتے ہیں اور وہ عورت اس مکان کو چھوڑ کر کہیں جانے کو تیار نہیں ہے۔

حضرت جنید بغدادی رضی اللہ عنہ فرماتے ہیں میں مضطرب ہو کر اس کمرے میں پہنچا اور دروازے پر دستک دی۔ اندر سے ایک عورت کی نذرہ آواز آئی کون ہے؟ میں نے کہا اللہ عزوجل کا ایک بندہ۔ اس عورت نے افسردہ لہجے میں کہا تم واپس چلے جاؤ کہ یہاں اب میرے سوا کوئی مقیم نہیں ہے اور عرصہ ہوا سب یہاں سے رخصت ہو گئے اور تم مجھ غریب کو پریشان نہ کرو۔

حضرت جنید بغدادی رضی اللہ عنہ فرماتے ہیں میں نے اس عورت سے کہا تم دروازہ کھولو اور مجھے تم سے کچھ ضروری کام ہے۔ اس عورت نے دروازہ کھول دیا اور آپ رضی اللہ عنہ کو دیکھ کر حیرانگی کا اظہار کیا۔ آپ رضی اللہ عنہ فرماتے ہیں میں نے اس سے کہا اس خوبصورت مکان کی آب و تاب کہاں گئی، یہاں چاند چہرے والی کنیریں اور غلام اور عیش و عشرت کے دلدادہ لوگ کہاں گئے؟

حضرت جنید بغدادی رضی اللہ عنہ فرماتے ہیں میری بات سن کر وہ عورت زار و قطار رونے لگی اور کہنے لگی آسائش کی وہ چیزیں کسی اور کے لئے تھیں اور اس مکان میں رہنے والوں نے غلطی سے انہیں اپنے لئے جانا اور وہ سارا سامان کرانے کا تھا جہاں سے آیا وہیں چلا گیا۔

حضرت جنید بغدادی رضی اللہ عنہ فرماتے ہیں میں نے اس سے کہا کچھ عرصہ پہلے جب میں یہاں سے گزرا تھا میں نے ایک عورت کو اشعار پڑھتے سنا تھا اور پھر میں نے وہ اشعار اس عورت کو سنائے۔ وہ عورت ان اشعار کو سن کر بولی کہ اللہ عزوجل کی قسم! وہ عورت میں ہی ہوں جس کی زبان ہے آپ رضی اللہ عنہ نے یہ اشعار سنے تھے۔ آپ رضی اللہ عنہ فرماتے ہیں میں نے پوچھا کہ پھر اس عالی شان مکان کے مکین کس حال کو پہنچے؟ وہ عورت روتے ہوئے بولی کہ انسان دنیا پر مغرور ہو جاتا ہے جبکہ دنیا باقی رہنے والی نہیں ہے اور ان کے حال پر ماتم کرنے والے اور ان سے عبرت حاصل کرنے والے باقی رہ جاتے ہیں۔

حضرت جنید بغدادی رضی اللہ عنہ فرماتے ہیں میں نے اس عورت سے کہا پھر تم اس حال میں یہاں کیوں مقیم ہو؟ وہ غمزدہ لہجے میں بولی آپ رضی اللہ عنہ جی مجھ پر عجیب ظلم کرتے ہیں اور کہتے ہیں کہ میں اس مکان میں کیوں مقیم ہوں! کیا یہ مکان میرے دوستوں اور پیاروں کا مسکن نہیں رہا؟ کیا یہ ان کی محبت کی نشانی نہیں ہے؟ پھر میں اسے چھوڑ کر کیسے جا سکتی ہوں، کہنے والے کہیں گے کہ جب اس مکان کی رونقیں عزوج پر تھیں تو میں ان کی ہم نشین تھی اور جب اس مکان کی یہ حالت ہو گئی تو میں اسے چھوڑ کر چلی گئی اور اس کی بد حالی میں اس کی ہم نشین نہ رہی، یہ تو بد عہدی ہوگی اور لوگ میرے عمل کو بے وفائی سے تعبیر کریں گے اور میں اس وقت تک اس مکان سے نہ جاؤں گی جب تک میرا جسم اس عمارت کے بلے میں دفن نہ ہو جائے گا اور یہ کہہ کر اس عورت نے ایک شعر پڑھا جو محبت کی خلش اور سوز و گداز سے لبریز تھا اور اس کا مفہوم تھا کہ میرا دل مقامات محبت کی تعظیم کرتا ہے اگرچہ ان کے کمرے نعمت و مال سے محروم ہو چکے۔

حضرت جنید بغدادی رضی اللہ عنہ فرماتے ہیں اس شعر کو سن کر میری آنکھوں سے آنسو جاری ہو گئے اور میں نے اسی سرشاری کی کیفیت میں کہا تم سچ کہتی ہو اور پھر میں بغداد واپس چلا آیا۔ آپ رضی اللہ عنہ فرماتے ہیں کہ مجھے اس عورت کے خلوص اور اس کے استقلال پر حیرانگی ہوتی ہے اور عاشق صادق اسی کو کہتے ہیں اور سچا عشق یہی ہوتا ہے کہ انسان ایک در کا پابند

ہو جائے پھر چاہے موجِ خوں سر سے گزر جائے یا پھر قیامت کا نزول ہو مگر عاشق اس در سے اپنا تعلق ختم نہ کرے، وہ عورت سچی تھی اور اسی کے ذریعے مجھے معلمِ غیب نے یہ سبق دیا کہ عشق کیا ہے اور وفاداری کسے کہتے ہیں؟

اللہ عزوجل بے نیاز ہے:

حضرت جنید بغدادی رحمۃ اللہ علیہ ایک دن جامع مسجد بغداد میں موجود تھے ایک اجنبی شخص مسجد میں داخل ہوا اور وضو کر کے دو رکعت نماز ادا کی۔ آپ رحمۃ اللہ علیہ نے اس پر ایک نگاہ ڈالی اور اپنے ذکر میں مشغول ہو گئے۔ وہ شخص نماز پڑھنے کے بعد مسجد کے ایک گوشے میں چلا گیا۔ آپ رحمۃ اللہ علیہ کی نگاہ جب دوبارہ اس پر پڑی تو اس اشارہ سے آپ رحمۃ اللہ علیہ کو اپنے پاس بلایا اور آپ رحمۃ اللہ علیہ بلا تامل اس کے پاس چلے گئے۔ اس دوران وہ شخص مسجد کے فرش پر لیٹ چکا تھا اور جب آپ رحمۃ اللہ علیہ اس کے نزدیک گئے تو اس نے معذرت خواہ انداز میں کہا اے ابوالقاسم (رحمۃ اللہ علیہ)! مجھے معاف فرمادیں کہ میں آپ رحمۃ اللہ علیہ کے احترام میں بیٹھ نہیں سکتا۔ آپ رحمۃ اللہ علیہ نے فرمایا اس تکلف کی کوئی ضرورت نہیں۔ اس نے کہا میرا اس دنیا سے کوچ کرنے کا وقت آن پہنچا ہے۔ آپ رحمۃ اللہ علیہ نے حیرانگی کا اظہار کیا کہ اس کے چہرے پر کسی بیماری کے آثار نمایاں نہ تھے اور نہ ہی وہ ضعیف معلوم ہوتا تھا جبکہ وہ کہہ رہا تھا کہ اس کے کوچ کرنے کا وقت آن پہنچا ہے۔ آپ رحمۃ اللہ علیہ نے اس کی بات سن کر خاموشی اختیار کی کہ شاید انسان کو اس کی موت کا وقت معلوم نہیں ہوتا۔ اس نے کہا اے ابوالقاسم (رحمۃ اللہ علیہ)! جب میں اس دنیا سے کوچ کر جاؤں اور میری تجہیز و تکفین مکمل ہو جائے تو میرا یہ خرقة، میری یہ چادر اور یہ مشکیزہ فلاں شخص کے حوالے کر دینا۔ آپ رحمۃ اللہ علیہ نے دریافت فرمایا کہ میں اس شخص کو کس طرح پہچانوں گا؟ اس نے کہا وہ شخص مغنی ہو گا یعنی گانے بجانے والا ہو گا اور میری یہ امانت اس کے سپرد کر دینا۔ آپ رحمۃ اللہ علیہ نے حیرانگی کے ساتھ کہا کیا یہ چیزیں ایک مغنی کو دے دوں اور آپ رحمۃ اللہ علیہ حیران تھے کہ ایک گانے بجانے والا اور موسیقی کا دلدادہ کس طرح کسی مقام و مرتبہ کا حقدار ہو سکتا ہے؟ اس شخص نے کہا اے ابوالقاسم (رحمۃ اللہ علیہ)! تم حیران نہ ہو اور اللہ

رب العزت ہمارے اندازوں سے بھی زیادہ بے نیاز اور رحیم و کریم ہے اور اس نے ایک معنی کو یہ مقام عطا فرمایا ہے۔

حضرت جنید بغدادی رحمۃ اللہ علیہ ابھی اس شخص کی بات پر غور کر رہے تھے اور اللہ عزوجل کے فضل و کرم پر حیران ہو رہے تھے کہ اس شخص نے با آواز بلند کلمہ طیبہ پڑھا اور ہوا کے تیز جھونکے کی مانند اس دنیا سے کوچ کر گیا۔ آپ رحمۃ اللہ علیہ نے دیگر لوگوں کے ساتھ مل کر اس کی تدفین کی اور پھر دوبارہ مسجد میں تشریف لے آئے اور انتہائی بے صبری سے اس شخص کا انتظار کرنے لگے جسے وہ امانت پہنچانی تھی۔ ابھی کچھ دیر ہی گزری تھی کہ ایک نوجوان مسجد میں داخل ہوا اور اس نے آپ رحمۃ اللہ علیہ کو سلام کیا اور کہا اے ابوالقاسم (رحمۃ اللہ علیہ)! میری امانت مجھے لوٹا دیں۔ آپ رحمۃ اللہ علیہ نے اس سے کہا تم نے مجھے کیسے پہچانا؟ اس نے انتہائی مودبانہ انداز میں عرض کیا میں لاکھوں انسانوں کے ایک جم غفیر میں پہچان سکتا ہوں کہ شیخ جنید (رحمۃ اللہ علیہ) کون ہیں اور آپ رحمۃ اللہ علیہ کا چہرہ مبارک ہی آپ رحمۃ اللہ علیہ کی پہچان ہے۔

حضرت جنید بغدادی رحمۃ اللہ علیہ اس نوجوان کی گفتگو سے متاثر ہوئے اور آپ رحمۃ اللہ علیہ نے فرمایا تمہیں کیسے خبر ہوئی کہ تمہاری امانت میرے پاس ہے؟ وہ بولا میں چند درویشوں کی صحبت میں بیٹھا تھا کہ میں نے ہاتھ غیب کی آواز سنی کہ تم شیخ جنید رحمۃ اللہ علیہ کے پاس جاؤ اور ان سے اپنی امانت لے لو کہ تم فلاں جگہ کے ابدال مقرر کئے گئے ہو۔

حضرت جنید بغدادی رحمۃ اللہ علیہ نے وہ تمام چیزیں اس نوجوان کے سپرد کیں اور اس نے اسی وقت غسل کیا اور وہ خرقہ زیب تن کیا اور آپ رحمۃ اللہ علیہ کا شکریہ ادا کرتا ہوا ملک شام کی جانب روانہ ہو گیا۔

حضرت جنید بغدادی رحمۃ اللہ علیہ نے اس نوجوان کے جانے کے بعد رقت آمیز لہجے میں بارگاہ الہی میں عرض کیا الہی! تو بے نیاز ہے اور تو ہی مالک کل ہے اور تمام خزانے تیرے ہی قبضہ قدرت میں ہیں، تو مختار ہے جسے چاہے عطا فرمادے اور جسے چاہے ذلیل و رسوا کر دے اور میں تیری عبادت کرتا ہوں اور تجھ سے ہی مدد مانگتا ہوں۔ (زینۃ البساطین: ۲۳۰-۲۳۲)

حاسدوں کا رسوا ہونا:

حضرت جنید بغدادی رضی اللہ عنہ سے حسد کرنے والے کچھ لوگوں نے خلیفہ وقت کو آپ رضی اللہ عنہ کے خلاف بھڑکایا اور یہ حاسد اس سے قبل بھی کئی مرتبہ آپ رضی اللہ عنہ پر الزامات لگا چکے تھے مگر انہیں ہر مرتبہ ناکامی کا منہ دیکھنا پڑنا تھا اور وہ اپنے مذموم مقاصد میں ناکام رہے تھے۔ ان لوگوں نے اس مرتبہ حضرت جنید بغدادی رضی اللہ عنہ کے خلاف خلیفہ کے کان بھرے اور خلیفہ نے ان سے کہا جب تک حضرت جنید بغدادی رضی اللہ عنہ کے خلاف کوئی جرم ثابت نہ ہوگا میں انہیں کوئی سزا نہ دوں گا اور بغیر جرم کے سزا دینا اچھا نہ ہوگا۔

ایک دن خلیفہ نے حضرت جنید بغدادی رضی اللہ عنہ کا امتحان لینے کی غرض سے ایک حسین و جمیل کنیز کو عمدہ لباس سے آراستہ کر کے اور بیش قیمت زیورات پہنا کر آپ رضی اللہ عنہ کی خدمت میں بھیجا اور اسے ہدایت کی کہ جب تم حضرت جنید بغدادی رضی اللہ عنہ کے سامنے پہنچو تو اپنا نقاب الٹ دینا اور ان سے کہنا میں ایک رئیس کی بیٹی ہوں اور اگر آپ رضی اللہ عنہ میرے ساتھ ہم بستری کریں گے تو میں آپ رضی اللہ عنہ کو دولت سے مالا مال کر دوں گی۔

وہ کنیز جب روانہ ہوئی تو خلیفہ نے اپنے ایک خاص غلام کو بھی اس کے پیچھے بھیج دیا تاکہ وہ تمام صورتحال خلیفہ سے بیان کر سکے۔ جب وہ کنیز، حضرت جنید بغدادی رضی اللہ عنہ کے پاس پہنچی اور اپنا نقاب ہٹا کر اس نے ہم بستری کی خواہش کا اظہار کیا تو آپ رضی اللہ عنہ نے اپنا سر جھکا لیا اور ایک ایسی آہ بھری کہ وہ کنیز اس آہ کی تاب نہ لاسکی اور وہیں گر پڑی اور اس کی روح قفسِ عصری سے پرواز کر گئی۔

خلیفہ کا خاص غلام چھپ کر سارا منظر دیکھ رہا تھا وہ اسی وقت واپس لوٹا اور اس نے خلیفہ سے جا کر تمام صورتحال بیان کی جسے سن کر خلیفہ کو بے حد صدمہ ہوا اور وہ اس کنیز سے خود بے پناہ محبت کرتا تھا۔ خلیفہ خود سے کہنے لگا کہ مجھے یہ حرکت ہرگز نہیں کرنی چاہئے تھی۔ پھر خلیفہ خود چل کر حضرت جنید بغدادی رضی اللہ عنہ کی خدمت میں حاضر ہوا اور آپ رضی اللہ عنہ سے معذرت طلب کی اور اپنے کئے کی معافی مانگی اور کہنے لگا کہ آپ رضی اللہ عنہ نے یہ کیسے گوارا کیا

کہ ایک خوبصورت کنیز کو اس دنیا سے رخصت کر دیں؟

حضرت جنید بغدادی رضی اللہ عنہ نے فرمایا اے خلیفہ! تجھے امیر المؤمنین ہونے کے ناطے یہ چاہئے تھا کہ تو مومنوں کے ساتھ مہربانی سے پیش آئے اور ان کے ساتھ حسن سلوک روا رکھے پھر تو نے یہ کیسے گوارا کر لیا کہ تو میری چالیس سال کی عبادت و ریاضت کو یوں خاک میں ملا دے گا۔

خلیفہ نے جب حضرت جنید بغدادی رضی اللہ عنہ کا جواب سنا تو انتہائی شرمندگی کے ساتھ اپنے رویہ کی معافی مانگتا ہوا وہاں سے چلا گیا۔ (اللہ کے مشہور ولی)



تعلیمات و اقوال

احادیث کی شرح

سید الطائفہ حضرت جنید بغدادی رحمۃ اللہ علیہ اپنے زمانہ میں رشد و ہدایت کا سرچشمہ تھے اور ہزاروں لوگوں نے آپ رحمۃ اللہ علیہ سے اکتساب فیض کیا اور لوگ دور دراز سے آپ رحمۃ اللہ علیہ کی خدمت میں حاضر ہوتے اور آپ رحمۃ اللہ علیہ کی صحبت بابرکت سے فیضیاب ہوتے تھے۔ آپ رحمۃ اللہ علیہ نے چند احادیث کی شرح بھی بیان فرمائی ہے جن کا ذکر ذیل کی سطور میں کیا جا رہا ہے۔

پختہ یقین کی بناء پر انسان ہوا میں اڑ سکتا ہے:

کسی نے حضرت جنید بغدادی رحمۃ اللہ علیہ سے حضور نبی کریم صلی اللہ علیہ وسلم کے اس فرمان کا مطلب

دریافت کیا:

رَجِمَ اللَّهُ أَخِي عَيْسَى عَلَيْهِ السَّلَامُ لَوَارِ دَاذَ يَقِينًا لَعَسَى فِي الْهَوَاءِ

”اللہ میرے بھائی عیسیٰ علیہ السلام پر رحم فرمائے اگر ان کے یقین میں کچھ

اضافہ ہو جاتا تو وہ ہوا میں اڑنے لگتے۔“

حضرت جنید بغدادی رحمۃ اللہ علیہ نے فرمایا واللہ اعلم! اس فرمان کا مطلب یہ ہو سکتا ہے کہ

حضرت عیسیٰ علیہ السلام یقین محکم کے ساتھ پانی پر چلا کرتے تھے اور حضور نبی کریم صلی اللہ علیہ وسلم حضرت

عیسیٰ علیہ السلام سے زیادہ یقین کی وجہ سے معراج کی رات ہوا میں اڑے تھے چنانچہ اسی لئے

آپ ﷺ نے ایسا فرمایا اور آپ ﷺ کا یہ فرمان اس وجہ سے بھی تھا کہ اگر وہ میری طرح یقین میں زیادہ پختہ ہوتے تو یقیناً ہوا میں اڑتے اور آپ ﷺ نے اس فرمان کے ذریعے اپنی قلبی کیفیت بیان فرمائی۔ (المع: ۲۲۲)

أَنَا سَيِّدٌ وُلِدَ آدَمَ وَلَا فَخْرَ كِي تَشْرِيح:

حضرت جریری رضی اللہ عنہ فرماتے ہیں میں نے حضرت جنید بغدادی رضی اللہ عنہ سے حضور نبی کریم ﷺ کے فرمان أَنَا سَيِّدٌ وُلِدَ آدَمَ وَلَا فَخْرَ (میں اولادِ آدم کا سردار و آقا ہوں اور میں اس پر فخر نہیں کرتا) کا مطلب دریافت کیا؟ آپ رضی اللہ عنہ نے فرمایا تمہیں اس میں کیا الجھن نظر آتی ہے؟ میں نے کہا انا سید وُلِدَ آدَمَ وَلَا فَخْرَ میں سردار ہونا تو اللہ عزوجل کی عطا ہے لہذا حضور نبی کریم ﷺ کا فرمانا کہ میں اس پر فخر نہیں کرتا میرا فخر تو اس عطا فرمانے والے پر ہے جس نے مجھے یہ نعمت عظمیٰ عطا فرمائی۔ آپ رضی اللہ عنہ نے میری بات سنی تو فرمایا اے محمد رضی اللہ عنہ! تمہاری بات بالکل صحیح ہے یا پھر ایسی ہی کوئی اور بات فرمائی۔ (المع: ۲۲۲)

حضرت زید رضی اللہ عنہ کی زوجہ سے حضور نبی کریم ﷺ کی شادی کی وجہ:

حضرت جنید بغدادی رضی اللہ عنہ سے حضرت زید رضی اللہ عنہ کی زوجہ حضرت زینب رضی اللہ عنہا سے حضور نبی کریم ﷺ کی شادی کی وجہ دریافت کی گئی جبکہ آپ ﷺ نے حضرت زید رضی اللہ عنہ کو اپنا منہ بولا بیٹا کہا تھا۔ حضرت جنید بغدادی رضی اللہ عنہ نے فرمایا اللہ عزوجل نے ارادہ فرمایا کہ آپ ﷺ اپنے منہ بولے بیٹے کی بیوی سے شادی کریں تاکہ لوگ جان لیں کہ منہ بولے بیٹے اور حقیقی بیٹے میں فرق ہوتا ہے۔

حضور نبی کریم ﷺ کا استغفار کرنا:

حضرت جنید بغدادی رضی اللہ عنہ سے حضور نبی کریم ﷺ کے اس فرمان کے متعلق پوچھا گیا کہ آپ ﷺ کا ایسا کہنا کس وجہ سے تھا:

اسْتَغْفِرُوا اللَّهَ وَتُوبُوا إِلَيْهِ فَإِنِّي اسْتَغْفِرُ اللَّهَ وَأَتُوبُ إِلَيْهِ فِي
الْيَوْمِ مِائَةً مَرَّةً

”اللہ سے بخشش مانگو اور بارگاہِ الہی میں توبہ کرو کہ میں خود بھی اللہ سے

بخشش مانگتا ہوں اور دن میں سو مرتبہ اس سے رجوع کرتا ہوں۔“

حضرت جنید بغدادی رحمۃ اللہ علیہ نے فرمایا اللہ عزوجل کا حضور نبی کریم صلی اللہ علیہ وسلم کے ساتھ یہ

معاملہ تھا کہ آپ صلی اللہ علیہ وسلم کے مراتب لحظہ بہ لحظہ بڑھتے چلے جاتے تھے اور آپ صلی اللہ علیہ وسلم اپنے پہلے

مرتبہ پر نگاہ دوڑاتے تو استغفار فرماتے اور اللہ عزوجل کی جانب رجوع کرتے۔ (المع: ۲۲۲)

حدیثِ توکل کی شرح:

حضرت ابو عمرو عبد الواحد بن علوان رحمۃ اللہ علیہ نے حضرت جنید بغدادی رحمۃ اللہ علیہ سے حضور

نبی کریم صلی اللہ علیہ وسلم کے اس فرمان کے متعلق دریافت کیا:

لَوْ تَوَكَّلْتُمْ عَلَى اللَّهِ حَقَّ تَوَكُّلِهِ لَغَدَاكُمْ كَمَا يَغْدُو الطَّيْرُ تَغْدُوا

خَمَاصًا وَتُرْوَحُ بِطَانًا

”اگر تم اللہ پر یوں توکل کرو جیسے کرنے کا حق ہے تو وہ تمہیں ایسے

رزق دے گا جیسے پرندوں کو دیتا ہے کہ وہ صبح بھوکے نکلتے ہیں مگر شام

کو پیٹ بھر کر واپس لوٹتے ہیں۔“

حضرت ابو عمرو رحمۃ اللہ علیہ نے کہا آپ رحمۃ اللہ علیہ دیکھتے ہیں کہ پرندے رزق کی تلاش میں

نکلتے ہیں اور ایک جگہ سے دوسری جگہ جاتے ہیں، وہ حرکت کر کے رزق تلاش کرتے ہیں اور

وہ زمین سے اٹھتے ہیں یعنی انہیں رزق بغیر کسی سبب کے نہیں ملتا؟ حضرت جنید بغدادی رحمۃ اللہ علیہ

نے فرمایا اللہ عزوجل کا فرمان ہے:

إِنَّا جَعَلْنَا مَا عَلَى الْأَرْضِ زِينَةً لَهَا

”بے شک ہم نے زمین کا سنگھار کیا جو کچھ اس پر ہے۔“

چنانچہ پرندوں کی یہ پرواز کہ ایک جگہ سے دوسری جگہ پر جانا اور ایک مقام سے دوسرے

مقام پر جانا سب زمین کی خوبصورتی اور زینت شمار ہوتی ہے اور یہ وہی زینت ہے جس کا ذکر

اللہ عزوجل نے کیا چنانچہ اللہ عزوجل نے پرندوں کی پرواز کو اسی زینت میں رکھا جس کا ذکر

کیا گیا ہے نہ کہ رزق کی تلاش کے لئے۔

حب دنیا کی حقیقت:

حضرت جنید بغدادی رحمۃ اللہ علیہ سے حضور نبی کریم صلی اللہ علیہ وسلم کے فرمانِ ذیل کا مطلب دریافت

کیا گیا:

حُبُّكَ لِلشَّيْءِ يُعْمِي وَيَصْمُ

”کسی بھی چیز کی محبت تمہیں اندھا اور بہرا بنا دیتی ہے۔“

حضرت جنید بغدادی رحمۃ اللہ علیہ نے فرمایا کہ حضور نبی کریم صلی اللہ علیہ وسلم کے اس فرمان کا مطلب

یہ ہے کہ تمہاری دنیا سے محبت تمہیں آخرت سے اندھا اور بہرا بنا دیتی ہے یعنی تم حب دنیا میں اس قدر محو ہو جاتے ہو کہ تم اپنی آخرت کو بھول جاتے ہو۔



توحید

حضرت جنید بغدادی رحمۃ اللہ علیہ کے توحید کے متعلق اقوال ذیل ہیں۔

توحیدِ خاص:

حضرت جنید بغدادی رحمۃ اللہ علیہ سے توحیدِ خاص کے متعلق پوچھا گیا تو آپ رحمۃ اللہ علیہ نے فرمایا توحیدِ خاص یہ ہے کہ بندہ اللہ عزوجل کے سامنے مردہ جسم کی مانند ہو، اللہ عزوجل کے احکامِ قدرت کی تدابیر کا تصرف اس پر جاری ہو اور وہ اپنے نفس سے فنا ہو کر اس کی توحید کے سمندروں میں ہو۔ اس کو یہ خبر نہ ہو کہ مخلوق اسے پکار رہی ہے اور نہ ہی وہ مخلوق کی دعوت قبول کرنے کا خیال دل میں لائے کیونکہ اللہ عزوجل کے حقیقی قرب میں ہونے کی وجہ سے وجود باری تعالیٰ اور وحدانیت کی حقیقت کا علم اسے ہو جائے گا اور فنائے نفس یہ ہے کہ اس کی حس و حرکت ختم ہو جائے کیونکہ اللہ عزوجل ان تمام امور میں بندے سے جو چاہتا ہے وہ اس کا کفیل اور ضامن بن جاتا ہے اس طرح کہ بندے کی انتہاء لوٹ کر ابتداء کی طرف آجائے اور وہ ایسا ہو جائے جس طرح وجود میں آنے سے پہلے تھا۔ (رسالہ قشیریہ: ۵۱۸)

توحیدِ کیا ہے؟:

حضرت جنید بغدادی رحمۃ اللہ علیہ سے توحید کے متعلق پوچھا گیا تو آپ رحمۃ اللہ علیہ نے فرمایا جس ذات کو موحد (ایک) قرار دیا جا رہا ہے اس کے کمالِ احادیث کے ہوتے ہوئے اس کی وحدانیت کی تحقیق کی وجہ سے اسے یوں جاننا کہ اس کی نہ ہی کوئی اولاد ہے اور نہ ہی اسے کسی نے جنا ہے، اس کی نہ ہی کوئی ضد ہے اور نہ ہی کوئی اس کا شریک ہے، اس کی کوئی شبیہ نہیں اور نہ ہی کوئی کیفیت ہے اور نہ ہی اس کی صورت اور شکل کوئی اور ہے۔ (رسالہ قشیریہ: ۵)

توحید کے متعلق سب سے عمدہ قول:

حضرت جنید بغدادی رحمۃ اللہ علیہ فرماتے ہیں توحید کے متعلق سب سے عمدہ قول حضرت ابو بکر صدیق رضی اللہ عنہ کا ہے آپ رضی اللہ عنہ نے فرمایا:

سُبْحَانَ مَنْ لَمْ يَجْعَلْ لِحَلْقِهِ سَبِيلًا إِلَى مَعْرِفَتِهِ إِلَّا بِالْعِجْزِ عَنْ مَعْرِفَتِهِ

”پاک ہے وہ ذات جس نے اپنی ذات کی پہچان کے لئے ایک راستہ بنایا اور وہ اس کی معرفت سے عاجز ہونا ہے۔“

صوفیائے کرام کا طرہ امتیاز:

حضرت جنید بغدادی رحمۃ اللہ علیہ فرماتے ہیں جو توحید صوفیائے کرام کا طرہ امتیاز ہے وہ حوادث کو ترک کرنا، اپنے وطن سے نکلنا خواہ وہ حسی ہو یا معنوی، پسندیدہ اشیاء سے قطعی تعلق اختیار کرنا، معلوم اور مجہول چیزوں کو چھوڑنا اور ان سب کی جگہ حق تعالیٰ کو اختیار کرنا ہے۔

علم توحید اور وجود توحید:

حضرت جنید بغدادی رحمۃ اللہ علیہ فرماتے ہیں علم توحید اور وجود توحید دو مختلف چیزیں ہیں نیز وجود توحید، علم توحید سے جدا ہے۔

علم توحید کی بساط:

حضرت جنید بغدادی رحمۃ اللہ علیہ فرماتے ہیں علم توحید کی بساط کو بیس برس میں لپیٹ دیا گیا اب لوگ اس کے حواشی یعنی بیرونی کناروں کے متعلق گفتگو کرتے ہیں۔ (رسالہ قشیریہ: ۵۱۶)

توحید کی حقیقت:

حضرت جنید بغدادی رحمۃ اللہ علیہ فرماتے ہیں توحید کی حقیقت یہ ہے کہ جب اللہ عزوجل اپنی قدرت کی گزرگاہ میں اپنی تقدیر کا تصرف جاری کرے تو بندہ اس کے سامنے اپنی حیثیت ایک پتے کی سی بنائے اور دریائے توحید میں اپنے اختیار و ارادہ کو فنا کرنے اور اپنے نفس کو

ختم کر دے، لوگوں کے بلانے اور انہیں جواب دینے کا خیال دل سے نکال دے اور مقام قرب میں اپنی حس و حرکت ختم کر دے اور توحید کی معرفت و حقیقت کے سبب حق کے ساتھ اور حق کے ارادے کے ساتھ قائم ہوتا کہ اس کا انجام، آغاز کی مانند ہو اور وہ اس طرح ہو جائے جیسے اپنے موجود ہونے سے قبل تھا۔ (کشف المحجوب: ۵۶۹)

صاحب بصیرت انسان:

حضرت جنید بغدادی رحمۃ اللہ علیہ فرماتے ہیں صاحب بصیرت انسان سب سے پہلے مصنوع سے صالح تک پہنچتا ہے اس طرح کہ حادث چیزوں میں نور آتا ہے کہ ان کی ابتداء کیسے ہوئی؟ پھر وہ فنا کیسے ہوں گی؟ پھر فقط اللہ عز و جل کی تعریف، اسی کی عبادت و اطاعت، اسی کی عظمت اور تقدیر پر اس کا یقین کامل اور پھر بلا ثانی اللہ عز و جل کا ازل سے ہونا اور اس کی اولیت کا اقرار اس یقین کے ساتھ کہ نافع، ضار، معطی، غیر معطی اور رزاق اس کے علاوہ کوئی نہیں اور یہی توحید ہے۔ (حلیۃ الاولیاء جلد ۱۰: ۴۲۰)

انس کیا ہے؟

حضرت جنید بغدادی رحمۃ اللہ علیہ سے دریافت کیا گیا کہ انس کیا ہے؟ آپ رحمۃ اللہ علیہ نے فرمایا ہینت کے ہوتے ہوئے حجاب کا اٹھ جانا انس ہے اور حجاب کے اٹھ جانے کا مطلب یہ ہے کہ امید خوف پر غالب آچکی ہو۔ (۱۶۵)

حضرت جنید بغدادی رحمۃ اللہ علیہ سے انس کا مطلب پوچھا گیا تو آپ رحمۃ اللہ علیہ نے فرمایا انس یہ ہے کہ قلب میں خوف الہی کے ہوتے ہوئے اپنی عزت و وقار کو ترک کر دے۔ (اللمع: ۱۶۱)

حضرت جنید بغدادی رحمۃ اللہ علیہ نے فرمایا انس پیدا ہونے میں وعدے موجود ہیں جن پر بھروسہ کر لینا مردانگی میں خلل پیدا کرتا ہے۔ (طبقات الصوفیاء: ۱۱۹)



عارف کی نشانی

عارفوں کا کام:

حضرت محمد جریری رحمۃ اللہ علیہ فرماتے ہیں کہ حضرت جنید بغدادی رحمۃ اللہ علیہ کے ہاں کسی نے معرفت کا ذکر کیا اور کہا کہ اللہ عزوجل کی معرفت رکھنے والے تو نیک اور اللہ عزوجل کے قرب کی بناء پر ہر قسم کی حرکت ترک کرنے تک مقام حاصل کر لیتے ہیں۔ حضرت جنید بغدادی رحمۃ اللہ علیہ نے فرمایا یہ ان لوگوں کا قول ہے جو کلام کرتے وقت اعمال کو نظر انداز کر دیتے ہیں اور میرے نزدیک یہ ایک بڑی بات ہے اور میں تو کہوں گا کہ چوری کرنے والا اور زانی ایسی بات کرنے والے کے مقابلے میں زیادہ عمدہ حال میں ہے اور عارفوں کا کام تو یہ ہے کہ وہ اعمال اللہ عزوجل کی توفیق سے ہی کرتے ہیں اور یہی کرتے ہوئے اس کی بارگاہ میں لوٹ جائیں گے۔ میں اگر ایک ہزار سال بھی زندہ رہوں تو نیک کاموں میں سے ایک ذرہ بھی کم نہ کر سکوں گا ہاں! اگر رکاوٹ کر دی گئی تو اور بات ہے اور یہ بات میری معرفت میں زیادہ پختگی پیدا کرے گی اور میرے حال میں زیادہ طاقتور شمار ہوگی۔ (طبقات الصوفیاء: ۱۱۸-۱۱۷)

عارف کب عارف ہوتا ہے؟

حضرت جنید بغدادی رحمۃ اللہ علیہ فرماتے ہیں عارف اس وقت تک عارف نہیں ہوتا جب تک وہ زمین کی مانند نہ ہو جائے جسے نیک اور بد دونوں ہی روندتے ہیں اور جب تک وہ بادل کی مانند نہ ہو جائے جو ہر چیز کو سایہ مہیا کرتا ہے اور جب تک وہ بارش کی مانند نہ ہو جائے جو ہر چیز کو یکساں سیراب کرتی ہے خواہ کوئی اسے پسند کرے یا نہ کرے۔ (رسالہ قشیریہ: ۵۴۰)

عارف کون؟:

حضرت جنید بغدادی رحمۃ اللہ علیہ فرماتے ہیں عارف وہ ہوتا ہے جو خود خاموش رہے اور اللہ عزوجل اس کے اسرار بیان فرمائے۔ (رسالہ قشیریہ: ۵۴۱)

حضرت ابوالفتح دینوری رحمۃ اللہ علیہ فرماتے ہیں حضرت جنید بغدادی رحمۃ اللہ علیہ سے عارف کے متعلق دریافت کیا گیا تو آپ رحمۃ اللہ علیہ نے فرمایا عارف وہ ہوتا ہے جو کسی بھی لمحہ اپنی کسی بھی بات سے اللہ عزوجل سے غافل نہ ہو۔ (طبقات الصوفیاء: ۱۱۸)

عارف باللہ کی کیفیت:

حضرت جنید بغدادی رحمۃ اللہ علیہ سے حضرت ذوالنون مصری رحمۃ اللہ علیہ کے اس قول کے متعلق پوچھا گیا جو انہوں نے عارف کے متعلق فرمایا تھا کہ وہ یہاں تھا پس چلا گیا۔ آپ رحمۃ اللہ علیہ نے فرمایا عارف باللہ کسی حالت میں بند نہیں ہوتا اور نہ ہی کوئی منزل اسے دوسری منزل کی جانب منتقل ہونے سے روکتی ہے پس وہ ہر مقام والوں کے ساتھ ہوتا ہے جس حالت پر وہ خود ہوتا ہے وہ اس قسم کی واردات قلبی حاصل کرتا ہے جیسی واردات قلبی ان لوگوں کو حاصل ہوتی ہے اور وہ ان کے اشارات کی ترجمانی کرتا ہے تاکہ وہ ان سے نفع حاصل کریں۔ (رسالہ قشیریہ: ۵۴۳)

عارف، اللہ عزوجل کی نگہبانی میں ہوتا ہے:

حضرت جنید بغدادی رحمۃ اللہ علیہ فرماتے ہیں عارف کی ضرورت اللہ عزوجل کی نظر اور دھیان میں ہوتی ہے اسی لئے اللہ عزوجل نے سورۃ الانبیاء میں ارشاد فرمایا:

قُلْ مَنْ يَكْلُوْكُمْ بِاللَّيْلِ وَالنَّهَارِ مِنَ الرَّحْمٰنِ (الانبیاء: ۴۲)

”فرمادے مجھے تمہاری نگرانی دن اور رات میں رحمن کے سوا کون کرتا ہے۔“

(طبقات الصوفیاء: ۱۱۸)



سماع

حضرت جنید بغدادی رحمۃ اللہ علیہ فرماتے ہیں اگر مرشد یہ دیکھے کہ اس کے مرید کو سماع کا شوق ہے تو اس کو جان لینا چاہئے کہ اس میں سستی اور ذوقِ عبادت میں تساہل باقی ہے۔

سماع ترک کرنے کی وجہ:

منقول ہے حضرت جنید بغدادی رحمۃ اللہ علیہ نے سماع کو ترک کر دیا، لوگوں نے وجہ دریافت کی کہ پہلے تو سماع سے رغبت تھی اب کیوں ترک کر دیا؟ آپ رحمۃ اللہ علیہ نے فرمایا پہلے میں کس کے ساتھ سنتا تھا؟ لوگوں نے کہا آپ رحمۃ اللہ علیہ اپنے لئے سنتے تھے۔ آپ رحمۃ اللہ علیہ نے فرمایا کن لوگوں سے سنتا تھا؟ پھر خود ہی فرمایا میں اس کے اہل کے ساتھ سنتا تھا اور پھر جب ایسے لوگ نایاب ہو گئے تو میں نے سماع ترک کر دیا اور جب روحانی صحبت ختم ہو جائے تو سماع کو ترک کر دینا ہی بہتر ہے۔ (عوارف العارف: ۲۳۶)

سماع میں جسم کے ملنے کی وجہ:

حضرت جنید بغدادی رحمۃ اللہ علیہ سے دریافت کیا گیا کہ آپ رحمۃ اللہ علیہ حالت سکون میں ہوتے ہیں اور سماع میں آپ رحمۃ اللہ علیہ کے اعضاء تھوڑے سے ملتے ہیں اس کی کیا وجہ ہے؟ آپ رحمۃ اللہ علیہ نے آیت ذیل کی تلاوت فرمائی:

وَتَرَى الْجِبَالَ تَحْسَبُهَا جَامِدَةً وَهِيَ تَمُرُّ السَّحَابِ صُنْعَ اللَّهِ
الَّذِي آتَقَنَ كُلَّ شَيْءٍ (سورۃ النمل: ۲۴)

”اور تم دیکھو گے کہ پہاڑوں کو، خیال کرو گے وہ جمے ہوئے ہیں اور وہ چلتے ہوں گے بادلوں کی چال، یہ سب اللہ کا کام ہے جس نے ہر

چیز حکمت سے بنائی۔“ (اللمع: ۱۸۲)

سماع کی اقسام:

حضرت جنید بغدادی رحمۃ اللہ علیہ فرماتے ہیں سماع دو قسم کا ہوتا ہے۔ ایک گروہ نے کلام سنا تو دوسرے کلام کو نکال باہر کیا اور یہ گروہ امتیاز اور حضورِ دل سے سماع کرتا ہے۔ دوسرا گروہ جو سماع سنتا ہے اور یہ اس کی روح کو تقویت پہنچاتا ہے اور جب روح تقویت پاتی ہے تو وہ اپنے مقام سے سر باہر نکالتی ہے اور جسم کی تدبیر سے منہ موڑ لیتی ہے اور اس وقت سماع مضطرب و بے قرار ہو جاتا ہے اور حرکت کرنے لگتا ہے۔ (تعرف: ۲۵۷)

سماع میں حالت وجد کا پیدا ہونا:

حضرت ابو محمد جریری رحمۃ اللہ علیہ بیان کرتے ہیں کہ میں حضرت جنید بغدادی رحمۃ اللہ علیہ کی خدمت میں حاضر تھا اور اس وقت حضرت ابن مسروق رحمۃ اللہ علیہ اور دیگر حضرات بھی وہاں موجود تھے اور محفل سماع کا انعقاد کیا گیا تھا۔ حضرت ابن مسروق رحمۃ اللہ علیہ اور دیگر حضرات کھڑے ہو گئے جبکہ حضرت جنید بغدادی رحمۃ اللہ علیہ بدستور بیٹھے رہے۔ میں نے عرض کیا حضور! آپ رحمۃ اللہ علیہ کو سماع کا لطف نہیں آیا۔ آپ رحمۃ اللہ علیہ نے آیت ذیل کی تلاوت کی:

وَتَرَى الْجِبَالَ تَحْسَبُهَا جَامِدَةً وَهِيَ تَمُرُّ السَّحَابِ صُنْعَ اللَّهِ
الَّذِي آتَقَنَ كُلَّ شَيْءٍ إِنَّهُ خَبِيرٌ بِمَا تَفْعَلُونَ .

”اور تم دیکھو گے کہ پہاڑوں کو، خیال کرو گے وہ جمے ہوئے ہیں اور

وہ چلتے ہوں گے بادلوں کی چال، یہ سب اللہ کا کام ہے جس نے ہر

چیز حکمت سے بنائی بے شک وہ تمہارے کاموں سے آگاہ ہے۔“

پھر مجھ سے پوچھا اے ابو محمد رحمۃ اللہ علیہ! کیا تمہیں سماع سے لطف آیا؟ میں نے عرض کیا حضور! میں جب کسی ایسی جگہ جاؤں جہاں محفل سماع کا انعقاد ہو اور کوئی قابل تعظیم شخصیت موجود ہو تو میں اپنے نفس کو وجد سے روک دیتا ہوں اور جب تنہا ہوتا ہوں تو اپنے وجد کو چھوڑ دیتا ہوں اور تکلفاً وجد کی کیفیت پیدا کرتا ہوں۔ (حضرت ابو محمد جریری رحمۃ اللہ علیہ نے اس روایت

میں تو اجد کا لفظ استعمال کیا اور حضرت جنید بغدادی رحمۃ اللہ علیہ نے ان پر اعتراض نہ کیا)

(رسالہ قشیریہ: ۱۵۶)

حضرت جنید بغدادی رحمۃ اللہ علیہ کا گزرا ایک ایسی قوم سے ہوا جو حالت سماع کی وجہ سے وجد میں تھی مگر آپ رحمۃ اللہ علیہ پر وجدانی کیفیت طاری نہ ہوئی۔ (حلیۃ الاولیاء جلد ۱۰: ۲۲۵)

تصوف کیا ہے؟

حضرت جنید بغدادی رحمۃ اللہ علیہ سے تصوف کے متعلق پوچھا گیا تو آپ رحمۃ اللہ علیہ نے فرمایا تصوف یہ ہے حق تعالیٰ تجھے تیری ذات سے فنا کر دے اور اپنی ذات کے ساتھ زندہ کر دے۔ حضرت جنید بغدادی رحمۃ اللہ علیہ نے فرمایا تصوف جبر و قہر ہے اس میں صلح نہیں ہوتی۔ نیز فرمایا کہ اہل تصوف ایک گھرانے کی مانند ہوتے ہیں اور ان میں ان کے علاوہ کوئی اور داخل نہیں ہو سکتا۔ نیز یہ بھی فرمایا کہ تصوف دلجمعی سے ذکر کرنا، ذکر سن کر وجد میں آنا اور اتباع سنت پر عمل کرنے کا نام ہے۔ نیز فرمایا کہ صوفی زمین کی مانند ہے کہ اس پر قبیح چیز ڈالی جاتی ہے مگر اس میں سے خوبصورت چیز باہر نکلتی ہے۔ (رسالہ قشیریہ: ۲۸۸)

حضرت جنید بغدادی رحمۃ اللہ علیہ سے تصوف کے متعلق دریافت کیا گیا تو آپ رحمۃ اللہ علیہ نے فرمایا تصوف یہ ہے کہ تم اللہ عز و جل کے ساتھ بغیر کسی علاقہ کے رہو۔ نیز فرمایا کہ تصوف یہ ہے کہ وہ تجھ کو تجھ ہی سے مارے اور پھر خود ہی اسی سے زندہ کرے یعنی تیرا اپنی زندگی اور موت پر کچھ اختیار نہ ہو۔ (عوارف العارف: ۱۹۷)

حضرت جنید بغدادی رحمۃ اللہ علیہ فرماتے ہیں تصوف کی بنیاد آٹھ خصائل پر ہے۔ اول سخاوت، دوم رضا، سوم صبر، چہارم اشارہ، پنجم مسافری، ششم اونی لباس، ہفتم سیر و سیاحت اور ہشتم فقر۔ گویا کہ صوفی سخاوت حضرت ابراہیم علیہ السلام سے، رضا حضرت اسحاق علیہ السلام سے، صبر حضرت ایوب علیہ السلام سے، اشارہ حضرت زکریا علیہ السلام سے، مسافری حضرت یحییٰ علیہ السلام سے، اونی لباس حضرت موسیٰ علیہ السلام سے، سیاحت حضرت عیسیٰ علیہ السلام سے اور فقر حضور نبی کریم صلی اللہ علیہ وسلم سے حاصل کرے۔

حضرت ابو بکر ملا عنفی رحمۃ اللہ علیہ فرماتے ہیں کہ حضرت جنید بغدادی رحمۃ اللہ علیہ نے فرمایا تصوف ایک صفت کا نام ہے جس سے بندے کا تعلق قائم کیا گیا ہے۔ میں نے دریافت کیا حضور! یہ نام بندے کی صفت بنتا ہے یا حق تعالیٰ کی؟ آپ رحمۃ اللہ علیہ نے فرمایا یہ درحقیقت اللہ عز و جل کی صفت ہوتا ہے مگر عموماً بندے کی صفت بنا کرتا ہے یعنی بندے کو رسماً صوفی کہا جاتا ہے۔
(طبقات الصوفیاء: ۱۱۷)

حضرت جنید بغدادی رحمۃ اللہ علیہ نے فرمایا تصوف یہ ہے کہ تم ماسوائے اللہ عز و جل کسی اور کے ساتھ تعلق قائم نہ کرو۔ (اللمع: ۸۵)

حضرت جنید بغدادی رحمۃ اللہ علیہ فرماتے ہیں نے حضرت ابن الکرنبی رحمۃ اللہ علیہ سے دریافت کیا کہ ایک شخص تصوف کے متعلق گفتگو کر رہا ہے حالانکہ اس کا عمل اس کے علم کے موافق نہیں تو ایسے شخص کے متعلق آپ رحمۃ اللہ علیہ کی کیا رائے ہے، کیا وہ خاموش ہو جائے یا اپنی بات کرتا جائے؟ آپ رحمۃ اللہ علیہ نے میری بات سن کر سر جھکا لیا اور پھر کچھ دیر بعد سر اٹھا کر فرمایا کہ اگر وہ تم ہو تو اپنی بات جاری رکھو۔ (اللمع: ۳۳۵)

صوفی کون؟:

حضرت جنید بغدادی رحمۃ اللہ علیہ نے فرمایا صوفی وہ ہے جو زمین کی مانند ہو جسے ہر نیک و بد روندتا ہے اور صوفی وہ ہے جو بادل کی مانند ہو جو ہر ایک کو سایہ مہیا کرتا ہے اور صوفی وہ ہے جو بارش کی مانند ہو جو ہر ایک کو سیراب کرتی ہے۔

نیز فرمایا کہ جب تم صوفی کو دیکھو کہ وہ اپنے ظاہر کو درست کرنے کا اہتمام کرتا ہے تو جان لو کہ اس کا باطن خراب ہے۔ (رسالہ قشیریہ: ۴۸۹)

حضرت جنید بغدادی رحمۃ اللہ علیہ سے صوفی کے کاروبار کے متعلق پوچھا گیا تو آپ رحمۃ اللہ علیہ نے فرمایا صوفی کو چاہئے کہ پانی ڈھونڈنے کا کام کرے اور گٹھلیاں اٹھایا کرے۔ (اللمع: ۳۳۵)



محبت کیا ہے؟

حضرت جنید بغدادی رحمۃ اللہ علیہ سے محبت کی حقیقت پوچھی گئی تو آپ رحمۃ اللہ علیہ نے فرمایا محبت کی اپنی صفات نکل کر ان کی جگہ محبوب کی صفات کا آجانا محبت کہلاتا ہے۔ (المع: ۱۳۲)

حضرت جنید بغدادی رحمۃ اللہ علیہ فرماتے ہیں محبت دلوں کا میلان ہے یعنی صوفی کا دل بے تکلف اللہ عزوجل کی جانب مائل ہو اور ان امور کی جانب مائل ہو جو منجانب اللہ عزوجل ہیں۔ (تعارف: ۱۷۰)

حضرت جنید بغدادی رحمۃ اللہ علیہ سے دریافت کیا گیا کہ محبت اپنے محبوب سے ملاقات کے وقت کس وجہ سے روتا ہے؟ آپ رحمۃ اللہ علیہ نے فرمایا یہ رونا خوشی اور سخت شوق کی وجہ سے پیدا ہونے والے وجد کی وجہ سے ہوتا ہے اور مجھے یہ خبر پہنچی ہے کہ دو بھائیوں نے معانقہ کیا تو ان میں سے ایک نے کہا واہ شوق! تو دوسرے نے کہا واہ وجد! (رسالہ قشیریہ: ۵۶۷)

حضرت جنید بغدادی رحمۃ اللہ علیہ سے محبت کے متعلق پوچھا گیا تو آپ رحمۃ اللہ علیہ نے فرمایا عاشق کا اپنی صفات کو ترک کر کے محبوب کی صفات کو قبول کرنا محبت ہے۔ (عارف المعارف: ۶۷۴)

حضرت جنید بغدادی رحمۃ اللہ علیہ فرماتے ہیں:

كُلُّ مَحَبَّةٍ كَانَتْ لِغَرَضٍ إِذَا زَالَ الْغَرَضُ زَالَتْ تِلْكَ الْمَحَبَّةُ
 ”جو محبت کسی غرض پر مبنی ہو وہ محبت غرض پوری ہونے پر زائل ہو جاتی ہے۔“

حضرت ابو عمرو زجاجی رحمۃ اللہ علیہ فرماتے ہیں میں نے حضرت جنید بغدادی رحمۃ اللہ علیہ سے محبت کے متعلق دریافت کیا تو آپ رحمۃ اللہ علیہ نے دریافت کیا کیا اشارہ پوچھنا ہے؟ میں نے کہا نہیں۔ آپ رحمۃ اللہ علیہ نے دریافت کیا کیا دعویٰ پوچھنا ہے؟ میں نے کہا نہیں۔ آپ رحمۃ اللہ علیہ نے

دریافت کیا تیرا ارادہ کیا ہے؟ میں نے کہا میں صرف محبت کے بارے میں پوچھتا ہوں؟ آپ رحمۃ اللہ علیہ نے فرمایا محبت یہ ہے کہ تم اس سے محبت کرو جسے اللہ عزوجل اپنی مخلوق میں پسند کرتا ہو اور اسے ناپسند کرو جسے اللہ عزوجل اپنی مخلوق میں ناپسند کرتا ہو۔ (طبقات الصوفیاء: ۱۲۲)

حضرت جنید بغدادی رحمۃ اللہ علیہ فرماتے ہیں جب محبت درست ہوتی ہے تو ادب کی شرط ساقط ہو جاتی ہے۔ (رسالہ قشیریہ: ۵۵۱)

حضرت جنید بغدادی رحمۃ اللہ علیہ فرماتے ہیں مجھے حضرت سری سقطی رحمۃ اللہ علیہ نے ایک رقعہ دیا اور فرمایا کہ یہ تمہارے لئے سات سو قصوں یا بلند پایہ باتوں سے بہتر ہے۔ میں نے اس رقعہ کو دیکھا تو اس میں یہ اشعار لکھے تھے:

وَلَمَّا ادَّعَيْتُ الْحُبَّ قَالَتْ كَذَّبْتَنِي فَمَا لِي اُرَى الْاَعْضَاءُ مِنْكَ كَوَاسِيَا
فَمَا الْحُبُّ حَتَّى يَلْصَقَ الْقَلْبُ بِالْحَشَا ' وَتَذُبُّ حَتَّى لَا تُجِيبَ الْمُنَادِيَا
وَتَنْحَلُّ حَتَّى لَا يَنْقَى لَكَ الْهَوَى سِوَى مُقَلَّةٍ تَبْكِي بِهَا وَتُنَاجِيَا

”جب میں نے محبت کا دعویٰ کیا تو محبوبہ کہنے لگی تو نے مجھ سے جھوٹ

بولاً کہ اگر ایسا ہوتا تو تمہارے اعضاء اسے چھپانے سے قاصر ہوتے۔

محبت میں تو دل انتڑیوں کے ساتھ چپک جاتا ہے اور اس قدر مرجھا

جاتا ہے کہ پکارنے والے کو جواب بھی نہیں دے پاتا اور پھر تو اس

قدر کمزور ہو جاتا کہ محبت تیرے لئے تیری آنکھوں کے سوا کچھ نہ چھوڑتی

کہ تو اس کے ذریعے روتا اور اسی کے ذریعے گفتگو کرتا۔“

حضرت جنید بغدادی رحمۃ اللہ علیہ سے پوچھا گیا کہ کیا محبت کا تعلق اللہ عزوجل کی صفات

ذاتیہ سے ہے یا صفاتِ فعلیہ سے ہے؟ آپ رحمۃ اللہ علیہ نے فرمایا اس کا تعلق دونوں سے ہے

اور اس کی تشریح فی نفسہ صفاتِ ذاتیہ سے ہے اور اللہ عزوجل کے اولیاء سے محبت کرنے کی

وجہ سے اس کا تعلق صفاتِ فعلیہ سے بھی ہے۔ (علیہ الاولیاء جلد ۱۰: ۲۲۷)



حضرت جنید بغدادی رحمۃ اللہ علیہ کی دعا

جعفر بن محمد بن نصیر، خلدی، ابوطاہر محتسب کے سلسلہ سند سے ابو محمد جعفر بن محمد بن نصیر کا قول مروی ہے کہ حضرت جنید بغدادی رحمۃ اللہ علیہ ان الفاظ میں دعا مانگا کرتے تھے۔

اے اللہ! تمام تعریفیں دائمی طور پر تیرے لئے ہیں اور تو ہی غیر منقطع، لازوال اور غیر فانی ہے اور یہی تیری ذات کریمی اور تیری عظمت و جلال کے شایانِ شان ہے۔ اے باری تعالیٰ! حضور نبی کریم صلی اللہ علیہ وسلم اور آپ صلی اللہ علیہ وسلم کی آل و اصحاب پر، آپ صلی اللہ علیہ وسلم کے قسبیین، ملائکہ اور مقربین پر اپنی رحمت کا نزول فرما۔ اے باری تعالیٰ! میں تجھے تیرے جو دو کرم، بزرگی، فضل اور احسانات کا واسطہ دیتا ہوں اور تجھ سے مغفرت طلب کرتا ہوں۔ اے مالک ارض و سماء! میری سنیات کو حسنات میں بدل دے اور موت تک معاصی سے میری حفاظت فرما۔ الٰہی! تو ناپسندیدہ کاموں کی میرے قلب میں نفرت بھر دے اور اپنی رضا کی میرے قلب میں محبت و الفت پیدا فرما دے اور تادم مرگ اپنی رضا کے خلاف کوئی کام مجھ سے نہ ہونے دے۔ الٰہی! تو مجھے موت تک اخلاص کے ساتھ اعمالِ صالحہ کی توفیق عطا فرما۔ اے باری تعالیٰ! تو میرے یوم وصال کو میرے لئے یومِ ندامت و حسرت بنانے کی بجائے اسے یومِ سرور بنا دے اور میری قبر کو میرے لئے آرام گاہ بنانا۔ الٰہی! میری قبر کو کیڑے مکوڑوں اور وحشت کا گھر نہ بنانا اور اسے میرے لئے جائے امن بنانا۔ الٰہی! میری قبر کو جنت کا باغ بنانا اور مجھے اس میں اطمینان عطا فرمانا۔ الٰہی! حوضِ کوثر عطا فرمانا اور حضور نبی کریم صلی اللہ علیہ وسلم کی شفاعت نصیب فرمانا۔ اے باری تعالیٰ! بروزِ حشر حساب و کتاب میں آسانی پیدا کرنا اور نامہ اعمالِ دائیں ہاتھ میں عطا فرمانا۔ الٰہی! اس روز عذابِ دوزخ سے نجات عطا فرمانا اور نارِ دوزخ کو مجھ سے دور کرنا۔

الہی! اپنے جو دو کرم سے انبیاء کرامؑ، صدیقین و شہداء اور صلحاء کے ساتھ جگہ عطا فرمانا اور جنت میں میرے والدین، اولاد اور دیگر عزیز واقارب اور دوستوں کو جمع فرمانا اور بروز حشر میرے دوستوں کی امیدوں کو بھی پورا فرمانا اور اسی طرح توحید پر اس دنیا سے رخصت ہونے والے تمام جملہ مومنین و مومنات کی امیدوں کو بھی پورا فرمانا اور اس روز ہم سب کو اپنی اپنی ولدیت نصیب فرمانا اور دنیا میں ہم سب کو کامل توبہ نصیب فرمانا۔ اے باری تعالیٰ! اپنے اور ہمارے دشمنوں کو نیست و نابود فرما اور ان کا مال مسلمانوں کے لئے مالِ غنیمت بنا دے۔ الہی! ہماری، ہمارے چھوٹے بڑوں، ہمارے حاکم و محکوم سب کی اصلاح فرما اور اپنی رحمت کا نزول ہم سب پر فرما اور ہمیں فتنوں و بلاؤں سے محفوظ فرما اور مسلمانوں میں انتشار و اختلاف کی بجائے اتحاد و اتفاق کو فروغ عطا فرما۔ اے باری تعالیٰ! ہمیں اپنی اطاعت پر جمع فرما اور ذلت سے ہماری حفاظت فرما۔ الہی! ہمیں عزت و بلندی عطا فرما اور ہمارے کاموں کو ہمارے لئے سہل بنا دے۔ اے باری تعالیٰ! ہمیں علم اور معرفت کی حقیقت عطا فرما اور ہماری اولاد اور تمام مومنین کو کامل عافیت عطا فرما۔ اے باری تعالیٰ! اے ہماری پکار کو سننے والے! اے ہر پوشیدہ سے آگاہ! اے جبار! تو حضور نبی کریمؐ اور آپؐ کی آل پر ہماری جانب سے رحمت نازل فرما اور اے اکرم الاکرمین! اے ارحم الراحمین! ہمارے ساتھ اپنی شایانِ شان معاملہ فرمانا۔ (حلیۃ الاولیاء جلد ۱۰: ۴۲۷)



اقوال و احوال

چار باتوں سے نفرت:

حضرت جنید بغدادی رحمۃ اللہ علیہ فرماتے ہیں شریف آدمی کو چار باتوں سے کبھی نفرت نہیں کرنی چاہئے اگرچہ وہ حاکم ہی کیوں نہ ہو۔ اول اپنے باپ کے لئے نشست خالی کرنا، دوم مہمان کی خدمت کرنا، سوم جس عالم سے سیکھتا ہے اس کی خدمت کرنا اور چہارم جس بات کا علم نہ ہو اس کے بارے میں سوال کرنا۔ (رسالہ قشیریہ: ۴۴۷)

اللہ عزوجل کی اطاعت:

حضرت جنید بغدادی رحمۃ اللہ علیہ فرماتے ہیں اے فقراء کے گروہ! تم اطاعت الہی کی بدولت جانے جاتے ہو اور اللہ عزوجل کی وجہ سے ہی تمہاری عزت ہوتی ہے تم دیکھو کہ جب تم اللہ عزوجل کے ساتھ خلوت میں ہوتے ہو تو تمہیں کیسا ہونا چاہئے؟ (رسالہ قشیریہ: ۴۷۷)

فقراء کا احترام:

حضرت جنید بغدادی رحمۃ اللہ علیہ فرماتے ہیں جب تم کسی فقیر سے ملا کرو تو اس کا احترام کیا کرو اور اس کے ساتھ نرمی سے پیش آیا کرو اور اس کے ساتھ علم سے نہ ملو یعنی اس پر اپنے علم کا رعب نہ جھاڑا کرو کہ فقیر نرمی سے پیش آنے والے کے ساتھ انیسیت محسوس کرے گا اور علم کی وجہ سے وحشت محسوس کرے گا۔ (رسالہ قشیریہ: ۴۸۳)

اللہ عزوجل کے قریب ہونا:

حضرت جنید بغدادی رحمۃ اللہ علیہ فرماتے ہیں یقین رکھو اللہ عزوجل اپنے بندوں کے

دلوں کے اتنا ہی قریب ہے جتنا ان کے دلوں کو اپنے قریب دیکھتا ہے اور اب یہ تمہارا کام ہے کہ تمہارا دل اس کے کتنے قریب ہے؟ (اللمع: ۱۲۸)

بادشاہوں کی صحبت:

حضرت جنید بغدادی رحمۃ اللہ علیہ فرماتے ہیں تمہیں چاہئے بادشاہوں کی صحبت کی بجائے عارفوں کی صحبت اختیار کرو۔ (حلیۃ الاولیاء جلد ۱۰: ۴۲۰)

حضرت داؤد علیہ السلام کی بارگاہِ الہی میں عرض:

حضرت جنید بغدادی رحمۃ اللہ علیہ فرماتے ہیں سنت کی پیروی کرنے والے انسان کے لئے خیر کے تمام راستے کھل جاتے ہیں۔ حضرت داؤد علیہ السلام نے بارگاہِ الہی میں عرض کیا اے باری تعالیٰ! تیرا خوف نہ رکھنے والا انسان غیر عالم ہے۔

بعض حکماء نے حضرت مالک بن دینار رحمۃ اللہ علیہ سے وصیت کی درخواست کی تو انہوں نے فرمایا اگر تم معرفتِ الہی حاصل کر لیتے تو مجھ سے یہ سوال نہ کرتے۔ (حلیۃ الاولیاء جلد ۱۰: ۴۲۰)

وجد:

حضرت مدین صالح اللہ بن شاذان رحمۃ اللہ علیہ فرماتے ہیں حضرت جنید بغدادی رحمۃ اللہ علیہ نے فرمایا وجد کی حالت میں اللہ عزوجل کا قرب جمع کہلاتا ہے جبکہ انسان کی بشریت کی وجہ سے اس کا غائب ہونا تفرقہ کہلاتا ہے۔ (طبقات الصوفیاء: ۱۱۶)

علم:

حضرت جنید بغدادی رحمۃ اللہ علیہ نے فرمایا ہر نفس اور جلیل القدر علم پوری کوشش سے شروع کیا جاتا ہے اور جو علم کو اللہ عزوجل سے محنت سے مانگے وہ اس جیسا نہیں ہوتا جو وہ عطا کرنا چاہتا ہے۔ (طبقات الصوفیاء: ۱۱۶)

دل میں نیکی:

حضرت جنید بغدادی رحمۃ اللہ علیہ فرماتے ہیں اللہ عزوجل دلوں میں اس قدر نیکی رکھتا ہے

جتنا کہ دل اس کے ذکر کے وقت اس کے سامنے خالص ہو لہذا تم اپنے دل پر نگاہ دوڑاؤ کے اس میں کیا شامل ہو گیا ہے؟ (طبقات الصوفیاء: ۱۱۶)

ادب:

حضرت جنید بغدادی رحمۃ اللہ علیہ فرماتے ہیں جو نفس کو اس کی خواہش پوری کرنے میں مدد فراہم کرتا ہے وہ اس کے قتل میں شریک ہے کہ بندگی کے لئے ادب لازم ہے اور سرکشی بے ادبی میں شمار ہوتی ہے۔ (عوارف العارف: ۲۳۰)

نماز کے فرائض:

حضرت جنید بغدادی رحمۃ اللہ علیہ سے نماز کے فرائض کے متعلق دریافت کیا گیا تو آپ رحمۃ اللہ علیہ نے فرمایا ماسوائے اللہ عزوجل سے قطع تعلق، ہمت کو جمع کرنا یعنی یکسوئی کا مظاہرہ کرنا اور اللہ عزوجل کے سامنے دل و جان سے حاضر ہونا۔ (عوارف العارف: ۲۷۶)

حق کا حصول:

حضرت جنید بغدادی رحمۃ اللہ علیہ سے حق کے حصول کے متعلق دریافت کیا گیا تو آپ رحمۃ اللہ علیہ نے فرمایا یہ کسی ہلاکت خیز جنگل و بیاباں اور خطرات سے پر راستہ سے کم نہیں اور اس میں بغیر کسی پیشوا کے نہیں چلا جاسکتا اور کسی دائمی سواری کے بغیر اس راستہ کو طے کرنا ممکن نہیں۔ میں تمہیں ان جنگلات میں سے ایک جنگل کا پتہ بتاتا ہوں اور میں اس جنگل کی جو صفت بیان کروں وہ تم اچھی طرح جان لو۔ تمہارے آگے ایک جنگل ہے اگر تم اس میں ہو اور کچھ لینا چاہتے ہو اور میں تمہیں اللہ عزوجل کے سپرد کرتا ہوں اور اس ذات سے سوال کرتا ہوں کہ وہ تمہاری حفاظت کرنے والے اور باقی رہنے والے نگہبان کو مقرر فرمادے کہ اس راستہ میں بے شمار خطرات ہیں اور اس کی گزرگاہ بہت نازک ہے۔ اس راستہ میں پہلے برزخ کا خطرہ ہے اور ایک ہجوم تجھے برزخ کی جانب دھکیلے گا اور تجھے بے آسرا چھوڑ دے گا۔ پھر تیزی حالت ایسی ہوگی کہ تو امن میں بھی خوف محسوس کرے گا اور اس کی انسیت میں تجھے وحشت محسوس ہوگی۔ اس کی روشنی ظلمت ہے اور اس کی نرمی درحقیقت شدت ہے۔ اس کی حضور غائب

میں ہے اور اس کی زندگی موت ہے۔ (حلیۃ الاولیاء جلد ۱۰: ۲۲۰)

اللہ عزوجل کا مشاہدہ:

حضرت جنید بغدادی رحمۃ اللہ علیہ فرماتے ہیں ابلیس کو اب؟ اطاعت و فرمانبرداری کے باوجود اللہ عزوجل کا مشاہدہ حاصل نہ ہو اور حضرت آدم علیہ السلام نے اپنی معصیت کے اندر بھی اللہ عزوجل کے مشاہدہ کو گم نہ پایا۔ (تعرف: ۲۰۹)

وصل کیا ہے؟:

حضرت جنید بغدادی رحمۃ اللہ علیہ سے پوچھا گیا کہ مالوصل یعنی وصل کیا ہے؟ آپ رحمۃ اللہ علیہ نے فرمایا ترک ارتکاب الھوی یعنی ترک ہوا۔ (کشف المحجوب: ۲۱۳)

کفر کی بنیاد:

حضرت جنید بغدادی رحمۃ اللہ علیہ نے فرمایا کفر کی بنیاد بندے کا نفس کی مراد پوری کرنا ہے۔ (کشف المحجوب: ۳۹۵)

قول و فعل میں تضاد:

علی بن ہارون بیان کرتے ہیں کہ حضرت جنید بغدادی رحمۃ اللہ علیہ نے ہمیں پسند و نصح پر مشتمل ایک خط لکھا جس کا مضمون تھا۔ اما بعد! اے برادر! قول و فعل میں تضاد نہ کرو اور اپنے قول کے مطابق عمل کرو کہ انبیاء کرام علیہم السلام کی سیرت کے منافی ہے کہ تمہارے قول و فعل میں تضاد ہو۔ اے برادر! اولیاء اللہ علیہم السلام کے قلوب حکمت کے نور سے منور ہوتے ہیں اور وہ ہمہ وقت ذکر الہی میں مشغول رہتے ہیں۔ اے برادر! اللہ عزوجل ہم سب کو علم اور معرفت نصیب فرمائے۔ فقط والسلام۔ (حلیۃ الاولیاء جلد ۱۰: ۲۲۱)

صاحب حکمت شخص کون؟:

حضرت جنید بغدادی رحمۃ اللہ علیہ سے صاحب حکمت شخص کے متعلق دریافت کیا گیا تو آپ رحمۃ اللہ علیہ نے فرمایا صاحب حکمت شخص ضرورت کے موقع پر تندر خواہی نہیں کرتا اور لوگ اس کی

تعریف کرتے ہیں، عوام الناس میں وہ قدر کی نگاہ سے دیکھا جاتا ہے اور اس کی تمام امیدیں مخلوق کی بجائے اللہ عزوجل سے وابستہ ہوتی ہیں۔ (حلیۃ الاولیاء جلد ۱۰: ۴۲۱)

ادب کی شرائط کا ساقط ہونا:

حضرت جنید بغدادی رحمۃ اللہ علیہ فرماتے ہیں جب محبت کامل ہو تو پھر ادب کی شرائط ساقط ہو جاتی ہیں۔ (رسالہ قشیریہ: ۴۹۸)

علم کا اضافہ زیادہ اہم ہے:

حضرت جنید بغدادی رحمۃ اللہ علیہ فرماتے ہیں اگر علم میں اضافہ ہو تو اس کے ساتھ وجد اور حال کی کمی نقصان دہ یا مضر نہیں بلکہ علم کا اضافہ زیادہ اہم ہے۔ (عوارف المعارف: ۴۷۶)

جب میں بھولا نہیں تو یاد کیا کروں:

حضرت جنید بغدادی رحمۃ اللہ علیہ سے کہا گیا لا الہ الا اللہ پڑھیں۔ آپ رحمۃ اللہ علیہ نے فرمایا جب میں بھولا نہیں تو یاد کیا کروں اور پھر ذیل کے اشعار پڑھے۔

حَاضِرٌ فِي الْقَلْبِ يَعْمرُهُ
لَسْتُ أَنْسَاهُ فَأَذْكُرُهُ
فَهُوَ مَوْلَايَ وَمُعْتَمِدِي
وَنَصِيْبِي مِنْهُ أَوْفَرُهُ

”وہ دل میں موجود ہے اور دل کو آباد کر رہا ہے، میں اس کو بھولا نہیں کہ اسے یاد کروں، وہ میرا آقا ہے اور میرا سہارا ہے اور مجھے اس سے وافر حصہ ملتا ہے۔“ (رسالہ قشیریہ: ۵۳۰)

ذکر خفی:

حضرت جنید بغدادی رحمۃ اللہ علیہ نے فرمایا ذکر خفی زبان کی بجائے قلب سے کیا جاتا ہے جیسے اللہ عزوجل کا خوف، اللہ عزوجل کی تعظیم اور بزرگی وغیرہ کا عقیدہ اور یہ چیز صرف اللہ

عزوجل اور بندہ کے مابین ہوتی ہے اور جو ذکر کرنا کاتبین لکھتے ہیں وہ ذکر خفی نہیں کہلاتا اور ذکر خفی کو ذکر جہر پر سترگنا زیادہ فضیلت حاصل ہے۔ (حلیۃ الاولیاء جلد ۱۰: ۲۳۲)

فراست کا مفہوم:

حضرت جنید بغدادی رحمۃ اللہ علیہ سے کسی نے فراست کا مفہوم دریافت کیا تو آپ رحمۃ اللہ علیہ نے فرمایا درست بات کو پالینا فراست ہے۔ سوال کرنے والے نے پوچھا کہ کیا یہ بات صاحب فراست کو ہر وقت حاصل ہوتی ہے یا صرف اسی وقت حاصل ہوتی ہے؟ آپ رحمۃ اللہ علیہ نے فرمایا یہ بات ہر وقت اس میں پائی جاتی ہے کیونکہ یہ عطیہ خداوندی ہے لہذا ہر وقت اس کے ساتھ رہتا ہے۔ (تعرف: ۲۱۱)

نماز، اللہ عزوجل سے تعلق قائم کرنے کا نام ہے:

حضرت جنید بغدادی رحمۃ اللہ علیہ فرماتے ہیں نماز، اللہ عزوجل سے تعلق قائم کرنے کا نام ہے اور نماز ادا کرتے وقت تمہیں اس بات کی خوشی ہونی چاہئے کہ تمہارا تعلق اس ذات سے قائم ہو رہا ہے جس تک پہنچنے کا اس کی مدد کے بغیر کوئی وسیلہ نہیں ہے۔ (تعرف: ۲۳۰)

میرے اور اپنے نفس کے درمیان حائل نہ ہو:

حضرت جنید بغدادی رحمۃ اللہ علیہ فرماتے ہیں میں ایک مرتبہ بیمار پڑ گیا تو بارگاہ الہی میں دعا کہ الہی! مجھے صحت عطا فرما۔ ندائے غیبی آئی میرے اور اپنے نفس کے درمیان حائل نہ ہو۔

علماء کے قلوب:

حضرت جنید بغدادی رحمۃ اللہ علیہ نے فرمایا علماء کے قلوب کو علم کی حرص سے بھر دیا گیا۔ نیز فرمایا کہ کوشش کرنا ہر علم و باب کے لئے مفتاح ہے۔ (حلیۃ الاولیاء جلد ۱۰: ۲۲۱)

عقلیت کی نیند کا انجام:

حضرت جنید بغدادی رحمۃ اللہ علیہ فرماتے ہیں میں نے اپنے ایک ساتھی سے سنا اور اس نے سعدان سے سنا تھا کہ انہوں نے کسی بڑے صوفی کا قول سنایا کہ وہ کہتے تھے کہ میں بعض

اوقات جب سستا ہوں تو مجھے کہا جاتا ہے کیا تو مجھ سے غفلت کی نیند سوتا ہے اور اگر تو یوں غفلت کی نیند سوئے گا تو میں تجھے کوڑے ماروں گا۔ (عرف: ۲۲۷)

آخری زمانہ کے حاکم:

حضرت جنید بغدادی رضی اللہ عنہ نے فرمایا اے لوگو! اگر مجھے آخری زمانہ کے حاکم کے رذیل ہونے کا علم ہوتا تو میں تم بھی تم سے بات نہ کرتا۔ (حلیۃ الاولیاء جلد ۱۰: ۴۲۱)

قناعت کیا ہے؟

حضرت جنید بغدادی رضی اللہ عنہ سے قناعت کی تعریف پوچھی گئی تو آپ رضی اللہ عنہ نے فرمایا حد شرع سے عدم تجاوز کا نام قناعت ہے۔ (حلیۃ الاولیاء جلد ۱۰: ۴۲۱)

اللہ عزوجل کی نگاہ کرم:

حضرت جنید بغدادی رضی اللہ عنہ نے فرمایا اللہ عزوجل کی نگاہ کرم کا ظہور ہو جائے تو خطا کار اور صالحین میں فرق باقی نہیں رہتا۔ (حلیۃ الاولیاء جلد ۱۰: ۴۲۱)

توبہ کیا ہے؟

حضرت جنید بغدادی رضی اللہ عنہ نے فرمایا ایک گروہ کا قول ہے توبہ یہ ہے کہ اپنے گناہ کو بھول جاؤ۔ (کشف المحجوب)

علمی بات:

حضرت جنید بغدادی رضی اللہ عنہ فرماتے ہیں اگر میں کوئی علمی بات اپنی جانب سے کرتا تو میرا علم فنا ہو جاتا مگر میرے علم کی ابتداء اور انتہاء حق ہے اور کئی مرتبہ میرے دل میں خیال آیا کہ قوم کا حاکم ان کا سب سے زیادہ رذیل شخص ہوتا ہے۔ (حلیۃ الاولیاء جلد ۱۰: ۴۲۱)

حضور میں کشف کی راحت:

حضرت جنید بغدادی رضی اللہ عنہ کی خدمت میں ایک شخص نے حاضر ہو کر عرض کیا کہ حضور! کچھ توجہ فرمائیں تاکہ میں آپ رضی اللہ عنہ سے باتیں کر سکوں؟ آپ رضی اللہ عنہ نے فرمایا اے

بھائی! تم نے مجھ سے ایسی چیز کا مطالبہ کیا جس کی تلاش میں خود مدت سے کر رہا ہوں اور کئی برسوں سے میری یہ خواہش رہی ہے کہ ایک لمحہ حضورِ حق میں حاضر ہوں مگر حاضر نہیں ہو پایا اور پھر میں تمہارے ساتھ گھڑی بھر کیسے رہ سکتا ہوں؟ غیبت میں حجاب کی وحشت ہوتی ہے اور حضوری میں کشف کی راحت ملتی ہے اور کسی بھی حال میں کشف حجاب کے برابر نہیں ہو سکتا۔
(کشف المحجوب: ۲۸۰)

بندگانِ خدا کی صفت:

حضرت ابو عمر انماطی رحمۃ اللہ علیہ فرماتے ہیں حضرت جنید بغدادی رحمۃ اللہ علیہ نے فرمایا تم اس وقت تک حقیقت میں اللہ عزوجل کے بندے نہیں ہو سکتے جبکہ گھٹیا چیز تم سے چھپی ہوتی ہے اور تم واضح طور پر آزاد نہیں ہو سکتے جب تک تھوڑی سی بھی حقیقی عبودیت تم میں ہو اور جب تم خالص بندے بن جاؤ گے تو تم اپنے سے گھٹیا کے لئے آزاد شمار ہونے لگو گے۔ (طبقات الصوفیاء: ۱۱۷)

فقیر کی پہچان:

حضرت جنید بغدادی رحمۃ اللہ علیہ نے فرمایا ایک سچے فقیر کی پہچان یہ ہے کہ وہ سوال نہیں کرتا اور نہ ہی کسی کے سامنے آتا ہے اور اگر وہ کسی غرض سے سامنے آ بھی جائے تو خاموش ہو جاتا ہے۔ (اللمع: ۱۱۶)

صبر کی حقیقت:

کسی نے حضرت جنید بغدادی رحمۃ اللہ علیہ سے صبر کی حقیقت دریافت کی تو آپ رحمۃ اللہ علیہ نے فرمایا آنے والی مصیبت کے ٹل جانے تک رضائے الہی کی خاطر تکلیف کو برداشت کرنا صبر کہلاتا ہے۔ (اللمع: ۱۱۷)

توکل اللہ عزوجل پر کامل بھروسہ کا نام ہے:

حضرت جنید بغدادی رحمۃ اللہ علیہ سے توکل کے متعلق دریافت کیا گیا تو آپ رحمۃ اللہ علیہ نے فرمایا توکل اللہ عزوجل پر کامل بھروسہ کا نام ہے۔ (اللمع: ۱۱۲)

توکل:

حضرت جنید بغدادی رحمۃ اللہ علیہ فرماتے ہیں توکل یہ ہے کہ بندہ اس طرح اللہ عزوجل کا ہو جائے جس طرح اس وقت تھا جب کچھ بھی نہ تھا یعنی اللہ عزوجل کے لئے ایسا ہو جائے جیسا ازل میں تھا۔ (تعارف: ۱۵۵)

رضا:

حضرت جنید بغدادی رحمۃ اللہ علیہ فرماتے ہیں کہ رضا یہ ہے کہ تو اپنے اختیار کو ترک کر دے۔ (تعارف: ۱۵۷)

حضرت جنید بغدادی رحمۃ اللہ علیہ فرماتے ہیں مجھ سے حضرت ابراہیم بصری رحمۃ اللہ علیہ نے کہا اے لڑکے! اگر تم اپنا تھوڑا سا ارادہ بھی اللہ عزوجل کی جانب کر دو تو یہ تمہارے لئے دنیا و مافیہا سے بہتر ہے۔ (اللمع: ۱۳۷)

یقین:

حضرت جنید بغدادی رحمۃ اللہ علیہ فرماتے ہیں شک کا اٹھ جانا یقین کہلاتا ہے۔ (تعارف: ۱۵۹)

صوفیاء کی پہچان:

حضرت جنید بغدادی رحمۃ اللہ علیہ سے صوفیاء کی پہچان پوچھی گئی تو آپ رحمۃ اللہ علیہ نے فرمایا یہ اللہ عزوجل کی مخلوق میں وہ گروہ جسے اللہ عزوجل جب چاہتا ہے ظاہر فرما دیتا ہے اور جب چاہتا ہے چھپا لیتا ہے۔ (اللمع: ۸۹)

حضرت جنید بغدادی رحمۃ اللہ علیہ کا طرز عمل:

حضرت جنید بغدادی رحمۃ اللہ علیہ سے کسی نے کوئی مسئلہ دریافت کیا جس کا جواب آپ رحمۃ اللہ علیہ نے دے دیا۔ سائل نے اعتراض کیا تو آپ رحمۃ اللہ علیہ نے فرمایا اگر تم کو میری بات کا یقین نہیں ہے تو پھر تمہارے لئے یہی بہتر ہے کہ تم مجھ سے کنارہ کشی اختیار کر لو۔

(عوارف المعارف: ۵۶۸)

حق کا راستہ:

حضرت جنید بغدادی رحمۃ اللہ علیہ فرماتے ہیں خالصتاً حق اختیار کرنے والا مکرم ہوتا ہے اور اللہ عزوجل، انبیاء کرام علیہم السلام والی باتیں ان کے قلوب میں ودیعت فرمادیتا ہے۔

(حلیۃ الاولیاء جلد ۱۰: ۲۲۲)

محبت و محبوب:

حضرت جنید بغدادی رحمۃ اللہ علیہ فرماتے ہیں محبت محبوب کی عدم موجودگی کو برداشت نہیں

کر سکتا۔ (حلیۃ الاولیاء جلد ۱۰: ۲۲۳)

آزمائش میں مبتلا انسان:

حضرت جنید بغدادی رحمۃ اللہ علیہ نے فرمایا سب سے زیادہ آزمائش میں مبتلا ہونے والا

انسان ہی لوگوں میں مصائب سے زیادہ واقف ہوتا ہے۔ (حلیۃ الاولیاء جلد ۱۰: ۲۲۲)

گناہ پرندامت کا اظہار کرنا:

حضرت جنید بغدادی رحمۃ اللہ علیہ نے فرمایا اے انسان! اپنے نفس پر مطمئن نہ ہو اور اپنے

گناہ سے ڈرو اور اس پرندامت کا اظہار کرو۔ (حلیۃ الاولیاء جلد ۱۰: ۲۲۲)

بولنے کی اجازت نہیں:

حضرت جنید بغدادی رحمۃ اللہ علیہ فرماتے ہیں نے میں نے اپنے شیخ حضرت ابو حفص

نیشاپوری رحمۃ اللہ علیہ کے پاس ایک شخص کو خاموش بیٹھے دیکھا اور وہ کسی سے کوئی بات نہیں کرتا

تھا۔ میں نے جب اس شخص کے متعلق دریافت کیا تو مجھے بتایا گیا کہ یہ شخص حضرت ابو حفص

نیشاپوری رحمۃ اللہ علیہ کی خدمت میں رہتا ہے اور اس نے ان پر ایک لاکھ درہم خرچ کئے اور پھر

ایک لاکھ درہم مزید قرض لے کر خرچ کئے مگر حضرت ابو حفص نیشاپوری رحمۃ اللہ علیہ نے اسے ابھی

تک بات کرنے کی اجازت نہیں دی اس لئے یہ یوں خاموش بیٹھا رہتا تھا۔

(عوارف العارف: ۵۶۶)

نماز کی صحت کے لئے نیت و عہد کافی ہے:

حضرت جنید بغدادی رحمۃ اللہ علیہ نے فرمایا ہر چیز کا اہم حصہ ہوتا ہے اور نماز کا پہلا حصہ اس کی تکبیر ہے اور تکبیر اولیٰ اس نیت کے ساتھ ہونی چاہئے جس کے سوا نماز نہیں ہوتی اور وہ نیت یہ کہ تم عہد کرو کہ تمہاری یہ نماز خاص اللہ عزوجل کے لئے ہے اور جب تم نے اس بات کا پختہ عہد کر لیا تو تمہاری نماز میں باطنی طور پر آنے والی آفات نماز کو توڑ نہ سکیں گی اور صرف اتنا ہوگا کہ اس کی اہمیت کو کم کر دیں گی اور نماز کی صحت کے لئے نیت و عہد کافی ہے۔ (المع: ۲۸۰)

نفل نماز ترک نہ کرنے کی وجہ:

ابن علوان رحمۃ اللہ علیہ فرماتے ہیں حضرت جنید بغدادی رحمۃ اللہ علیہ نے کبھی نفل نماز ترک نہ کی اور جب آپ رحمۃ اللہ علیہ پر بڑھا پایا غالب ہو گیا اور جسمانی اعضاء کمزور ہو گئے تو آپ رحمۃ اللہ علیہ سے کہا گیا کہ نفل نماز ترک کر دیں۔ آپ رحمۃ اللہ علیہ نے فرمایا میں نے ان کے ذریعے وصال الہی پایا اور اب آخری عمر میں اس کو کیونکر ترک کر دوں۔ (المع: ۲۸۳)

روزہ کی فضیلت کم نہیں ہوتی:

حضرت جنید بغدادی رحمۃ اللہ علیہ ہمیشہ روزہ رکھا کرتے تھے مگر جب کوئی بھائی باہر سے آتا تو روزہ چھوڑ دیتے اور کہتے بھائیوں کا ساتھ دینے سے روزہ کی فضیلت کم نہیں ہوتی بشرطیکہ روزہ نفل ہو۔ آپ رحمۃ اللہ علیہ فرمایا کرتے تھے کہ جب تم کسی ایسے صوفی کو دیکھو جو نفل روزے رکھ رہا ہے تو اسے ڈانٹ دو کہ اس میں دنیا کا خیال گھر کر چکا ہے۔ (المع: ۲۹۵)

توکل:

حضرت جنید بغدادی رحمۃ اللہ علیہ فرماتے ہیں گذشتہ زمانہ میں توکل کی حقیقت موجود تھی مگر اب اس کا نام باقی رہ گیا ہے۔ (حلیۃ الاولیاء جلد ۱۰: ۲۲۲)

فقراء سے ملنے کا طریقہ:

حضرت جنید بغدادی رحمۃ اللہ علیہ فرماتے ہیں فقراء سے ملو تو گھٹیا بن کر ملو اور علم کے گھمنڈ

میں نہ ملو، اگر تم فقراء سے گھنیا بن کر ملو گے تو وہ تمہیں اچھا جانیں گے اور وہ تمہارے علم کو پسند نہیں کرتے۔ (المع: ۳۰۸)

حق بات:

حضرت جنید بغدادی رضی اللہ عنہ فرماتے ہیں میں نے بیس برس تک جس کے سامنے بھی حق بات کہی وہ دوبارہ لوٹ کر میرے پاس نہیں آیا۔ (حلیۃ الاولیاء جلد ۱۰: ۲۲۲)

ہوائے حس، نفس اور شیطانی وسوسوں میں فرق:

حضرت جنید بغدادی رضی اللہ عنہ ہوائے حس، نفس اور شیطانی وسوسوں میں اس طرح فرق بیان کیا کہ جب نفس تم سے کسی چیز کا مطالبہ کرے تو وہ اصرار کرتا ہے لہذا وہ اصرار اس کا مطالبہ کہلاتا ہے اگرچہ کچھ دیر بعد ہوتی کہ اسے اس کی مراد مل جائے اور اس کا مقصود حاصل ہو جائے جبکہ مجاہدہ دائمی ہوتا ہے اور وہ اپنا مطالبہ دہراتا رہتا ہے۔ (رسالہ قشیریہ: ۱۸۹)

بدکار، صالح بن جائیں:

حضرت جنید بغدادی رضی اللہ عنہ فرماتے ہیں اگر اللہ عزوجل کی نگاہ کرم کا ظہور ہو جائے تو بدکار، صالح بن جائیں اور عالمین کے اعمال ان کے لئے باعث فضیلت ہو جائیں۔

(حلیۃ الاولیاء جلد ۱۰: ۲۲۳)

توبہ کے معانی:

حضرت جنید بغدادی رضی اللہ عنہ نے فرمایا توبہ کے تین معانی ہیں۔ اول ندامت کا اظہار، دوم جس کام سے اللہ عزوجل نے منع کیا اسے ترک کر دینا، سوم دوسروں کے حقوق ادا کرنے کی کوشش کرتے رہنا۔ (رسالہ قشیریہ: ۲۰۵)

توبہ کا مفہوم:

حضرت جنید بغدادی رضی اللہ عنہ سے توبہ کے متعلق دریافت کیا گیا تو آپ رضی اللہ عنہ نے فرمایا کہ اپنے گناہ کو بھول جانا یعنی اسے ترک کر دینا توبہ ہے۔ (رسالہ قشیریہ: ۲۰۱)

گوشہ نشینی:

حضرت جنید بغدادیؒ فرماتے ہیں گوشہ نشینی کی مشقت بروایت کرنا لوگوں کے ساتھ میل جول بڑھانے اور ان کی مدارت سے زیادہ آسان ہے۔ (رسالتیہ، ص ۲۱۶)

حقیقی پناہ:

حضرت جنید بغدادیؒ نے فرمایا جس نے بھی جات پناہ اس کے بند عزیز و میل کے ہاں حقیقی پناہ پائی۔ (رسالہ تشریحی، ص ۲۲۳)

وقت سے زیادہ قیمتی شے کوئی نہیں:

حضرت جنید بغدادیؒ فرماتے ہیں جب کسی کا وقت نکل جائے تو اسے دوبارہ لوٹانا ممکن نہیں اور وقت سے زیادہ قیمتی شے کوئی نہیں ہے۔ (طبقات الصوفیہ، ص ۱۱۹)

شاید، اللہ عزوجل ہے:

حضرت جنید بغدادیؒ سے پوچھا گیا شاید کو شاید کیوں کہا جاتا ہے؟ آپؒ نے فرمایا شاید، اللہ عزوجل ہے جو تمہارے دل پر نگاہ رکھے ہوئے ہے اور تمہارے دل اور تمہارے باطن سے خوب آگاہ ہے اور وہ اپنی مخلوق اور بندوں میں اچھی تخلیق کو دیکھتا ہے چنانچہ جب کوئی اسے دیکھتا ہے تو اللہ عزوجل کا علم گواہ ہوتا ہے کہ وہ اسے دیکھ رہا ہے۔ (اللمع، ص ۳۸۰)

حقیقی دوست:

حضرت جنید بغدادیؒ نے فرمایا جب تمہارا کوئی حقیقی دوست بن جائے تو تم کسی ایسے کام سے پرہیز کرو جس سے اسے تکلیف پہنچے۔ (اللمع، ص ۳۳۷)

بھرپور کوشش کا نتیجہ:

حضرت جعفر خلدیؒ فرماتے ہیں حضرت جنید بغدادیؒ نے فرمایا، اچھے کام کی راہیں اس وقت کھلتی ہیں جب اس کے لئے بھرپور کوشش کی جائے۔ (طبقات الصوفیہ، ص ۱۱۰)

سچے شخص کی نشانی:

حضرت جنید بغدادی رضی اللہ عنہ فرماتے ہیں ایک سچا شخص بس لاکھ مرتبہ بارگاہِ الہی میں پیش ہو اور پھر ایک لمحے کے لئے اپنی توجہ ہٹالے تو وہ اپنے حاصل کئے ہوئے سے زیادہ گنوا جیتے گا۔ (طبقات اسہلیہ، ۱۱۹)

۱۰ رکعت نماز کی فضیلت:

حضرت جنید بغدادی رضی اللہ عنہ نے اپنے مریدوں سے فرمایا اگر مجھے علم ہوتا کہ میری دو رکعت نماز تمہارے پاس بیٹھنے سے افضل ہے تو میں تمہارے پاس ہرگز نہ بیٹھتا۔
(عوارف المعارف: ۵۹۱)

شکر کیا ہے؟

حضرت جنید بغدادی رضی اللہ عنہ فرماتے ہیں شکر کے اندر شکر کا سبب پایا جاتا ہے کیونکہ شکر گزار بندہ اپنے نفس کے لئے مزید کا طلبگار سمجھتا ہے اور وہ درحقیقت اللہ عزوجل کے ساتھ ہو کر اپنے نفس کا حصہ حاصل کرنا چاہتا ہے۔

الشُّكْرُ اِنْ لَا تَرَى نَفْسَكَ اَهْلًا لِلنَّعْمَةِ

”شکر یہ ہے کہ تم اپنے نفس کو نعمت کا اہل نہ جانو۔“

(رسالہ قشیریہ: ۳۲۸-۳۲۷)

دعویٰ کرنا کیسا ہے؟

حضرت جنید بغدادی رضی اللہ عنہ نے فرمایا دعویٰ کرنا اہل دیانت کے لئے سب سے زیادہ نقصان کا باعث بنتا ہے۔ (حدیث الاولیاء جلد ۱۰: ۲۲۳)

عزم:

حضرت جنید بغدادی رضی اللہ عنہ نے فرمایا اے لوگو! کام سے قبل اس کے بارے میں عزم مصمم کرو کہ یہ اشیاء کے لئے مقدمات کا کام کرتا ہے۔ (حدیث الاولیاء جلد ۱۰: ۲۲۳)

مروۃ:

حضرت جنید بغدادی رضی اللہ عنہ نے فرمایا مروۃ لوگوں کے لئے آزمائش کا سبب ہوتی

ہے۔ (حلیۃ الاولیاء جلد ۱۰، ص ۲۲۳)

خلوت کیا ہے؟

حضرت جنید بغدادی رضی اللہ عنہ سے پوچھا گیا خلوت و گوش نشینی کیا ہے؟ آپ رضی اللہ عنہ نے فرمایا سلامتی اسی کے لئے ہے جسے سلامتی کی ضرورت ہو اور ایسا شانس توفیق ترک کر دیتا ہے نیز وہ ان امور کی جانب متوجہ نہیں ہوتا جن کے چھوڑنے کی ہنرمانی علم بتاتا ہے۔ (اللمع ص ۳۴)

مخلوق پر ان کی طاقت سے زیادہ بوجھ نہ لادو:

حضرت جنید بغدادی رضی اللہ عنہ سے مخلوق خدا پر شفقت سے متعلق پوچھا گیا کہ یہ کیا ہوتی ہے؟ آپ رضی اللہ عنہ نے فرمایا تم مخلوق کو اپنی جانب سے منہ مانگا دو اور ان کی طاقت سے زیادہ بوجھ ان پر نہ لادو اور جس کے بارے میں انہیں علم نہیں اس بارے میں ان سے بات نہ کرو۔ (اللمع ص ۳۴)

شکر:

حضرت جنید بغدادی رضی اللہ عنہ نے فرمایا اللہ عز و جل کی نعمت کو معاصی کا ذریعہ نہ بنانا شکر کرنے کے مترادف ہے۔

حضرت جنید بغدادی رضی اللہ عنہ کا شعر:

ابو حسن بن مقسم، ابو بکر بن سعید و ابو بکر ختم کے سلسلہ سند سے حضرت جنید بغدادی رضی اللہ عنہ کا قول مروی ہے، ورع فی الکلام ورع فی الاکتساب سے بھی اشد ہے۔ اس کے ہم معنی جنید بن محمد رضی اللہ عنہ کا شعر ہے جس کا مفہوم ہے۔

”اپنے محبوب کا جرم عظیم بھی برداشت کرنا ضروری ہے۔ مظلوم ہونے

کے باوجود اپنے کو ظالم کہنا لازمی ہے۔“ (حلیۃ الاولیاء جلد ۲)

سیرالی اللہ:

حضرت جنید بغدادی رضی اللہ عنہ فرماتے ہیں بلاشبہ لازمی حقائق اور مضبوط وقوی ارادے اہل حقائق و ارادہ کے راستہ میں حاصل ہونے والے اسباب کو دور کرتے ہیں، رکاوٹیں ختم کرتے ہیں اور ایسی تاویل کو ٹھوکتے ہیں جو صحیح مراد تک پہنچنے میں وہم پیدا کرنے سے چنانچہ ان لوگوں کے نزدیک صحت حال کے لئے حق انفرادی حیثیت رکھتا ہے اور اس میں سیرالی اللہ جاری رہتی ہے اور ای نی بنیاد علم کے واضح بیان اور حق کی جانب سے واضح دلائل پر ہوتی ہے۔ (المع ۳۵۸)

فقیر کو وصال الہی کی طلب:

حضرت جنید بغدادی رضی اللہ عنہ فرماتے ہیں فقیر ہر وہ کام کرنے کی قدرت رکھتا ہے مگر اس وقت کے نذر نے پر صبر نہیں کر سکتا جس میں اسے وصال الہی کی طلب ہوتی ہے۔ (المع ۳۰۶)

اخلاص کیا ہے؟:

حضرت جنید بغدادی رضی اللہ عنہ سے اخلاص کے متعلق پوچھا گیا تو آپ رضی اللہ عنہ نے فرمایا اللہ عزوجل کے معاملہ میں مخلوق کو درمیان سے نکال دینے کا نام اخلاص ہے اور نفس بھی مخلوق ہے۔ (المع ۳۶۲)

دنیا سے کنارہ کشی:

حضرت جنید بغدادی رضی اللہ عنہ فرماتے ہیں دنیا لی ہر ضرورت سے چھٹکارا پانے کے لئے دنیا سے کنارہ کشی اختیار کرنا لازم ہے۔ (طبقات السوفیاء: ۱۱۹)

فقیر کے ساتھ رویہ:

حضرت جنید بغدادی رضی اللہ عنہ فرماتے ہیں جب بھی تم کسی فقیر کے ساتھ ملو اس کے ساتھ علمی گفتگو نہ کرو بلکہ نرم لہجہ میں بات کرو کہ تم اپنی علمی گفتگو سے اسے بیگانہ کر لو گے جبکہ

نرم لہجہ میں بات سے وہ تمہارے دوست بن جائیں گے۔ (طبقات الصوفیاء: ۱۱۹)

موافق شخص کے ساتھ مضبوط تعلق:

حضرت جنید بغدادی رحمۃ اللہ علیہ نے حضرت ابو بکر شبلی رحمۃ اللہ علیہ سے فرمایا اے ابو بکر رحمۃ اللہ علیہ! اگر تمہیں کوئی ایسا شخص مل جائے جو ایک بات میں بھی تمہارے موافق ہو تو اس کے ساتھ اپنا تعلق مضبوط کر لو۔ (طبقات الصوفیاء: ۱۱۹)

ولایت:

حضرت جنید بغدادی رحمۃ اللہ علیہ فرماتے ہیں جس کی نگرانی عمدہ طریقہ پر ہوئی اس کی ولایت ہمیشہ باقی رہتی ہے۔ (عوارف المعارف: ۶۲۱)

رضا:

حضرت جنید بغدادی رحمۃ اللہ علیہ فرماتے ہیں رضا دلوں تک پہنچنے والا صحیح علم ہے جب دل اس علم کی حقیقت کو معلوم کر لیتا ہے تو وہ رضا کو پالیتا ہے۔ (عوارف المعارف: ۶۲۱)

زہد کیا ہے؟:

حضرت جنید بغدادی رحمۃ اللہ علیہ فرماتے ہیں ہاتھوں کا انڈاک سے اور دلوں کا تلاش سے اور جستجو سے خالی ہونا زہد ہے۔ (عوارف المعارف: ۶۵۱)

شکر کا فرض:

حضرت جنید بغدادی رحمۃ اللہ علیہ فرماتے ہیں شکر کا فرض یہ ہے کہ دل اور زبان سے نعمت کا اقرار کیا جائے۔ (عوارف المعارف: ۶۶۱)

سلوک کا راستہ:

حضرت جنید بغدادی رحمۃ اللہ علیہ نے فرمایا اگر تم سلوک کا راستہ طے کر چکے ہو تو میں تمہیں لکھ کر دیتا ہوں اور اس پر حضرت عبداللہ رحمۃ اللہ علیہ کھڑے ہوئے اور انہوں نے حضرت جنید بغدادی رحمۃ اللہ علیہ کے بلند مرتبہ کا اعتراف کیا۔ (رسالہ قشیریہ: ۲۲۹)

اللہ عزوجل کی اپنے بندوں پر مہربانی:

حضرت جنید بغدادی رضی اللہ عنہ فرماتے ہیں اللہ عزوجل اپنے بندوں کے ساتھ انجام کار وہی معاملہ کرے گا جو اس نے ابتداء میں کیا تھا کہ پہلے تو اس نے ان پر مہربانی کی اور پھر ان پر رحم کھا کر حکم دیا اور اپنی عنایت سے ان کو جزا دینے کا وعدہ کیا اور وہ ان پر اس کے علاوہ بھی مزید عنایات کرے گا لہذا جس نے اللہ عزوجل کے قدیم احسان کا مشاہدہ کیا اس کے لئے اس حکم کا ادا کرنا آسان ہو گیا اور جو اس کے حکم مطابق کرتا رہا اس نے اللہ عزوجل کے وعدہ کو پالیا اور جو اللہ عزوجل کے وعدہ کو پانے میں کامیاب ہو گیا اللہ عزوجل ضرور اس پر مزید مہربانی فرمائے گا۔ (تعریف: ۹۱)

معرفت کی اقسام:

حضرت جنید بغدادی رضی اللہ عنہ فرماتے ہیں معرفت کی دو اقسام ہیں اول معرفت تعرف اور دوم معرفت تعریف۔ (تعریف: ۹۳)

صدق کا مفہوم:

حضرت جنید بغدادی رضی اللہ عنہ فرماتے ہیں میں نے خواب میں دیکھا گویا آسمان سے دو نرشتے اترے اور ان میں سے ایک نے مجھ سے کہا صدق کیا ہے؟ میں نے کہا وعدہ کا پورا کرنا صدق کہلاتا ہے۔ دوسرے فرشتے نے کہا انہوں نے سچ کہا اور پھر وہ دونوں واپس اوپر چلے گئے۔ (سالقشیر: ۲۸۳)

تم سچ کہتے ہو:

حضرت جنید بغدادی رضی اللہ عنہ فرماتے ہیں میں نے خواب میں دیکھا کہ میں اللہ عزوجل کے سامنے لڑا ہوں اور اللہ عزوجل نے مجھ سے فرمایا اے ابوالقاسم (رضی اللہ عنہ)! تم جو گفتگو کرتے ہو تم نے اسے کہاں سے حاصل کیا؟ میں نے عرض کیا میں سچ ہی کہتا ہوں۔ اللہ عزوجل نے فرمایا تم نے سچ کہا۔ (رنبا: قشیر: ۲۸۳)

اللہ کا کام مقرر تقدیر ہے:

حضرت جنید بغدادی رحمۃ اللہ علیہ سے کسی نے پوچھا کہ کیا عارف زنا کا مرتکب ہو سکتا ہے؟
آپ رحمۃ اللہ علیہ نے سر جھکا لیا اور قدرے توقف کے بعد سورۃ الاحزاب کی آیت ۳۸ تلاوت فرمائی:

وَكَانَ أَمْرُ اللَّهِ قَدْرًا مُّقَدَّرًا

”اور اللہ عزوجل کا ہر کام مقرر تقدیر ہے۔“

(رسالہ قشیریہ: ۵۸۷)

فقراء پر رحمت کا نزول کب ہوتا ہے؟

حضرت جنید بغدادی رحمۃ اللہ علیہ فرماتے ہیں فقراء پر رحمت کا نزول تین موقعوں پر ہوتا

- ۱۔ سماع کے وقت کیونکہ وہ سماع، حق کے ساتھ سنتے ہیں اور وجدی میں بات کرتے ہیں۔
- ۲۔ کھانا کھاتے وقت کہ وہ فاقہ کی صورت میں کھاتے ہیں نہ کہ اپنی نفسانی خواہش کو پورا کرنے کے لئے۔

- ۳۔ علمی مقابلہ کے وقت کیونکہ وہ اولیاء اللہ رحمۃ اللہ علیہ کی صفات بیان کرتے ہیں یعنی اللہ عزوجل اس کے حیب حضرت محمد مصطفیٰ صلی اللہ علیہ وسلم کے ذکر کے بعد اولیاء اللہ رحمۃ اللہ علیہ کا ذکر کرتے ہیں۔

سماع کن کے لئے فتنہ ہے؟

حضرت جنید بغدادی رحمۃ اللہ علیہ فرماتے ہیں سماع اس شخص کے لئے فتنہ ہے جو اسے طلب کرے لیکن اگر خود بخود کسی کو حاصل ہو جائے تو یہ اس کے لئے راحت و سکون کا باعث بنتا ہے۔

نیز فرمایا کہ سماع تین بابوں کا محتاج ہے۔ اول زمان، دوم مکان اور سوم اخوان یعنی

دوست۔ (رسالہ قشیریہ: ۵۷۹)

نفس سے بے خوف مت ہو:

حضرت جنید بغدادی رحمۃ اللہ علیہ نے فرمایا اے انسان! نفس کا اللہ عزوجل کے مطیع ہونے کا وجود بھی اس سے بے خوف مت ہو۔ (حلیۃ الاولیاء، جلد ۱۰، ص ۲۲۳)

علم کا مطالبہ:

حضرت جنید بغدادی رحمۃ اللہ علیہ فرماتے ہیں علم کے مقتضی پر عمل سے قبل اس سے شرف کے خواہاں انسان سے تعلم کا تور اور اس کی برکات سلب کر لی جاتی ہیں کیونکہ علم انسان سے اولاً اپنے مقتضی پر عمل کا مطالبہ کرتا ہے۔ (حلیۃ الاولیاء، جلد ۱۰، ص ۲۲۳)

مقام عبدیت:

حضرت جنید بغدادی رحمۃ اللہ علیہ فرماتے ہیں کیا صیب تک وصول کا کوئی راستہ ہے جس کی وجہ سے میں مقام عبدیت پر کھڑا ہو جاؤں۔ (حلیۃ الاولیاء، جلد ۱۰، ص ۲۲۳)

روح کا علم اللہ عزوجل کے پاس ہے:

حضرت جنید بغدادی رحمۃ اللہ علیہ فرماتے ہیں روح ایسی چیز ہے جس کا علم اللہ عزوجل نے اپنے پاس رکھا ہے۔ (اعرف، ۹۶)

تصوف کیا ہے؟:

حضرت جنید بغدادی رحمۃ اللہ علیہ سے کسی نے پوچھا تصوف کیا ہے؟ آپ رحمۃ اللہ علیہ نے فرمایا باطن کا حق تعالیٰ سے پیوست ہو جانا اور یہ کیفیت اس وقت حاصل ہوتی ہے جب نفس روح کی قوت اور حق کے ساتھ قائم ہونے کی وجہ سے اسباب سے بے تعلق ہو جائے۔ (اعرف، ۱۳۸)

توبہ کیا ہے؟:

حضرت جنید بغدادی رحمۃ اللہ علیہ سے کسی نے پوچھا توبہ کیا ہے؟ آپ رحمۃ اللہ علیہ نے فرمایا اپنے گناہ کو بھول جانا توبہ ہے۔ (اعرف، ۱۴۰)

زبد:

حضرت جنید بغدادی رحمۃ اللہ علیہ فرماتے ہیں زبد یہ ہے کہ تمہارے ہاتھ بہتھم کی ملیت سے خالی ہوں اور تمہارا دل ان کی طلب نہ کرے۔ (عرف: ۱۴۰)

تواضع:

حضرت جنید بغدادی رحمۃ اللہ علیہ سے تواضع کے متعلق پوچھا گیا تو آپ رحمۃ اللہ علیہ نے فرمایا عاجزی، نرمی اور مہربانی سے پیش آنا تواضع کہلاتا ہے۔ (عرف: ۱۴۸)

اخلاص:

حضرت جنید بغدادی رحمۃ اللہ علیہ فرماتے ہیں جو چیز محض اللہ عزوجل کے لئے ہو وہ اخلاص ہے خواہ وہ کسی قسم کا عمل ہو۔ (عرف: ۱۵۲)

واصل کون ہے؟

حضرت جنید بغدادی رحمۃ اللہ علیہ واصل وہ ہے جس کو قرب حق حاصل ہو۔
حضرت زونیم رحمۃ اللہ علیہ نے فرمایا کہ اہل وصول وہ ہیں جن کے قلوب کو اللہ عزوجل نے جوڑ دیا، وہ اس لئے کہ ان کی تمام قوتیں ہمیشہ محفوظ رہتی ہیں اور مخلوق کو ان کے ربط و ضبط سے بالکل روک دیا جاتا ہے۔ (عوارف المعارف: ۶۸۵)

فنا کیا ہے؟

حضرت جنید بغدادی رحمۃ اللہ علیہ فرماتے ہیں فنا یہ ہے کہ لوگ تمہارے اوصاف بیان کرنے سے عاجز ہوں اور تم سے الگ دوسرے کاموں میں مشغول رہیں یعنی تمہاری ذات سے ان کا کوئی تعلق نہ رہے۔ (عوارف المعارف: ۶۸۶)

نیت کی پختگی:

حضرت جنید بغدادی رحمۃ اللہ علیہ فرماتے ہیں اکثر و بیشتر علانی اور مشکلات ابتداء میں خرابی پیدا کرتے ہیں لیکن مرید کے لئے لازم ہے کہ جب وہ روحانیت کی راہ پر چلے تو آغاز

میں پختہ نیت کرے اور نیت کی یہ پختگی اسے نفسانی خواہشات سے پاک کر دے گی اور نفس کے ایسے غلطو ظ کو جو فنا ہونے والے ہیں ترک کرنے سے اس کا یہ خروج خالص اللہ عزوجل کے لئے ہو جائے گا۔ (عارف المعارف: ۷۰۴)

توبہ وصول الی اللہ کا ذریعہ:

حضرت جنید بغدادیؒ فرماتے ہیں توبہ، خوفِ خدا، اللہ عزوجل سے امید و ابستہ کرنا اور مناجاتِ الہیہ اور وصول الی اللہ کا ذریعہ ہے۔ (حلیۃ الاولیاء جلد ۱۰: ۴۲۳)

عنایتِ الہی:

حضرت احمد بن جعفر بن مالک کا قول ہے ایک شخص کے سوال کے جواب میں حضرت جنید بغدادیؒ نے فرمایا خالی پانی کی تخلیق سے بھی قبل عنایتِ الہی شروع ہو چکی تھی۔ (حلیۃ الاولیاء جلد ۱۰: ۴۲۳)

نظرِ کرم کا طلبگار:

حضرت جنید بغدادیؒ فرماتے ہیں ان الفاظ میں اللہ عزوجل سے دعا مانگتے تھے: الہی! میں تیری نظرِ کرم کا طلبگار ہوں۔ (حلیۃ الاولیاء جلد ۱۰: ۴۲۳)

نیکی اور گناہ:

حضرت جنید بغدادیؒ فرماتے ہیں طالبِ صادق نیکی کو نیکی ہونے کی وجہ سے انجام دیتا ہے اور گناہ سے گناہ ہونے کی وجہ سے اجتناب برتا ہے۔ (حلیۃ الاولیاء جلد ۱۰: ۴۲۳)

حال:

حضرت جنید بغدادیؒ نے فرمایا حال ایک وارد ہونے والی چیز ہے یہ دلوں میں آتی ہیں مگر انہی نہیں ہوتے۔ (اللمع: ۱۰)

عارف اس چیز میں اللہ عزوجل کے محتاج ہیں؟:

حضرت جنید بغدادیؒ فرماتے ہیں چھانگیا کہ عارف کس چیز میں اللہ عزوجل کے

محتاج ہیں؟ آپ رحمۃ اللہ علیہ نے فرمایا عارفوں کو اللہ عزوجل سے اس چیز کی ضرورت ہوتی ہے کہ وہ ان کا رکھوالا ہو اور ان کا خیال رکھے۔ (اللمع: ۱۰۰)

دنیا آزمائش کی جگہ ہے:

حضرت جنید بغدادی رحمۃ اللہ علیہ فرماتے تھے کہ میں دنیا میں کبھی کسی مصیبت سے پریشان نہیں ہوا کیونکہ اس دنیا کے غم میں مبتلا ہونے کا انجام مجھے معلوم ہے اور اس دنیا میں کبھی کبھی خوشی بھی نصیب ہو جاتی ہے وگرنہ یہ دنیا آزمائش کی جگہ ہے۔ (جلد اول، جلد ۱۰: ۲۲۳)

حال سے آگاہ ہونا:

حضرت جنید بغدادی رحمۃ اللہ علیہ فرماتے ہیں میں ایک مرتبہ مکہ مکرمہ میں بیمار ہوا اور بیماری کی وجہ سے مجھ میں سبحان اللہ کہنے کی بھی سکت نہ رہی۔ نیز فرمایا کہ ایک عرصہ تک اگر کوئی فقیر مجھ سے اور میں اس سے جو حال بیان کرتا رات خواب میں وہی کچھ مجھے نظر آتا۔

حقوق الہی کی حفاظت کیسے ممکن ہے؟:

حضرت جنید بغدادی رحمۃ اللہ علیہ فرماتے ہیں جب تک دل قابو میں نہ ہو حقوق الہی کی حفاظت کیسے ممکن ہو سکتی ہے؟ جس کے باطن میں کوئی بھید نہیں وہ گناہ پر اصرار کرتا ہے اور اصرار کرنے والے کی کوئی نیکی صاف نہیں ہوتی۔ (اللمع: ۱۰۸)

دل میں کسی قسم کا لالچ نہیں ہونا چاہئے:

حضرت جنید بغدادی رحمۃ اللہ علیہ سے زہد کے متعلق پوچھا گیا تو آپ رحمۃ اللہ علیہ نے فرمایا ہاتھ میں کچھ بھی نہ ہو اور دل میں کسی قسم کا لالچ نہیں ہونا چاہئے۔ (اللمع: ۱۱۳)

نزول مصائب کے تین اسباب:

علی بن عبد اللہ، منصور بن احمد، جعفر دہلی کے سزا مند سے حضرت جنید بغدادی رحمۃ اللہ علیہ کا قول مروی ہے کہ نزول مصائب کے تین اسباب ہیں۔

۱۔ گنہگاروں پر برائے سزا مصائب کا نزول

- ۲۔ صادقین پر ان کی خطاؤں کو ختم کرنے کے لئے مصائب کا نزول
 ۳۔ انبیاء پر رفع درجات کے لئے ان پر مصائب کا نزول

(حلیہ الاولیاء جلد ۱۰: ۳۲۵)

سنت کی پیروی:

حضرت جنید بغدادی رضی اللہ عنہ نے فرمایا جو لوگ سنت رسول اللہ ﷺ کی پیروی کر رہے ہیں اور آپ ﷺ کی سنت پر عمل پیرا ہیں اور ٹھوس طریقے سے آپ ﷺ کی سنت اور آپ ﷺ کے طریقہ کو اپنائے ہوئے ہیں ان کے علاوہ باقی تمام مخلوق کی تمام راہیں بند کر دی گئی ہیں کیونکہ ایسے شخص کے لئے سارے راستے کھلے ہوتے ہیں جو سنت رسول اللہ ﷺ کی پیروی کرنے والا ہے۔ (طبقات الصوفیاء: ۱۱۸)

اخلاص اللہ عزوجل اور بندے کے مابین ایک راز:

حضرت جنید بغدادی رضی اللہ عنہ فرماتے ہیں اخلاص اللہ عزوجل اور بندے کے مابین ایک راز ہے اور اس راز سے فرشتے بھی آگاہ نہیں ہوتے کہ وہ اسے لکھ سکیں اور نہ ہی شیطان جان سکتا ہے کہ وہ اس میں خرابی پیدا کر سکے اور نہ ہی نفسانی خواہش کو اس کا علم ہو سکتا ہے کہ وہ اسے اپنی جانب مائل کر سکے۔ (رسالہ تشریح: ۳۸۲)

صادق کون ہے؟:

حضرت جنید بغدادی رضی اللہ عنہ نے فرمایا:

الصَّادِقُ يَتَّقِلُبُ فِي الْيَوْمِ أَرْبَعِينَ مَرَّةً وَالْمُرَائِي يُثْبِتُ عَلَى
 حَالِهِ وَاحِدَةً وَأَرْبَعِينَ سَنَةً

”صادق وہ ہوتا ہے جو ایک دن میں چالیس مرتبہ بدلتا ہے یعنی ترقی کرتا ہے اور دکھاوا کرنے والا چالیس سال تک ایک ہی حالت پر قائم رہتا ہے۔“

(رسالہ تشریح: ۳۸۳)

جہنم میں داخل ہونے سے زیادہ تکلیف دہ امر:

حضرت جنید بغدادی رضی اللہ عنہ نے فرمایا جہنم میں داخل ہونے سے زیادہ تکلیف دہ امر یہ ہے کہ انسان اللہ عزوجل سے غافل ہو۔ (طبقات الصوفیاء: ۱۱۸)
اگر تم سے ممکن ہو:

حضرت جنید بغدادی رضی اللہ عنہ فرماتے ہیں اگر تم سے ممکن ہو تو اپنے گھر کی ایک ٹھیکری بن جاؤ تو ایسا کر جاؤ کہ گھر کا آلہ ایسا ہی ہوتا ہے۔

مرید اور مراد:

حضرت جنید بغدادی رضی اللہ عنہ سے مرید اور مراد کے متعلق دریافت کیا گیا تو آپ رضی اللہ عنہ نے فرمایا مرید کو اس کا علم چلاتا ہے جبکہ مراد کو حق تعالیٰ کی نگہبانی چلاتی ہے کیونکہ مرید چلتا ہے اور مراد اڑتا ہے اور پیدل چلنے والا کب اڑنے والے کو پہنچ سکتا ہے۔ (رسالہ قشیریہ: ۳۷۴)

قبض و بسط:

حضرت ابو عمر و انماطی رضی اللہ عنہ فرماتے ہیں ایک شخص نے حضرت جنید بغدادی رضی اللہ عنہ کی خدمت میں عرض کیا ایک محبت کرنے والا اپنے کون سے وقت پر نام ہوتا ہے؟ آپ رضی اللہ عنہ نے فرمایا اس زمانے میں جس میں بسط یعنی کشادگی ہو اور اس کے بعد قبض یعنی بندش ہو جائے یا وہ انس کا زمانہ جس میں وحشت ہو پھر آپ رضی اللہ عنہ نے شعر پڑھا جس کا مفہوم تھا:
”میرا ایک مشرب تھا جو تمہارے دیکھنے پر صاف ہو جاتا تھا اس میں
میل دنوں کی وجہ سے ہے۔“

(طبقات الصوفیاء: ۱۳۲)

حضرت یعقوب علیہ السلام کی مانند غمزہ:

حضرت جنید بغدادی رضی اللہ عنہ نے فرمایا بعض مرتبہ میں خود کو حضرت یوسف علیہ السلام کی مانند خیال کرتا ہوں اور پھر اس حالت کے عدم پر مجھے حضرت یوسف علیہ السلام کے عدم پر

حضرت یعقوب علیہ السلام کی مانند غمزدہ ہوتا ہوں اور ایک عرصہ سے میری یہی کیفیت ہے۔

(حلیۃ الاولیاء جلد ۱۰: ۳۳۶)

محبت الہی:

حضرت جنید بغدادی رحمۃ اللہ علیہ فرماتے ہیں ایک روز حضرت سری سقطی رحمۃ اللہ علیہ میرے سامنے لنگی باندھے بیٹھے تھے اور اس وقت آپ رحمۃ اللہ علیہ بے حد لاغر اور نحیف جسم ہو چکے تھے۔ آپ رحمۃ اللہ علیہ نے فرمایا میری یہ حالت محبت الہی کی وجہ سے ہے اور پھر انہوں نے کچھ اشعار پڑھے جن کا مفہوم تھا:

”طیب کی جانب سے مرض لاحق ہونے کے بعد میں اس مرض کی شکایت کس سے کروں؟ میرا قلب جل رہا ہے، آنکھوں سے آنسو بہ رہے ہیں، مصائب جمع ہیں اور حالت پر قابو پانا مشکل ہو گیا ہے۔ ایک بے قرار کو کیونکر قرار آسکتا ہے؟“

(حلیۃ الاولیاء جلد ۱۰: ۳۳۶)

حال کے متعلق:

حضرت جنید بغدادی رحمۃ اللہ علیہ سے حال کے متعلق پوچھا گیا تو آپ رحمۃ اللہ علیہ نے یہ شعر

پڑھا:

طَوَّارِقُ أَنْوَارٍ تَلُوحُ إِذَا بَدَتْ

فَتُظْهِرُ كِتْمَانًا وَنَحْبِرُ عَنْ جَمْعٍ

”یہ طاری ہونے والے انوار ہیں جب ظاہر ہوتے ہیں تو چمکتے ہیں

پھر وہ رازوں کی صورت میں ظاہر ہوتے ہیں اور جمع کی خبر دیتے ہیں۔“

(رسالہ قشیریہ: ۱۵۰)

حضرت جنید بغدادی رحمۃ اللہ علیہ کی کیفیت:

حضرت جنید بغدادی رحمۃ اللہ علیہ فرماتے تھے کہ اللہ عزوجل سے میرا ڈرنا میرے قبض کا

سب بنتا ہے اور اس سے امید وابستہ کرنا میرے لئے بسط کا باعث بنتا ہے اور حقیقت مجھے جمع رکھتی ہے اور حق مجھے جدا کر دیتا ہے۔ جب وہ مجھے خوف کے ذریعے قبض سے موصوف کرتا ہے تو مجھے خود سے فنا کر دیتا ہے اور جب امید کے ذریعے مجھے بسط عطا فرماتا ہے تو مجھے میری جانب لوٹا دیتا ہے۔ پھر حقیقت کے ذریعے مجھے جمع کرتا ہے اور مجھے حاضر کر دیتا ہے اور جب حق کے ذریعے مجھے جدا کرتا ہے تو کشتی اور کونو میرے پاس حاضر کر دیتا ہے چل دو مجھے چھپا لیتا ہے۔ ان تمام امور میں اللہ عزوجل میرا محرک ہے اور وہ مجھے روکنے والا نہیں اور نہ ہی میں وہ خوفزدہ کرنے والا ہے یعنی وہ مجھے ایک حال سے دوسرے حال کی جانب منتقل کرتا ہے۔ میں سوئس نہیں ہوتا لہذا جب میں حاضر ہوتا ہوں تو اپنے وجود کا مزہ چکھتا ہوں اور کاش کہ وہ مجھے اپنی ذات سے فنا کر کے نفع عطا کرتا اور کاش کہ وہ مجھے مجھ سے غائب کرے اور راحت عطا فرماتا۔ (رسالہ تشریح: ۱۵۳)

کس کی صحبت اختیار کرنی چاہئے؟

حضرت جنید بغدادی رضی اللہ عنہ کی خدمت میں ایک شخص نے حاضر ہو کر پوچھا کہ میں کس کی صحبت اختیار کروں؟ آپ رضی اللہ عنہ نے فرمایا تم اس کی صحبت اختیار کرو جس کے بارے میں تم جانتے ہو کہ تم اسے اس کی اطلاع دو گے جسے اللہ عزوجل تم سے جانتا ہے۔ ایک مرتبہ حضرت جنید بغدادی رضی اللہ عنہ سے کسی نے کہا مجھے کس کی صحبت اختیار کرنی چاہئے؟ آپ رضی اللہ عنہ نے فرمایا تم اس کی صحبت اختیار کرو جو اپنا آپ بھلانے کی ہمت رکھتا ہو اور اس کو پورا کرتا ہو جو اس کے ذمہ ہے۔ (طبقات الصوفیاء، ۱۲۰)

ہم نشینی کا اثر:

حضرت جنید بغدادی رضی اللہ عنہ فرماتے ہیں حضرت سری سقطی رضی اللہ عنہ جب بھی مجھے کوئی نفع پہنچانا چاہتے تو مجھ سے سوال کیا کرتے تھے اور ایک دن آپ رضی اللہ عنہ نے مجھ سے فرمایا اے ابوالقاسم (رضی اللہ عنہ)! تم بتاؤ شکر کیا ہے؟ میں نے عرض کیا اللہ عزوجل کی نعمت کو اس کی نافرمانی کے لئے استعمال نہ کرنے کا نام شکر ہے۔ آپ رضی اللہ عنہ نے دریافت فرمایا تم نے یہ

کیسے جانا؟ میں نے عرض کیا آپ ﷺ کی ہم نشینی سے۔ (رسالہ قشیرہ ۳۳۰)

اولیاء اللہ ﷺ کی عزت کا انعام:

حضرت جنید بغدادیؒ نے فرمایا جو شخص اللہ عزوجل کے برگزیدہ بندوں یعنی اولیاء اللہ ﷺ کی عزت کرتا ہے تو اللہ عزوجل کل کو اس کی عزت سب سے کروائے گا۔

(حقیقات اسویاء، ۱۲۰)

یقین میں کوئی تغیر و تبدل نہیں ہوتا:

حضرت جنید بغدادیؒ فرماتے ہیں یقین دل سے اندر ایک ایسا پختہ علم ہے جو نہ تو پھرتا ہے اور نہ ہی اس میں کوئی تغیر و تبدل پیدا ہوتا ہے۔ (رسالہ قشیرہ ۳۳۶)

مشابہہ:

حضرت جنید بغدادیؒ نے فرمایا امور غیبیہ کے مشابہہ میں شک کا اٹھ جانا یقین ہے۔ (رسالہ قشیرہ ۳۲۰)

پانی پر چلنے والے لوگ:

حضرت جہید بغدادیؒ نے فرمایا کچھ لوگ یقین کی وجہ سے پانی پر چلے اور جو لوگ یقین میں ان سے اعلیٰ مرتبہ پر تھے وہ پیاسے مر گئے۔ (رسالہ قشیرہ ۳۳۸)

مومن کے لئے دنیا سے آخرت کی جانب جانا آسان ہے:

حضرت جنید بغدادیؒ فرماتے ہیں مومن کے لئے دنیا سے آخرت کی جانب جانا آسان ہے اور اللہ عزوجل کی خاطر مخلوق سے جدائی بے حد مشکل ہے اور نفس سے اللہ عزوجل کی جانب جانا بے حد مشکل ہے مگر ان سب سے بھی زیادہ مشکل اللہ عزوجل کے ساتھ رہنا ہے۔

صبر کا مفہوم:

حضرت جنید بغدادیؒ سے صبر کے بارے میں پوچھا گیا تو آپ ﷺ نے فرمایا

منہ چڑھائے بغیر کڑوی چیز کا گھونٹ بھرنا صبر ہے۔ (رسالہ قشیریہ: ۳۳۲)

مراقبہ:

حضرت جنید بغدادی رحمۃ اللہ علیہ فرماتے ہیں جو شخص مراقبہ میں ثابت قدم رہا اسے صرف اللہ عزوجل کے ہاں اپنے حصہ کے فوت ہونے کا ڈر ہوگا کسی اور کے ہاں نہیں۔

(رسالہ قشیریہ: ۳۵۳)

عبودیت:

حضرت جنید بغدادی رحمۃ اللہ علیہ نے فرمایا ہر قسم کے شغل کو چھوڑ کر ایسے کام میں مشغول ہونا جو فراغت کی اصل ہے عبودیت کہلاتا ہے۔ (رسالہ قشیریہ: ۳۶۷)

حکم الہی:

حضرت جنید بغدادی رحمۃ اللہ علیہ سے دریافت کیا گیا کہ جب بندے کا نام مٹ جائے اور اللہ عزوجل ہی باقی رہ جائے تو پھر کیا صورت ہوتی ہے؟ آپ رحمۃ اللہ علیہ نے فرمایا اللہ عزوجل تم پر رحم کرے جب بندے کو بہت سی معرفتیں حاصل ہو جاتی ہیں تو بندے میں بندہ کی صفات باقی نہیں رہتیں اور اس کا ہر نشان مٹ جاتا ہے اور اس موقع پر حق تعالیٰ کا ظہور ہوتا ہے اور صرف حکم الہی کا نام چلتا ہے۔

اچھا کون ہے اور برا کون ہے؟:

حضرت جنید بغدادی رحمۃ اللہ علیہ سے پوچھا گیا کہ ایک بندے کے سامنے کب ظاہر ہوتا ہے کہ اسے سراہنے والا اور برائی کرنے والا برابر ہیں؟ آپ رحمۃ اللہ علیہ نے فرمایا جب اسے ذہن نشین ہو جائے کہ وہ ایک مخلوق ہے اور پانی سے بنا ہے۔ (اللمع: ۳۷۳)

فقر آزمائشوں کا سمندر ہے:

حضرت جنید بغدادی رحمۃ اللہ علیہ فرماتے ہیں فقر آزمائشوں کا ایک سمندر ہے اور اس کی ہر آزمائش سخت سے سخت ہوتی ہے۔

فقیر کا علم:

حضرت جنید بغدادی رحمۃ اللہ علیہ نے فرمایا جب فقیر علم میں مضبوط ہوتا ہے تو اس میں محبت کا پہلو کمزور ہو جاتا ہے لیکن جب محبت بڑھ جاتی ہے تو علم میں کمزوری آ جاتی ہے۔
(اللمع: ۳۰۵)

صوفیاء کی زبان:

حضرت جنید بغدادی رحمۃ اللہ علیہ فرماتے ہیں صوفیاء لوگوں کو بتاتے وقت وہی کچھ زبان پر لاتے ہیں جو ان کے دل میں ہوتا ہے اور اس سے بڑھ کر کوئی بات نہیں کرتے۔
(اللمع: ۳۱۲)

مرادگی:

حضرت جنید بغدادی رحمۃ اللہ علیہ فرماتے ہیں کچھ مرد اگر یقین کے ساتھ پانی پر چل پڑیں تو ان میں افضل وہ ہوں گے جو پیاس کی وجہ سے مر جائیں گے اور جو شخص ایک مرتبہ اللہ عزوجل کو دیکھ لے تو پھر اسے کسی اور چیز کی خوشی نہ ہوگی۔ (طبقات الصوفیاء: ۱۲۱)

پناہ الہی:

حضرت جعفر خلدی رحمۃ اللہ علیہ فرماتے ہیں حضرت جنید بغدادی رحمۃ اللہ علیہ نے اپنے ایک بھائی کو خط لکھا کہ جو شخص اللہ عزوجل کا اشارہ کر کے کسی اور سے تعلق قائم کر لے تو اللہ عزوجل اسے آزمائش میں مبتلا کر دیتا ہے اور اس کے دل سے اپنے ذکر کو نکال دیتا ہے اور اس کی زبان پر اپنا ذکر جاری کر دیتا ہے چنانچہ اگر وہ سنبھل جائے اور اس سے کنارہ کر لے جس سے تعلق قائم کیا تو اللہ عزوجل اس مصیبت کو دور کر دیتا ہے اور آزمائش ختم کر دیتا ہے لیکن اگر وہ پھر بھی اپنا تعلق قائم رکھے تو اللہ عزوجل مخلوق کے دلوں سے اس کی مہربانی نکال دیتا ہے اور اسے لالچی بنا دیتا ہے اور اس حال میں وہ مخلوق سے کثیر مطالبہ کرتا ہے حالانکہ مخلوق کے دلوں سے اس کی مہربانی نکل چکی ہوتی ہے چنانچہ اس کی زندگی میں محتاجی آ جاتی ہے اور

وہ غم میں مرتا ہے اور آخرت میں اس کے لئے ماسوائے پچھتاوے کے کچھ نہیں ہے لہذا ہم اللہ عزوجل کے سوا کسی سے بھی تعلق قائم کرنے پر اللہ عزوجل سے پناہ مانگتے ہیں۔

(طبقات الصوفیاء: ۱۲۱)

جو انمردی:

حضرت جنید بغدادی رحمۃ اللہ علیہ سے کسی نے فتوۃ یعنی جو انمردی کے متعلق دریافت کیا؟

آپ رحمۃ اللہ علیہ نے فرمایا:

أَنْ لَا تُنَافِرَ فَقِيرًا وَلَا تُعَارِضَ عَنِيًّا

”تم کسی فقیر سے نفرت نہ کرو اور نہ ہی کسی مالدار کی مخالفت کرو۔“

(رسالہ قشیریہ: ۲۰۷)

حیاء کیا ہے؟

حضرت جنید بغدادی رحمۃ اللہ علیہ سے حیاء کے متعلق دریافت کیا گیا کہ حیاء کیا ہے؟ آپ

رحمۃ اللہ علیہ نے فرمایا ایک جانب نعمتوں کو دیکھنا اور دوسری جانب اپنی کوتاہی کو دیکھنا اور پھر ان

دونوں کے درمیان جو کیفیت پیدا ہوتی ہے اسے حیاء کہا جاتا ہے۔ (رسالہ قشیریہ: ۳۹۴)

دنیا سے تعلق:

حضرت جنید بغدادی رحمۃ اللہ علیہ سے اس شخص کے بارے میں پوچھا گیا جس کا دنیا سے

تعلق صرف گٹھلی چوسنے کی مقدار برابر رہ گیا ہو؟ آپ رحمۃ اللہ علیہ نے فرمایا مکاتب غلام کے

ذمہ ایک درہم بھی باقی ہو تو وہ غلام ہے۔

حقیقتِ عبودیت:

حضرت جنید بغدادی رحمۃ اللہ علیہ سے حقیقتِ عبودیت کے متعلق سوال کیا گیا تو آپ رحمۃ اللہ علیہ

نے فرمایا جب تک تم میں حقیقتِ عبودیت سے کچھ بھی باقی ہو تم اس وقت تک خالص آزاد

نہیں ہو سکتے۔ (رسالہ قشیریہ: ۳۹۷)

صوفیاء کی پانچ خصلتیں:

حضرت جنید بغدادی رحمۃ اللہ علیہ نے فرمایا کہ اہل علم تصوف اس بات پر متفق ہیں کہ صوفیاء کے اصولوں میں پانچ خصلتوں کا ہونا ضروری ہے۔

- ۱۔ صوفیاء دن کو روزہ رکھتے ہیں۔
- ۲۔ صوفیاء رات کو نوافل پڑھتے ہیں۔
- ۳۔ صوفیاء خلوص دل سے کام کرتے ہیں۔
- ۴۔ صوفیاء ہر ممکن حد تک اپنا عمل جاری رکھتے ہیں۔
- ۵۔ صوفیاء ہر حال میں اللہ عزوجل پر کامل بھروسہ رکھتے ہیں۔

(اللمع: ۳۶۶)

فقر آزمائشوں کا سمندر ہے:

حضرت جنید بغدادی رحمۃ اللہ علیہ فرماتے ہیں فقر آزمائشوں کا ایک سمندر ہے اور اس میں ہر آزمائش پر عزت ملتی ہے۔ (اللمع: ۳۶۶)

تکبر کیا ہے؟:

حضرت جنید بغدادی رحمۃ اللہ علیہ نے فرمایا خود کو سب سے بڑا سمجھنا تکبر کا اعلیٰ درجہ ہے اور خود کو بڑوں میں شمار کرنا تکبر کا ادنیٰ درجہ ہے۔ (حلیۃ الاولیاء جلد ۱۰: ۲۲۵)

مشاہدہ معائنہ:

حضرت جنید بغدادی رحمۃ اللہ علیہ سے مشاہدہ معائنہ کے متعلق دریافت کیا گیا تو آپ رحمۃ اللہ علیہ نے فرمایا معائنہ سے میں زندیق اور مشاہدہ سے میں حیران ہو جاتا لہذا مجھے دونوں ہی چیزیں حاصل نہیں ہیں۔ (حلیۃ الاولیاء جلد ۱۰: ۲۲۵)

توبہ کی حقیقت:

حضرت جنید بغدادی رحمۃ اللہ علیہ فرماتے ہیں میں ایک روز حضرت سری سقطی رحمۃ اللہ علیہ کی

خدمت میں حاضر ہوا اور میں نے آپ رحمۃ اللہ علیہ کو افسردہ دیکھا۔ میں نے آپ رحمۃ اللہ علیہ سے یوں افسردہ ہونے کی وجہ دریافت کی تو آپ رحمۃ اللہ علیہ نے فرمایا ایک نوجوان میرے پاس آیا اور اس نے مجھ سے توبہ کے متعلق دریافت کیا۔ میں نے اسے توبہ کے متعلق بتایا تو اس نے مجھ سے توبہ کی شرائط دریافت کیں۔ میں نے اسے توبہ کی شرائط بتائیں کہ جس گناہ سے توبہ کی جائے اس کو بھول جانا توبہ کی حقیقت ہے۔ اس نوجوان میرے جواب کو رد کر دیا اور کہا کہ اس کا ذکر نہ کرنا توبہ کی حقیقت ہے اور میں اپنے اس کلام کی وجہ سے یوں پریشان ہوں۔ حضرت جنید بغدادی رحمۃ اللہ علیہ فرماتے ہیں میں نے حضرت سری سقطی رحمۃ اللہ علیہ سے عرض کیا اس نوجوان نے کیا خوب بات کہی۔

حضرت جنید بغدادی رحمۃ اللہ علیہ فرماتے ہیں میں ایک اگلے روز حضرت سری سقطی رحمۃ اللہ علیہ کی خدمت میں پھر حاضر ہوا تو میں نے آپ رحمۃ اللہ علیہ کو ایک مرتبہ پھر افسردہ دیکھا۔ میں نے وجہ دریافت کی تو آپ رحمۃ اللہ علیہ نے فرمایا گذشتہ کل ایک نوجوان نے مجھ سے کہا انسان کو عند اللہ اپنی مقبولیت کا پتہ چل جاتا ہے۔ میں نے نفی میں جواب دیا مگر اس نے اپنی بات پر اصرار جاری رکھا۔ میں نے اس سے وجہ پوچھی تو اس نے کہا اللہ عزوجل کا انسان کو معاصی سے بچا کر اطاعت کی توفیق دینا عند اللہ اس کی مقبولیت کی علامت ہے۔ (حلیۃ الاولیاء جلد ۱۰: ۲۲۵)

اللہ کا بندہ کیسے بنا جاسکتا ہے؟

حضرت جنید بغدادی رحمۃ اللہ علیہ نے فرمایا غیر اللہ سے قطع تعلق کے بعد ہی انسان کلیۃً اللہ عزوجل کا بندہ بن سکتا ہے۔

غیر اللہ سے تعلق:

حضرت جنید بغدادی رحمۃ اللہ علیہ فرماتے ہیں غیر اللہ سے تعلق کی موجودگی میں انسان کبھی بھی عبد اللہ نہیں بن سکتا۔ (حلیۃ الاولیاء جلد ۱۰: ۲۲۵)

دیدارِ خداوندی:

حضرت جنید بغدادی رحمۃ اللہ علیہ سے کسی نے پوچھا کہ کیا آپ رحمۃ اللہ علیہ اللہ عزوجل کو دیکھنا

چاہتا ہیں؟ آپ رحمۃ اللہ علیہ نے فرمایا نہیں۔ سوال کرنے والے نے پوچھا وہ کیوں نہیں؟ آپ رحمۃ اللہ علیہ نے فرمایا حضرت موسیٰ علیہ السلام نے دیدارِ خداوندی کی خواہش کی مگر وہ دیکھ نہ سکے اور حضور نبی کریم صلی اللہ علیہ وسلم نے دیدارِ خداوندی کی خواہش کا اظہار نہیں کیا اور آپ صلی اللہ علیہ وسلم دیدار سے مشرف ہوئے پس ہماری خواہش اور طلب خود دیدارِ خداوندی کے لئے بڑا حجاب ہے اس لئے کہ محبت میں ذاتی ارادہ اور خواہش مخالف کی نشانی ہے اور مخالفت باعث حجاب ہوتی ہے۔ دنیا میں جب ارادہ اور خواہش ختم ہو جاتی ہے تو مشاہدہ حاصل ہوتا ہے اور جب مشاہدہ برقرار ہو جائے تو دنیا و عقبی مساوی ہو جاتے ہیں۔ (کشف المحجوب: ۲۶۰)

روزہ:

حضرت جنید بغدادی رحمۃ اللہ علیہ فرماتے ہیں:

الصوم نصف الطريقة

”روزہ رکھنا نصف طریقت ہے۔“

(کشف المحجوب: ۵۶۰)

قوت کی اقسام:

حضرت جنید بغدادی رحمۃ اللہ علیہ نے فرمایا قوت کی تین اقسام ہوتی ہیں۔

- ۱۔ قوت بالطعام جو اعراض پیدا کرتی ہے۔
- ۲۔ قوت بالذکر جو انسان میں صفاتِ حسنہ پیدا کرتی ہے۔
- ۳۔ قوت بالمعرفت جو انسان کو فنا کر دیتی ہے۔

(حلیۃ الاولیاء جلد ۱۰: ۴۲۶)

استغراق العلم فی الوجود:

حضرت جنید بغدادی رحمۃ اللہ علیہ سے پوچھا گیا کہ استغراق العلم فی الوجود اور استغراق

الوجود فی العلم میں سے کون سا افضل ہے؟ آپ رحمۃ اللہ علیہ نے فرمایا استغراق العلم فی الوجود

افضل ہے۔ (حلیۃ الاولیاء جلد ۱۰: ۴۲۶)

راضی برضا ہونے کی علامت:

حضرت جنید بغدادی رحمۃ اللہ علیہ سے راضی برضا ہونے کی علامت دریافت کی گئی تو آپ رحمۃ اللہ علیہ نے فرمایا بعض اہل علم کے بقول اللہ عزوجل سے راضی ہونے والے لوگ عمدہ زندگی گزارتے ہیں اور یہ لوگ آزمائش میں ثابت قدمی کا مظاہرہ کرتے ہیں کیونکہ یہ مصیبت کو بھی نعمت تصور کرتے ہیں۔ (حلیۃ الاولیاء جلد ۱۰: ۲۲۶)

چار درہم:

حضرت جنید بغدادی رحمۃ اللہ علیہ فرماتے ہیں میرے پاس چار درہم تھے میں حضرت سہری سقطی رحمۃ اللہ علیہ کے پاس گیا اور وہ درہم انہیں پیش کئے کہ میں یہ آپ رحمۃ اللہ علیہ کے لئے لایا ہوں۔ انہوں نے فرمایا اے بیٹے! تمہیں خوشخبری ہو اور تم کامیاب ہو کہ مجھے چار درہم کی ضرورت تھی پھر آپ رحمۃ اللہ علیہ نے فرمایا:

اللَّهُمَّ ابْعَثْهَا عَلَيَّ يَدٍ مِّنْ يُّفْلِحُ عِنْدَكَ

”اے اللہ! اس شخص کے ہاتھ چار درہم بھیج جو تیرے نزدیک کامیاب

رہے۔“

(رسالہ قشیریہ: ۲۳۵)

انعام الہی کا تقاضا:

حضرت جنید بغدادی رحمۃ اللہ علیہ نے ابو اسحق مارستانی رحمۃ اللہ علیہ کو خط لکھا جس کا متن تھا۔
اما بعد! برادرم انعام الہی متقاضی یہ ہے کہ دنیا سے تم کلی طور پر اعراض اختیار کر لو، ظاہر و باطن میں خوف پیدا کرو، مصائب میں رجوع الی اللہ سے کام لو نیز لوگوں کی نفع رسانی کی فکر کرنے والا اور ان کی ضروریات کا خیال رکھنے والا مخلوق میں سے عند اللہ سب سے زیادہ محبوب ہوتا ہے۔ اللہ عزوجل ہم سب کو اخلاص کی نعمت عطا فرمائے۔

برادرم! لوگوں کے جرائم پر غفوسے کام لو اور میزے خط میں تمہیں کوئی بات ناگوار

محسوس ہو اس پر میں غفوکا امیدوار ہوں اور اسی پر اکتفا کرتا ہوں اور تمہارے جواب کا منتظر

رہوں گا۔ و صلی اللہ علی سیدنا محمد المصطفیٰ وآلہ وسلم تسليماً

(حلیۃ الاولیاء جلد ۱۰: ۴۲۶)

ابو حسن علی بن ہارون بن محمد کے سلسلہ سند سے حضرت جنید بغدادی رحمۃ اللہ علیہ کا قول مروی ہے کہ میں نے بعض بھائیوں کو خط لکھا کہ اللہ عزوجل کی زمین کبھی بھی کسی ولی سے خالی نہیں ہوتی کیونکہ کائنات کا نظام ہی اللہ عزوجل کے نام کی برکت کی وجہ سے چل رہا ہے، جب کوئی ولی نہیں رہے گا تو یہ سارا نظام درہم برہم ہو جائے گا، میں اللہ عزوجل سے تمہارے لئے اور اپنے لئے فضل طلب کرتا ہوں اور اللہ عزوجل ہم سب کی حفاظت فرمائے۔

(حلیۃ الاولیاء جلد ۱۰: ۴۲۶)

شیطان سے مکالمہ:

حضرت جنید بغدادی رحمۃ اللہ علیہ نے شیطان کو خواب میں ننگا دیکھا تو فرمایا تجھے لوگوں سے حیا نہیں آتی؟ اس نے کہا یہ حقیقی لوگ نہیں اور حقیقی لوگ وہ ہیں جو مسجد شوئیزہ میں ہیں اور انہوں نے میرے جسم کو کمزور کر دیا اور میرا جگر جلا دیا۔

حضرت جنید بغدادی رحمۃ اللہ علیہ فرماتے ہیں میں بیدار ہوا تو مسجد کی جانب گیا اور میں نے وہاں ایک جماعت کو دیکھا جو غور و فکر میں اپنے سر گھٹنوں پر رکھے ہوئے تھے اور انہوں نے جب مجھے دیکھا تو کہنے لگے شیطان خبیث کی بات سے دھوکہ میں مبتلا نہ ہوں۔

(رسالہ قشیریہ: ۶۵۳-۶۵۵)

حال:

حضرت جریری رحمۃ اللہ علیہ نے خواب میں حضرت جنید بغدادی رحمۃ اللہ علیہ کو دیکھا تو پوچھا کہ کیا حال ہے؟ آپ رحمۃ اللہ علیہ نے فرمایا ہمارے اشارات اور عبارات سب ختم ہو گئیں اور ہمیں ہماری تسبیحات نے نفع دیا جو صبح و شام پڑھتے تھے۔ (رسالہ قشیریہ: ۶۵۷)



وصال

ہر جاندار اور ذی روح کو موت کا ذائقہ چکھنا ہے۔ قدرت کے اس امر کے سامنے کسی کی نہیں چلتے۔ ماہ و سال گزر گئے اور بالآخر وہ وقت آن پہنچا کہ جب حضرت جنید بغدادی رحمۃ اللہ علیہ اپنے ارادت مندوں اور مریدوں کو سوگوار چھوڑ کر اس جہان فانی سے کوچ فرما گئے اور خالق حقیقی سے جا ملے۔ حضرت جنید بغدادی رحمۃ اللہ علیہ کی عمر مبارک بوقت وصال نوے (۹۰) یا ایکیا نوے (۹۱) برس تھی۔

حضرت جنید بغدادی رحمۃ اللہ علیہ کا وقت وصال نزدیک آیا تو آپ رحمۃ اللہ علیہ کی عبادت و ریاضت میں مزید اضافہ ہو گیا۔

نماز کے ذریعے بارگاہِ خداوندی تک رسائی پائی:

مورخین کے مطابق حضرت جنید بغدادی رحمۃ اللہ علیہ پر مرض الموت منہ میں ورم ہونے کی وجہ سے ہوا اور آپ رحمۃ اللہ علیہ شدید تکلیف میں ہونے کے باوجود تکیے پر منہ رکھ کر نماز پڑھا کرتے تھے۔ کسی نے کہا حضور! ایسی حالت میں نماز چھوڑی جاسکتی ہے یا نہیں؟ آپ رحمۃ اللہ علیہ نے سلام پھیرنے کے بعد فرمایا بھائی! اسی نماز کے ذریعے میں نے بارگاہِ خداوندی تک رسائی پائی اور اب اسے کیسے چھوڑ سکتا ہوں؟ (تاریخ بغداد جلد ۲: ۲۲۸)

تلاوتِ قرآن پاک کا ذوق:

حضرت ابو محمد جریری رحمۃ اللہ علیہ فرماتے ہیں میں حضرت جنید بغدادی رحمۃ اللہ علیہ کے پاس

ان کے وصال کے وقت موجود تھا اور وہ جمعہ کا مبارک دن تھا۔ آپ رحمۃ اللہ علیہ قرآن مجید کی تلاوت میں مشغول تھے۔ جب تلاوت کر چکے تو میں نے عرض کیا حضور! اس حال میں بھی تلاوت کرتے ہیں؟ آپ رحمۃ اللہ علیہ نے فرمایا تلاوت قرآن پاک کا مجھ سے زیادہ اس وقت ضرورت مند کون ہوگا جبکہ میرا نامہ اعمال لپیٹا جا رہا ہے۔ (رسالہ قشیریہ: ۱۳۷)

حضرت ابو بکر العظوی رحمۃ اللہ علیہ فرماتے ہیں میں حضرت جنید بغدادی رحمۃ اللہ علیہ کے وصال کے وقت ان کے پاس موجود تھا اور آپ رحمۃ اللہ علیہ نے پہلے سارا قرآن مجید ختم کیا پھر دوبارہ تلاوت شروع کی اور سورہ بقرہ کی ابھی ستر آیات پڑھی تھیں کہ پیغام اجل آن پہنچا۔
(حلیۃ الاولیاء جلد ۱۰: ۴۲۱)

بوقت وصال اور ادو وظائف میں مشغول رہے:

حضرت ابن عطاء رحمۃ اللہ علیہ، حضرت جنید بغدادی رحمۃ اللہ علیہ کے وصال کے وقت ان کی خدمت میں حاضر ہوئے اور سلام عرض کیا۔ آپ رحمۃ اللہ علیہ نے سلام کا جواب نہ دیا اور کچھ دیر بعد معذرت کرتے ہوئے سلام کا جواب دیا اور کہا بھائی! میں اس وقت اپنے اور ادو وظائف میں مشغول تھا اس لئے تمہیں سلام کا فوری جواب نہ دے سکا۔ (رسالہ قشیریہ: ۱۳۰)

حضرت ابو محمد جریری رحمۃ اللہ علیہ کو جان نشین مقرر کرنا:

حضرت جنید بغدادی رحمۃ اللہ علیہ نے اپنے وصال کے وقت حضرت ابو محمد جریری رحمۃ اللہ علیہ کو اپنا جان نشین مقرر کیا۔ حضرت ابو محمد جریری رحمۃ اللہ علیہ نے عرض کیا حضور! میرے ذمہ کوئی کام ہو تو حکم کیجئے؟ آپ رحمۃ اللہ علیہ نے فرمایا جب میرا وصال ہو جائے تم مجھے غسل دینا اور میرے کفن کا انتظام تم خود کرنا۔ حضرت ابو محمد جریری رحمۃ اللہ علیہ نے سنا تو رو دیئے اور دیگر حاضرین بھی رونا شروع ہو گئے۔ آپ رحمۃ اللہ علیہ نے فرمایا ایک کام اور بھی ہے اور وہ یہ ہے کہ مجھے دفن کرنے کے بعد رفقاء کے لئے کچھ کھانا تیار کروانا تاکہ تجھیز و تدفین سے واپسی پر انہیں کھانا مل سکے اور ان میں پراگندگی واقع نہ ہو۔

حضرت ابو محمد جریری رحمۃ اللہ علیہ نے سنا تو مزید رونا شروع کر دیا اور آٹسو بہانے لگے اور

کہنے لگے اللہ عزوجل کی قسم! اگر ہم اپنی دونوں آنکھیں بھی کھولیں تو ہم میں سے کوئی دو شخص اب اکٹھے ہوتے دکھائی نہیں دیتے۔

حضرت ابو جعفر فرغانی رحمۃ اللہ علیہ کا بیان ہے کہ اللہ عزوجل کی قسم! ایسا ہی ہوا اور حضرت جنید بغدادی رحمۃ اللہ علیہ کے وصال کے بعد یارانِ طریقت میں جو اتفاق آپ رحمۃ اللہ علیہ کی زندگی میں موجود تھا وہ باقی نہ رہا اور لوگوں کا وہ مثالی اجتماع آپ رحمۃ اللہ علیہ کی برکت سے تھا اور قدرت نے اتنے سارے لوگ آپ رحمۃ اللہ علیہ کے جمالِ قدسی تمثال کی زیارت کی خاطر اکٹھے کر دیئے تھے۔ (طبقات الکبریٰ جلد ۱: ۹۵)

حضرت جنید بغدادی رحمۃ اللہ علیہ کی وصیت:

حضرت علی بن محمد بن حاتم رحمۃ اللہ علیہ فرماتے ہیں حضرت جنید بغدادی رحمۃ اللہ علیہ نے بوقت وصال مجھے وصیت فرمائی کہ جو کچھ علم تحریری شکل میں مجھ سے منسوب ہے وہ سب دفن کر دینا۔ عرض کیا گیا کہ حضور! ایسا کیوں ہے؟ آپ رحمۃ اللہ علیہ نے فرمایا میں یہ پسند کرتا ہوں کہ جب اپنے پالنے والے سے ملوں تو اپنے پیچھے کوئی ایسی چیز چھوڑ کر نہ جاؤں جو مجھ سے منسوب ہو جبکہ تمہارے درمیان اللہ عزوجل کے حبیب حضرت محمد صلی اللہ علیہ وسلم کا علم موجود ہے۔

(طبقات الکبریٰ جلد ۱: ۹۵)

کلمہ طیبہ پڑھنے کی تلقین:

حضرت جنید بغدادی رحمۃ اللہ علیہ پر نزع کی کیفیت طاری ہوئی تو کسی شخص نے کلمہ طیبہ پڑھنے کی تلقین کی اور کہا حضور! اب اللہ اللہ کریں۔ آپ رحمۃ اللہ علیہ نے سنا تو فرمایا بھائی! وہ مجھے بھولا کب ہے؟ پھر آپ رحمۃ اللہ علیہ نے یہ شعر پڑھے۔

حَاضِرٌ فِي الْقَلْبِ يَعْمُرُهُ

لَسْتُ أَنْسَاهُ فَأَذْكُرُهُ

فَهُوَ مَوْلَايَ وَمُعْتَمِدِي

وَنَصِيْبِي مِنْهُ أَوْفَرُهُ

”وہ دل میں موجود ہے اور دل کو آباد کر رہا ہے، میں اس کو بھولا نہیں
کہ اسے یاد کروں، وہ میرا آقا ہے اور میرا سہارا ہے اور مجھے اس سے
وا فر حصہ ملتا ہے۔“

(رسالہ قشیریہ: ۱۳۱)

اس وقت عبادت کی زیادہ ضرورت ہے:

حضرت ابو محمد جریری رضی اللہ عنہ فرماتے ہیں جب حضرت جنید بغدادی رضی اللہ عنہ کے وصال
کا وقت نزدیک تھا میں آپ رضی اللہ عنہ کے پاس تھا آپ رضی اللہ عنہ روتے ہوئے بار بار سجدہ کر رہے
تھے۔ میں نے عرض کیا حضور! اس قدر تکلیف میں آپ رضی اللہ عنہ عبادت کی زحمت اٹھا رہے
ہیں؟ آپ رضی اللہ عنہ نے فرمایا اے ابو محمد (رضی اللہ عنہ)! اس وقت مجھے عبادت کی زیادہ ضرورت
ہے اور میں اپنے معبود سے ملنے والا ہوں۔ یہ فرما کر آپ رضی اللہ عنہ مزید سجدہ اور گریہ کرنے
لگے یہاں تک کہ مالک حقیقی سے جا ملے۔ (اللمع: ۲۱۰)

انا لله وانا اليه راجعون

تاریخ وصال:

حضرت جنید بغدادی رضی اللہ عنہ نے بروز ہفتہ ۲۹۷ھ کو اس جہان فانی سے کوچ فرمایا۔
ایک قول کے مطابق آپ رضی اللہ عنہ نے ۲۹۸ھ بمطابق ۹۱۰ء بروز جمعہ اس جہان فانی
سے کوچ فرمایا اور بروز ہفتہ سپرد خاک ہوئے۔

ابن النادوی رضی اللہ عنہ کی تصریح کے مطابق وہ ماہ شوال تھا۔

کارنامہ بزرگان ایران کے مؤلف کا موقف ہے کہ حضرت جنید بغدادی رضی اللہ عنہ نے
اکانوے برس کی عمر میں ۲۹۷ھ کے آخری دن وصال پایا اور بروز اتوار ۲۹۸ھ کے پہلے
دن مدفون ہوئے۔

قطعہ تاریخ وصال:

مفتی غلام سرور لاہوری نے حضرت جنید بغدادی رضی اللہ عنہ کا قطعہ وصال یوں تحریر کیا

ہے:

سید الطائفہ ولی زماں
یعنی حضرت جنید رحمۃ اللہ علیہ عالیشان
رفت چوں از جہاں باغِ جنان
نامور گشت سالِ رحلتِ آل

۵۲۹۷ھ

نمازِ جنازہ میں حضور نبی کریم صلی اللہ علیہ وسلم کی شرکت:

حضرت جنید بغدادی رحمۃ اللہ علیہ کا جنازہ تیار ہوا تو آپ رحمۃ اللہ علیہ کے صاحبزادے حضرت ابوالقاسم رحمۃ اللہ علیہ آگے بڑھے اور نمازِ جنازہ پڑھائی اور آپ رحمۃ اللہ علیہ کی نمازِ جنازہ میں شرکت کرنے والوں کی تعداد کم و بیش ساٹھ ہزار تھی۔

مروی ہے کسی بزرگ کو خواب میں حضور نبی کریم صلی اللہ علیہ وسلم کی زیارت ہوئی اور انہوں نے دیکھا کہ آپ صلی اللہ علیہ وسلم کہیں تیز تیز تشریف لے جا رہے ہیں۔ انہوں نے آپ صلی اللہ علیہ وسلم سے یوں تیز تیز چلنے کی وجہ دریافت کی تو آپ صلی اللہ علیہ وسلم نے فرمایا میں خلیفہ وقت کے جنازے میں شرکت کے لئے جا رہا ہوں۔ ان بزرگ نے بیدار ہونے کے بعد دریافت کیا تو پتہ چلا کہ خلیفہ وقت زندہ ہے جبکہ حضرت جنید بغدادی رحمۃ اللہ علیہ کا وصال ہو چکا ہے۔ گویا کہ حضور نبی کریم صلی اللہ علیہ وسلم نے حضرت جنید بغدادی رحمۃ اللہ علیہ کو اپنا خلیفہ قرار دیا تھا۔ (تاریخ بغداد جلد ۷)

تدفین:

حضرت جنید بغدادی رحمۃ اللہ علیہ کی تدفین مسجد شونیزیہ کی غربی جانب بغداد کے مشہور قبرستان میں حضرت سری سقطی رحمۃ اللہ علیہ کے مزارِ پاک کے پاس ہوئی۔

ارادت مندوں کا اظہارِ غم:

حضرت جنید بغدادی رحمۃ اللہ علیہ کا وصال کوئی معمولی غم نہ تھا اور لوگ عرصہ دراز تک آپ رحمۃ اللہ علیہ کو یاد کرتے رہے اور اپنے اپنے غم کا اظہار کرتے رہے۔ آپ رحمۃ اللہ علیہ کے وصال کے

بعد علم و عرفان کی محفلوں کی رونقیں ختم ہو گئیں اور تصوف و طریقت کی راہیں سونی سونی ہو گئیں۔
یارانِ طریقت کا شیرازہ بکھر گیا اور ایسا بکھرا کہ پھر کبھی اکٹھا نہ ہو سکا۔ مسجد شونیزہ میں جو ذکر
واذکار کی محافل منعقد ہوتی تھیں وہ مانند پڑ گئیں اور لوگ جب گھبرا جاتے تو آپ رحمۃ اللہ علیہ کے
مزارِ پاک کا رخ کرتے اور آپ رحمۃ اللہ علیہ کے ارادت مندوں اور مریدوں کی یہ حالت ایک
عرصہ تک قائم رہی۔

حضرت ابوالحسین النّاوی رحمۃ اللہ علیہ کا بیان ہے کہ لوگ آپ رحمۃ اللہ علیہ کے مزار پر ہر روز
لگاتار ایک ماہ تک بلکہ اس سے بھی زیادہ عرصہ تک حاضر ہوتے رہے۔ (تاریخ بغداد جلد ۷: ۲۳۸)

ایک مجذوب کا مرثیہ:

حضرت ابو محمد جریری رحمۃ اللہ علیہ فرماتے ہیں حضرت جنید بغدادی رحمۃ اللہ علیہ کے پڑوس میں
ایک مجذوب ایک کھنڈر میں رہتا تھا جب آپ رحمۃ اللہ علیہ کا وصال ہوا اور ہم آپ رحمۃ اللہ علیہ کو دفن
کرنے کے بعد واپس لوٹ رہے تھے تو وہ مجذوب ہمارے پاس آیا پھر ایک بلند جگہ پر چڑھ
کر میری جانب رخ کیا اور کہا اے ابو محمد رحمۃ اللہ علیہ! کیا تم خیال کرتے ہو کہ میں اس کھنڈر کی
جانب پھر لوٹ جاؤں گا جبکہ میں نے اپنے سردار کو کھو دیا، ایسا ہرگز نہ ہوگا اور پھر اس نے یہ
اشعار پڑھے۔

واسفی	من	فراق	قوم
ہم	المصابیح	والحصون	
والمدن	والمزن	والرواسی	
والخیر	والامن	والسکون	
لم	تتغیر	لنا	اللیالی
حتی	توفتہم	المنون	
فکل	حمرلنا	قلوب	
وکل	ماء	لنا	عیون

”ہائے فسوس! وہ لوگ ہم سے ہمیشہ کے لئے جدا ہو گئے جو (گمراہی

کے اندھیرے میں ہدایت کے روشن چراغ تھے اور (دین کی حفاظت کے لئے مضبوط) پہاڑ تھے۔ وہ بزرگ (علم و عرفان کے) شہر تھے (برکتوں کے)، بارانِ رحمت تھے، (استقامت کے) پہاڑ تھے اور امن و سکون اور خیر و خوبی کے پیکر تھے۔ ہمارے شب و روز ٹھیک ہی رہے مگر اس وقت تک جب تک موت نے انہیں ہم سے چھین نہ لیا اور ان کے وصال کے بعد نہ ہی وہ دن رہے اور نہ ہی وہ راتیں۔ اب ہمارے دل کیا ہیں؟ جلتے ہوئے انکارے اور ہماری آنکھیں کیا ہیں؟
بہتے ہوئے دریا۔“

نکیرین کے ساتھ مکالمہ:

حضرت جنید بغدادی رحمۃ اللہ علیہ کے وصال کے بعد کسی بزرگ نے انہیں خواب میں دیکھا تو پوچھا کہ نکیرین کے ساتھ کیا معاملہ رہا؟ آپ رحمۃ اللہ علیہ نے فرمایا جب نکیرین آئے اور انہوں نے پوچھا تیرا رب کون ہے؟ تو میں ان کا سوال سن کر مسکرا دیا اور کہنے لگا کہ روزِ ازل سے میں نے اس بات کا اقرار کیا ہے جب اللہ عزوجل نے سنت بریکم فرمایا تھا اور میں نے اس کے جواب میں بلی کہا تھا اور اب تم مجھ سے پوچھتے ہو کہ میرا رب کون ہے؟ تم بتاؤ جس نے بادشاہ کو جواب دیا ہو اس کو غلام سے کیا اندیشہ ہو سکتا ہے اور میں آج بھی وہی جواب دیتا ہوں جو روزِ اول دیا تھا۔ پھر نکیرین میرا جواب سننے کے بعد یہ کہتے ہوئے چل دیئے کہ یہ عاشق ہے جو عشقِ الہی میں محبت کے نشہ میں سرشار ہے۔ (تذکرۃ الاولیاء: ۳۴۷)

آخرت میں کن اعمال نے نفع پہنچایا؟

حضرت ابو محمد جریری رحمۃ اللہ علیہ کو حضرت جنید بغدادی رحمۃ اللہ علیہ کے وصال کے بعد ان کی زیارت ہوئی تو آپ رحمۃ اللہ علیہ نے عرض کیا حضور! کیسا معاملہ رہا؟ آپ رحمۃ اللہ علیہ نے فرمایا:








طاعت تلك الاشارات وبادت تلك العبارات ما نفعنا الا

تسبيحات كنا نقولها بالغدوات

”وہ اشارات دھرے کے دھرے رہ گئے اور وہ متصوفانہ عبارتیں اور
مضمون سب بے نفع رہے اور اصل نفع تو ذکر اور تسبیحات نے پہنچایا
جو ہم راتوں کو پچھلے پہر پڑھا کرتے تھے۔“

حضرت جعفر بن محمد بن نصیر کے سلسلہ سے محمد ابراہیم کا قول ہے کہ میں نے حضرت
جنید بغدادی رحمۃ اللہ علیہ کو وصال کے بعد خواب میں دیکھا تو دریافت کیا کہ موت کے بعد اللہ
عزوجل کے ساتھ کیا معاملہ رہا؟ آپ رحمۃ اللہ علیہ نے فرمایا تہجد کی چند رکعات کے علاوہ مجھے کسی
اور چیز نے نفع نہ پہنچایا۔ (حلیۃ الاولیاء جلد ۱۰: ۲۲۰)





ادارة پيغام القرآن

۴۰۔ اردو بازار ۰ لاہور ۰ 042-37323241

